

ಸಂಧ್ಯಾ ಕಾಲ

B-20

52

ಪ್ರೀತಂ

೧೯೬೩

ಉಷಾ ಸಾಹಿತ್ಯ ಮಾಲೆ
ಮೈ ಸೂ ರು

ಉಷಾ ಸಾಹಿತ್ಯ ಮಾಲೆ, ಮೈಸೂರು

ಕಾದಂಬರಿಗಳು

ಜಿತ್ರೆಲೇಖಾ	ರೇಖಾ - ೨
ಕನಸಿನ ಮನೆ	ಮುಕುಂದಚಂದ್ರ
ಕಟ್ಟಿದ ಮನೆ	ಹಾಲಾಹಲ
ವಿಜಯ ಯಾತ್ರೆ	ಸಮಾಪ್ತಿ
ಸ್ವರ್ಗದ ಬಾಗಿಲು	ಮುಳ್ಳುಬೇಲಿ
ಈ ಪರಿಯ ಸೊಬಗು	ಹಾಳು ದೇಗುಲ
ರೇಖಾ - ೧	ಯದುವತಿ

ಕಥೆಗಳು

ನವಕಥಾಗುಚ್ಛ ಭಾಗ - ೧	ನಾಗಕನ್ನಿಗೆ
ನವಕಥಾಗುಚ್ಛ - ೨	ಈಸೋಪನ ಲೋಕನೀತಿ ಕಥೆಗಳು
ಪರಪುರುಷ	ಸಿರಿದ್ವೀಪ
ಲೇಖಕನ ಹೆಂಟಿ	ರಾಬಿನ್ಸನ್ ಕ್ರೂಸೋ ಕಥೆ

ಕವನಗಳು

ಸತೀಗೀತೆ	ವಿಜಯದಶಮಿ
ಮೇಘಸಂದೇಶ	ಕಾಶ್ಮೀರ

ನಾಟಕಗಳು

ಕಣ್ಣುಬಿಚ್ಚಾಲೆ	ಶೋಕಜಕ್ರ
ಕನ್ನಡ ವಿಕ್ರಮೋರ್ವಶೀಯ	ಅಮೃತರಂಗ
ಎತ್ತಿದ ಕೈ	ಇಬ್ಬೆನ್ ನಾಟಕಗಳು
ನಾಲ್ಕು ಏಕಾಂಕ ನಾಟಕಗಳು	ಪಿಗ್‌ಮೇಲಿಯನ್

ಚರಿತ್ರೆಗಳು

ಶ್ರೀ ಜಗನ್ನಾಥದಾಸರು	ಕೆಂಪೇಗೌಡ
ಐಸಾಕ್ ನ್ಯೂಟನ್	ರವೀಂದ್ರನಾಥ ಠಾಕೂರರು

ಮಕ್ಕಳ ಪುಸ್ತಕ

ಆಕಾಶದಲ್ಲಿ ಅದ್ಭುತಗಳು	ಇದು ಯಾವ ಮರ
ಮಣ್ಣು, ಅದರ ಹುಟ್ಟು, ಬದುಕು, ಸಾವು	

ಸಾಹಿತ್ಯ ಗ್ರಂಥಗಳು

ಹರಿಕಥಾಮೃತಸಾರ	ತವನಿಧಿ
ಶ್ರೀರಾಮಪಟ್ಟಾಭಿಷೇಕಂ	ಕನ್ನಡ ಗ್ರಂಥಕರ್ತರ ಚರಿತ್ರೆ ಕೋಶ
ಕನ್ನಡ ಸಾಹಿತ್ಯ ಚರಿತ್ರೆ	ರೂಪಾರಾಧಕ

ಶ್ರೀರಂಗ-ಸಾರಸ್ವತ : ೧೭

ಪ್ರಾತರ್—ಮಧ್ಯಾಹ್ನ—ಸಾಯಂ ಎಂಬ
ಮೂರು ಅಂಕಗಳನ್ನೊಳಗೊಂಡ

ಸಂಧ್ಯಾಕಾಲ

ಶ್ರೀರಂಗ

೧೯೬೩

ಉಷಾ ಸಾಹಿತ್ಯ ಮಾಲೆ
ಮೈಸೂರು

[*Sandhyakala* a drama by Sri Adya Rangacharya (Sri Ranga) Published by Usha Sahitya mala, Mysore
III Edition, Price : Rs. 1-50]

ಮೂರನೆಯ ಮುದ್ರಣ : ೧೯೬೩

[ಈ ನಾಟಕದ ಒಡತನ ಶ್ರೀಮತಿ ಶಾರದಾ ಆದ್ಯ ಅವರದು. ಪ್ರಯೋಗಕ್ಕೆ ಮುಂಚೆ
೫೦/- ರೂ. ಅಧಿಕಾರಧನವನ್ನು ಕೊಟ್ಟು ಸಮ್ಮತಿಯನ್ನು ಪಡೆದುಕೊಳ್ಳುವುದಗತ್ಯ.
381, 6ನೇ ಮೇನ್ ರೋಡ್, ಮಲ್ಲೇಶ್ವರಂ, ಬೆಂಗಳೂರು - 3]

ಬೆಲೆ : ರೂ. ೧-೫೦

ಮುದ್ರಕರು ಮತ್ತು ಪ್ರಕಾಶಕರು :

ಆರ್. ಎನ್. ಹೆಬ್ಬಾ

ಉಷಾ ಪ್ರೆಸ್, ಓಲ್ಡ್ ಪೋಸ್ಟ್ ಆಫೀಸ್ ರೋಡ್, ಮೈಸೂರು

ಎರಡನೆಯ ಮುದ್ರಣಕ್ಕೆ ಪೀಠಿಕೆ

ಈ ನಾಟಕವು ಎಷ್ಟೋ ವರ್ಷಗಳಿಗೆ ಮುಂಚಿತವಾಗಿಯೇ ಪುನರ್ಮುದ್ರಣವನ್ನು ಪಡೆಯಬೇಕಾಗಿತ್ತು. ವಿಲಾಸಿ ರಂಗಭೂಮಿಯಲ್ಲಿ ನನ್ನ 'ಪ್ರಪಂಚ ಪಾಣಿಪತ್ತು' ನಾಟಕದಷ್ಟೇ ಜನಪ್ರಿಯವಾದ ಈ ನಾಟಕವು ಎಪ್ಪತ್ತಕ್ಕೆ ಮಿಕ್ಕಿ ಪ್ರಯೋಗಗಳನ್ನು ಕಂಡಿದೆ. ಇಷ್ಟಿದ್ದರೂ ಪುನರ್ಮುದ್ರಣ ಶಕ್ಯವಾಗಿರಲಿಲ್ಲ; ಬರೆದದ್ದನ್ನು ಪ್ರಕಟಿಸುವುದು, ಬರೆದು ಹೊಟ್ಟೆ ಹೊರೆದುಕೊಳ್ಳುವುದು ಇವೆರಡೂ ಕನ್ನಡ ಲೇಖಕನಿಗೆ ಏಕಕಾಲಕ್ಕೆ ಶಕ್ಯವಿಲ್ಲ. ಅನೇಕ ವರ್ಷಗಳ ರೂಢಿಯಿಂದ ಇಲ್ಲವೆ ವಯಸ್ಸಾದುದಕ್ಕೆ ಹಸಿವೆಯ ಬಾಧೆಯ ತೀವ್ರತೆ ಕಡಮೆಯಾದಲ್ಲಿ ಪ್ರಕಟಿಸಿ ಶಕ್ಯವೇನೋ!

ಸದ್ಯದ ಸಂದರ್ಭದಲ್ಲಿ ಕರ್ನಾಟಕ ವಿಶ್ವವಿದ್ಯಾಲಯದ ಪ್ರವೇಶ ಪರೀಕ್ಷೆಗೆ ಪಠ್ಯವಾದುದಕ್ಕೆ ಈ ಮುದ್ರಣ ಶಕ್ಯವಾಯಿತೆಂದು ಕೃತಜ್ಞತೆಯಿಂದ ನೆನೆಯುತ್ತೇನೆ.

ಮೊದಲು ಈ ನಾಟಕವನ್ನು ಪ್ರಕಟಿಸಿದಾಗ ಇದರ ಹೆಸರಿನ ಬಗ್ಗೆ ಒಂದೆರಡು ಮೂತುಗಳನ್ನು ಬರೆದಿದ್ದೆ. "ನನ್ನ ಬರೆವಣಿಗೆಗೆ ಇದು ಸಂಧ್ಯಾಕಾಲವೆ?" ಎಂದು ಕೇಳಿಕೊಂಡಿದ್ದೆ. ಸಂಧ್ಯಾಕಾಲ ನಿಜ ಎನ್ನಬಹುದು. 'ಸಂಧ್ಯಾಕಾಲ' ನಾಟಕದ ತರುವಾಯ ಇಂದಿನವರೆಗಿನ ಅವಧಿಯಲ್ಲಿ ೧೨ ನಾಟಕಗಳನ್ನೂ ಆಯ್ದಾರು ಕಾದಂಬರಿಗಳನ್ನೂ ಬರೆದಿದ್ದೇನೆ. ತಂತ್ರ, ಶೈಲಿ, ವಿಚಾರಗಳ ದೃಷ್ಟಿಯಿಂದ ನನ್ನಲ್ಲಿ ಮಹತ್ವದ ಬದಲಾವಣೆಯಾದುದು ಸ್ಪಷ್ಟವಿದೆ.

381, 6ನೇ ಮೇನ್ ರೋಡ್
ಮಲ್ಲೇಶ್ವರಂ, ಬೆಂಗಳೂರು - 3

ಶ್ರೀರಂಗ

ಕನ್ನಡ-ನಾಟ್ಯವಿಲಾಸಿಗಳು ಈ ನಾಟಕದ ಮೊದಲ ಪ್ರಯೋಗವನ್ನು ಧಾರವಾಡದಲ್ಲಿ ತಾ. ೮-೧೨-೧೯೩೯ನೆಯ ದಿನ ಅಡಿ ತೋರಿಸಿದರು. ಮೊದಲ ಪ್ರಯೋಗದ ನಟವರ್ಗ ಕೆಳಗಿನಂತಿದ್ದಿತು; ಕೊನೆಯ ಅಂಕದಲ್ಲಿ 'ಶಾಲಾಶಿಕ್ಷಕ' ಎಂಬ ಒಂದು ಪಾತ್ರ (ಅಭಿನಯಿಸಿದವರು ಶ್ರೀ ಮಳೆಯೆ ಗೋವರ್ಧನರಾಯರು) ಇದ್ದಿತು. ತರುವಾಯದ ಪ್ರಯೋಗಗಳಲ್ಲಿ ಆ ಪಾತ್ರವನ್ನು ತೆಗೆದು ಅಂಕದ ಆ ಭಾಗವನ್ನು ಬೇರೆಯಾಗಿಯೆ ಬರೆಯಲಾಗಿದೆ.

ಗ್ರಂಥಕರ್ತ

ಮುದುಕ	ಶ್ರೀ ಜಿ. ವಿ. ಮೆಳ್ಳೆಗಟ್ಟಿ
ಹೆಂಗಸು ಎಮ್. ಎಸ್. ಕುಲಕರ್ಣಿ
ಪುಟ್ಟು ಎಸ್. ಎಸ್. ಕಣಬರ್ಗಿಮಠ
ಧರೆಪ್ಪ ಎಚ್. ಎಸ್. ಪಾಟೀಲ
ಕುಲಕರ್ಣಿ ಯಂಕಪ್ಪ	ಶ್ರೀರಂಗ
ಪ್ರೋಸ್ಟಮನ್ ಕೆ. ಜಿ. ಹಲಸಗಿ
ದಾಸಯ್ಯ ನೆಗಳೂರ ರಂಗನಾಥ

ಕರ್ಮಕೌಶಲದ ಜಾತಿ ತತ್ತ್ವವನ್ನು
ಉದರಂಭರಣದ ನೀತಿಯನ್ನಾಗಿಸಿದ
ಬುದ್ಧಿವಂತ ಭಾರತೀಯರಿಗೆ

ಸಂಧ್ಯಾಕಾಲ

305, 5002

ಸಂಧ್ಯಾಕಾಲ

‘ಪ್ರಾತರ್’ ಎಂಬ ಮೊದಲನೆಯ ಅಂಕ

[ಬೆಳಗಿನ ಏಳು ಗಂಟೆಯ ಸಮಯ. ತೆರೆಯು ಮೇಲೆದ್ದಾಗ ಹಿಂದಿ
ನಿಂದ ಬೀಸೂಕಲ್ಲಿನ ಸಪ್ತಳ, ಕೂಡಲೆ ರಾಗವಾಗಿ ಹಾಡುವ ದನಿ ಕೇಳಬರು
ವುದು. ನಮಗೆ ಕಾಣುವ ಈ ಕೋಣೆಯಲ್ಲಿ ಸದ್ಯಕ್ಕೆ ಯಾರೂ ಇಲ್ಲ.
ಹೆಚ್ಚಾಗಿ ಸಾಮಾನು ಕೂಡ ಕಾಣುವುದಿಲ್ಲ. (ಪ್ರೇಕ್ಷಕರ) ಎಡಬದಿಯ
ಮೂಲೆಗೆ ಒಂದೆರಡು ಕುರ್ಚಿಗಳು. ಒಂದು ಸಣ್ಣ ಮೇಜು, ಆ ಮೇಜಿನ
ಮೇಲೆ ವೃತ್ತಪತ್ರಗಳು, ಒಂದು ಗಡಿಯಾರ (time-piece)—ಇಷ್ಟಿದೆ.
ಬೀಸುವ ಮತ್ತು ಹಾಡುವ ಸದ್ದು ಜೋರಾಗಿ ಕೇಳಬರುವುದು. ಇಷ್ಟರಲ್ಲಿ
ಎಡಬದಿಯಿಂದ ಹೊರಕೋಣೆಗಳಿಗೆ ಹೋಗುವ ಬಾಗಿಲಿನಿಂದ ಸುಮಾರು
೪೦-೪೫ ವಯಸ್ಸಿನ ಹೆಣ್ಣುಮಗಳೊಬ್ಬಳು ಬಂದು ಗಡಿಯಾರವನ್ನು
ನೋಡಿ, ಸಮೀಪ ನಡೆದು ಬಂದು ಗಡಿಯಾರವನ್ನು ಅಲ್ಲಾಡಿಸಿ ಕಿವಿಕೊಟ್ಟು,
ಅದನ್ನು ಮತ್ತೆ ಹಾಗೆಯೇ ಇಟ್ಟು ಬಂದ ಬಾಗಿಲಿನಿಂದ ಹೋಗುವಳು. ಇದೆಲ್ಲ
ನಡೆದಾಗ ಕೆಳಗಿನ ಹಾಡು ಕ್ರಮೇಣ ಜೋರುಜೋರಾಗಿ ಕೇಳಬರುವುದು

‘ಹಸುವು ಕೊಟ್ಟಿಗೆಯೊಳಗೆ ಬಿಸುವು ತೊಟ್ಟಿಲದೊಳಗೆ |
ವಾರೀಗಿ ರಾಯ ಒಳಹೊರಗೆ, ಇದ್ದರ |
ಹಸಿವಿ ನೀರಡಿಕಿ ನನಗಿಲ್ಲ ||’

ಇಷ್ಟರಲ್ಲಿ ಬಲಬದಿಯ ಬಾಗಿಲಿನಿಂದ ಏನನ್ನೂ ವಟಗುಟ್ಟುತ್ತ ಕೈಯಿಂದ
ನೀರು ಸಿಂಪಡಿಸುತ್ತ ಮಡಿಯಲ್ಲಿದ್ದ ಮುದುಕನೊಬ್ಬನು ಬರುವನು. ಬಂದ
ವನು ಸಿಟ್ಟಿನಿಂದ ಅತ್ತಿತ್ತ ನೋಡುವನು. ಹಾಡಿನ ಸದ್ದಿನಿಂದ ತನಗೆ
ತೃಪ್ತವಾಗಿದೆಯೆಂಬುದನ್ನು ತೋರಿಸುವನು. ಇಷ್ಟರಲ್ಲಿ ಕೆಳಗಿನ ನುಡಿ
ಪ್ರಾರಂಭವಾಗಲು ಹೆಣ್ಣುಕಚ್ಚಿ ಮಂತ್ರವನ್ನು ವಟಗುಟ್ಟುತ್ತ ಬಂದ ಬಾಗಿಲಿ
ನಿಂದ ಒಳಕ್ಕೆ ಹೋಗುವನು.

‘ಇದ್ದ ಹೆಂಡತಿ ಬಿಟ್ಟು ಕದ್ದು ಸೂಳೆಯ ಮಾಡಿ |
ಬಿದ್ದು ಮೊಳಕಾಲ ಒಡಕೊಂಡ, ಮನೆರಾಯ |
ಇದ್ದಷ್ಟು ಮಾನ ಕಳಕೊಂಡ ||’

ಬೀಸುವುದು ಮುಗಿಯುವಾಗ ಬೀಸೂಕಲ್ಲಿನ ಸದ್ದೂ ಹಾಡುವ ಸದ್ದೂ ಇನ್ನೂ ಜೋರಾಗಿ ಕೇಳಬರುವುದು.

‘ ದೇವರ ಮನೆಯೊಳಗೆ ದೇವೇಂದ್ರ ಮಲಗ್ಯಾನೆ |
 ಏನಂತ ಅವನ ಎಬ್ಬಿಸಲಿ ? ತಮ್ಮಯ್ಯ !
 ಮಾದೇವ ಏಳೋ ಮಗಳರಸಾ ! || ’

ಇಷ್ಟರಲ್ಲಿ ಮುದುಕನು ಮತ್ತೆ ಬರುವನು. ಅವನ ಮುಖದಲ್ಲಿ ದರ್ಪದ, ಸಿಟ್ಟಿನ ಉಗ್ರ ಕಳೆಯೇರಿದೆ. ಬಂದವನ ಎದುರಿನ ಬಾಗಿಲಿನವರೆಗೆ ವಟು ಗುಟ್ಟುತ್ತ ನಡೆದು—]

ಮುದುಕ : (ಗದ್ಗರಿಸುತ್ತ) ಏ-ಏನೆ-ಏ-(ತಡೆದು) ಕೇಳಿಸಿತೋ ಇಲ್ಲೋ?
 —ಅಂ ?—ಪೆನಶನ್ ತಕ್ಕೊಂಡವ ನಾ ಆದರೆ ಮುದುಕಿ ನೀ ಆದೆಯೋ
 ಏನೋ ಅಂತೀನಿ! ಎಲ್ಲಿದ್ದೀಯೆ ?

ಹೆಂಗಸು : (ಎಡಬಾಗಿಲಿನಿಂದ ಬಂದು ಸಮಾಧಾನದ ದನಿಯಲ್ಲಿ) ಏನದು—
 ಏನದು ? ಇಲ್ಲೇ ಇದ್ದೀನಿ. ನೀವು ಸಂಧ್ಯಾನ ಮಾಡತಾ ಕೂತೀರಿ,
 ನಿಮಗ ಯಾಕ ತ್ರಾಸ ಅಂತ ನಾ ಹೊರಗಿನ ಪಡಸಾಲೆಯೊಳಗೆ ಪಲ್ಲೆ
 ಆರಿಸತಾ ಕೂತಿದ್ದೆ.

ಮುದುಕ : (ಅಶ್ಚರ್ಯ ತೋರಿಸಿ) ಅಂದರೆ ? ನಿನಗೆ ಏನೂ ಕೇಳಿಸಲಿ
 ಇಲ್ಲ ?

ಹೆಂಗಸು : (ಬೇಜಾರದ ದನಿಯಲ್ಲಿ) ಆಯ್ಯ ! ಕೇಳಿಸಿತು ಅಂತ ಹೇಳಿದೆ
 ನಲ್ಲ ? ಅದೇ ಕೇಳಿಸಲಿಲ್ಲೇನೋ ಇವರಿಗೆ ! ಕೇಳಿಸಿತು—ಅಂತೇ ಬಂದೆ.

ಮುದುಕ : (ಮೊದಲಿನಂತೆ) ಕೇಳಿಸಿದರೆ ಇಲ್ಲಿ ಯಾಕ ಬರಬೇಕು ?
 ಅಲ್ಲಿಂದಲ್ಲ ತಡೆಯಬೇಕು ಅದನ್ನು.

ಹೆಂಗಸು : (ಚಕಿತಳಾಗಿ) ತಡೆಯಬೇಕು ? ಏನು ತಡೆಯಬೇಕು ?

ಮುದುಕ : (ಅಣಕಿಸುತ್ತ) ಏನು ತಡೆಯಬೇಕು ! ಅದಕ್ಕೆ ನಿನಗೆ ಕೇಳಿ
 ಸಿಲ್ಲಾ ಅಂತ ನಾನು ಕೂಗೋದು. ಧೂ ! ಈ ಹಾಳು ಸಂಸಾರ ಎಂದು
 ನೀಗೀತೋ ಅಂತೀನಿ ! ಒಂದಿಷ್ಟು ಸಮಾಧಾನದಿಂದ ಸಂಧ್ಯಾವಂದನೆ

ಮಾಡೇನೂ ಅಂದರ ಇಲ್ಲ. (ಒಮ್ಮೆಲೆ ಹೆಂಡತಿಗೆ ಸಿಟ್ಟಿನಿಂದ) ನಿನಗ ಪಲ್ಲೆ ಅರಿಸತಾ ಹೊರಗ ಕೂಡು ಅಂತ ಯಾರು ಹೇಳಿದ್ದರು ?

ಹೆಂಗಸು : (ಮೊದಲಿನಂತೆ) ಪಲ್ಲೆ ಅರಿಸಿದರ ಸಂಧ್ಯಾವಂಶಕ್ಕೆ ತ್ರಾಸ ಆಗತದೆ?

ಮುದುಕ : ಸುಟ್ಟಿತು ನಿನ್ನ ಪಲ್ಲೆ ಅರಿಸೋದು ! ಇಲ್ಲಿ ಒಳಗ ಕಲ್ಲ ಹಾರಿಸತಾ ಇದ್ದಾರೆ ಕಲ್ಲು, ಯಾರೋ ! ' ದೇವೇಂದ್ರನ ಎಬ್ಬಿಸೋದು ಹ್ಯಾಂಗ ? ' ಅಂತ ಸ್ವರ್ಗಕ್ಕೆ ಮುಟ್ಟೋ ದನಿಯಿಂದ ಕೂಗತಾಳೆ ಅಲ್ಲಿ ಆಕೆ ಒಳಗೆ, ನಾನು ಅನ್ನೋ ಸಂಧ್ಯಾವಂದನೆ ಮಂತ್ರ ನನಗೆಯೆ ಕೇಳಿಸೋದಿಲ್ಲ !

ಹೆಂಗಸು : (ಸಂದರ್ಭ ತಿಳಿದು) ಸಾಕು ! ಹಿಟ್ಟು ಬೀಸಬ್ಯಾಡ ಅಂತೀರೋ ಏನು ಇನ್ನು ?

ಮುದುಕ : ಹಿಟ್ಟು ಬೀಸಬೇಕಾದರ ಹೊಟ್ಟೆಹೊಟ್ಟೆ ಬಡೆದುಕೊಂಡು ಕೂಗಿಕೋಬೇಕು ಯಾಕೆ ?

ಹೆಂಗಸು : ನನಗ ಗೊತ್ತಿಲ್ಲ, ತಾಯೀ ! ಬೀಸುವಾಗ ಯಾರಾದರೂ ಹಾಡತಾರೆ—

ಮುದುಕ : ಒಳಗಿಂದೊಳಗೆಯೆ ಮನಸಿನೊಳಗೇ ಹಾಡಬಾರದು ಯಾಕೆ ? ಈಗ ನಾನು ಸಂಧ್ಯಾವಂದನ ಮಂತ್ರ ಒದರಿ ಅಂತೀನೇನು ?

ಹೆಂಗಸು : (ಮಾತು ಹಾರಿಸುವ ಹವಣಿಕೆಯಿಂದ) ಈವತ್ತಿ ಗಂತೂ ಮುಗಿತೋ ಇಲ್ಲೋ ಸಂಧ್ಯಾನ ?

ಮುದುಕ : ಏನು ಮುಗಿಯೋದೋ ಏನ್ನೆಡ್ಡೋ ! ಹಿಂದಕಿನ ಋಷಿಗಳ ಹಾಂಗ ವಾನಪ್ರಸ್ಥ ಆಶ್ರಮ ಸೇರಬೇಕು ಅಂತ ಅನಿಸತದೆ. ಈ ಮನೆಯೊಳಗಂತೂ ಸಂಧ್ಯಾವಂದನೆ ಸಾಗೋ ಹಾಗಿಲ್ಲ. ಹೊರಗೆ ಕೂಗಾಟ—ಚೀರಾಟ, ಒಳಗೆ ಇರುವೆಯ ಕಾಟ—

ಹೆಂಗಸು : (ತಡೆಯದೆ) ಇರುವೆಯ ಕಾಟೂ ನನ್ನದೇ ತಪ್ಪೇನು ? ಒಂದು ಐವತ್ತು ಸಲ ಆದರೂ ನಾನು ಹೇಳಿರಬೇಕು—' ಬೆಲ್ಲದ ನೈವೇದ್ಯ ಕೊಡಬ್ಯಾಡರಿ, ಇರುವೆ ಆಗತಾವ ' ಅಂತ !

ಮುದುಕ : (ಹಂಗಿಸುವವನಂತೆ) ಅಷ್ಟು ಮಾಡೋದಕ್ಕಿಂತ ಒಂದು ಮಣೆ ಇಟ್ಟುಬಿಡಬೇಕು ದಿನಾಲು ಕೂತುಕೊಳ್ಳಲಿಕ್ಕೆ ?

ಹೆಂಗಸು : (ಕಳವಳದ ದನಿಯಲ್ಲಿ) ಅದನ್ನೂ ನೀವೇ ಬ್ಯಾಡ ಅಂತ ಹೇಳತೀರಿ ! ಒಂದು ದಿವಸ ಇಟ್ಟಿದ್ದಿಲ್ಲ ಮಣೆ ದೇವರ ಮನೆಯೊಳಗೆ ? ಹೋದವರೇ ಅದನ್ನ ಎಡವಿಬಿಟ್ಟು, ಬಿದ್ದು ಮೊಣಕಾಲ ಒಡಕೊಂಡು, ಒದರಾಡಿ ಮಾಳಿಗೆ ಕೆಳಗೆ-ಮ್ಯಾಲ ಮಾಡಿದಿರಿ ! ಒಂದು ಕಂದೀಲ ಇಡತೀನಿ ಅಂದರ—ಆ ಹಾಳು ಎಣ್ಣೆ ದೇವರ ಮನೆಯೊಳಗೆ ಮೈಲಿಗೆ—ಅಂದಿರಿ ? ಬೇಕಾದರ ಒಂದು ೪-೬ ಎಮ್ಮೆ ಸಾಕರಿ, ಕಂದೀಲ ತುಂಬಿ ತುಪ್ಪದ ದೀಪ ಹಚ್ಚತೀನಿ, ಕೂಡಲಿಕ್ಕೆ ಕಾಣಿಸೋ ಹಾಂಗ ಒಂದು ಮಣಿನೂ ಇಡತೀನಿ....ನನಗೂ ಕೈಲೆ ಆಗೋದಿಲ್ಲ....ಅದಕೇ ಹೇಳತೀನಿ, ಲಗೂನೆ ಒಂದು ಸೊಸೀನ್ನ ತಂದುಬಿಡಿರಿ, ಮನೆಗೆಲಸಕ್ಕೂ ಆಯಿತು, ಮನೆಯವರ ಸೇವಾಕ್ಕೂ ಆಯಿತು....ನಾನೂ ಅಮ್ಮಾಲೆ ಪೆನಶನ್ ತಗೋತೀನಿ.

ಮುದುಕ : ' ಧಾತಾ ಯಥಾ ಪೂರ್ವಮಕಲ್ಪಯತ್ ' ಕಡೆಗೆ ಅಲ್ಲಿಗೇ ತಂದು ನಿಲ್ಲಿಸಿಬಿಟ್ಟೆಯಾ ನಿನ್ನ ಮಾತು ? ಏನು ಮಗಾನೋ— ಏನು ಸೊಸೆಯೋ ? (ಬಲಬದಿಗೆ ಹೊರಡುವನು.)

ಹೆಂಗಸು : ಮಾವನವರೂ ಹೀಂಗೆ ಅಂದಿದ್ದರ ಎಷ್ಟು ಚಲೋ ಆಗ ತಿತ್ತು ಅಂತೀನಿ.

ಮುದುಕ : (ತಿರುಗಿ ನಿಂತು) ಅಂದರೆ ನನಗೆ ಏನು ಮಾಡಂತೀ ? ಇಷ್ಟು ದಿವಸ ನಿಮ್ಮೆಲ್ಲರ ಸಲುವಾಗಿ ಅಂತ ಹಗಲು—ರಾತ್ರಿ ಮಾಡಬಾರದನ್ನ ಮಾಡಿ ದುಡಿದೆ; ಇನ್ನು ಇಂದಿಲ್ಲ ನಾಳೆ ಸಾಯೋದು, ಅಷ್ಟರೊಳಗೆ ಸಂಧ್ಯಾ—ಸಮಾರಾಧನೆ ಮಾಡಿ ಏನಾರೆ ಪುಷ್ಯಾ ಗಳಿಸಿಕೋ ಅಂತೀಯೋ ? ಏನು ಇನ್ನೂ ಸಂಸಾರದಾಗೇ ತೊಡಗು ಅಂತೀಯೋ ?

ಹೆಂಗಸು : (ಆಶ್ಚರ್ಯದ ದನಿಯಲ್ಲಿ) ಸಂಸಾರದಾಗೇ ಅಂದರೆ ? ಕೆಲಸಕ್ಕೆ ಪೆನಶನ್ ಅಂದರ ಮನೀಯಿಂದಲೂ ಪೆನಶನ್ ಅಂತ ತಿಳಿದುಕೊಂಡಿ ರೇನು ?

ಮುದುಕ : (ಬೇಜಾರಾದ ದನಿಯಲ್ಲಿ) ನಾ ಏನೂ ತಿಳಿದುಕೊಂಡಿಲ್ಲ,

ಮಹಾರಾಯಳೆ; ಮೊದಲು ನನ್ನ ಸಂಧ್ಯಾವಂದನ ಮುಗಿಯಲಿ,
ಆಮ್ನಾಲೆ ಮಾತಾಡೋಣಂತೆ ! (ಮತ್ತೆ ಹೊರಡುವನು.)

ಹೆಂಗಸು : ಏನು ಸಂಧ್ಯಾನೊ ಏನೊ ! ಒಬ್ಬರು ಮಂಜಾನೆದ್ದು
ಸಂಧ್ಯಾನ ಅಂತ ಒಂದು ಮೂಲೆ ಹಿಡೀತಾರ, ಒಬ್ಬರು ಮಂಜಾನೆ
ಎಷ್ಟೊತ್ತಾದರೂ ಏಳೋದೇ ಇಲ್ಲ ! ಮನೀನೆ ಮನೀ, ನಾನೇ ನಾನು.
ಯಾರ ಸಲುವಾಗಿ ಅಂತ ಮಾಡಬೇಕೋ, ಎಷ್ಟು ದಿವಸ ಅಂತ ಮಾಡ
ಬೇಕೋ ! (ಎಂದು ಗುಡಗುಟ್ಟುತ್ತ ಎಡಬದಿಯಿಂದ ಹೋಗುವಳು.)

ಮುದುಕ : (ಅವಳಿಗೆ ಉತ್ತರ ಕೊಡಬೇಕೆಂದು ತಿರುಗಿ ನಿಂತು, ಅವಳು ಇಲ್ಲ
ದನ್ನು ನೋಡಿ ಒಮ್ಮೆಲೆ ಮಂತ್ರಗಳನ್ನು ವಲಗುಟ್ಟುತ್ತ ಬಲಬದಿಯಿಂದ
ಹೋಗುವನು.)

[ಕೆಲಹೊತ್ತು ನಿಶಬ್ದತೆ.]

[ಒಂದೆರಡು ನಿಮಿಷಗಳಲ್ಲಿ ಹೆಂಗಸು ಮತ್ತೆ ಎಡಬಾಗಿಲಿನಿಂದ ಬಂದು
ಗಡಿಯಾರವನ್ನು ಹಿಡಿದಿತ್ತಿ ಕಿವಿಗೊಟ್ಟು ಕೇಳಿ ಅದನ್ನು ಕೇಳಿಡುವಳು ;
ತಿರುಗಿ ಹೊರಡಬೇಕೆನ್ನುವಷ್ಟರಲ್ಲಿ ಗಟ್ಟಿಯಾಗಿ ಆಕಳಿಸುವ ದನಿ ಕೇಳಬರು
ವುದು. ಅದನ್ನು ಕೇಳಿ ತನ್ನಷ್ಟಕ್ಕೆ ಮುಗುಳ್ಳಗೆ ನಗುವಳು. ಇಷ್ಟರಲ್ಲಿ ಎಡ
ಬಾಗಿಲಿನಿಂದ ಒಂದೇ ಸವನೆ ಆಕಳಿಸುತ್ತ ಕಣ್ಣುಗಳನ್ನೊರೆಸಿಕೊಳ್ಳುತ್ತ ಅಸ್ತ
ವ್ಯಸ್ತವಾಗಿ ರರ್ಬಿನೊಂದನ್ನೆ ತೊಟ್ಟುಕೊಂಡ ಸುಮಾರು ೨೫ ವಯಸ್ಸಿನ
ಯುವಕನು ಬರುವನು. ಬಂದವನೇ ಅತ್ತಿತ್ತ ಕಣ್ಣು ಕಣ್ಣು ಪಿಳುಕಿಸುತ್ತ
ನೋಡಿ ಹೆಂಗಸು ದೃಷ್ಟಿಗೆ ಬೀಳಲು ಮತ್ತೊಮ್ಮೆ ಬಲು ಜೋರಾಗಿ ಆಕಳಿ
ಸುವನು.]

ಹೆಂಗಸು : (ಬಲಬದಿಯ ಬಾಗಿಲನ್ನು ತೋರಿಸುತ್ತ) ಶ್ರೇ ! (ಎಂದು
ಸುಮ್ಮನಿರಲು ಹೇಳುವಳು.)

ಯುವಕ : (ಇಳಿದನಿಯಲ್ಲಿ) ನಡೆದಿದೆ ಏನು ? (ಎಂದು ಜಪ್ಪಾಳೆ ಬಡೆದು
ಕೈ ತಿರುಗಿಸಿ ಸನ್ನೆಯಿಂದ ಕೇಳುವನು.)

ಹೆಂಗಸು : ಯಾವಾಗ ನನುಕಿನಾಗಿನಿಂದ ನಡೆದಿದೆ ಅನ್ನೇಕ (ಆಹ್ನಿಕ) —
(ಇಷ್ಟರಲ್ಲಿ ಯುವಕನು ವಿಚಾರಮಗ್ನನಂತೆ ನಿಂತುದನ್ನು ನೋಡಿ) ಏನೋ,
ಪುಟ್ಟು. ನಿದ್ದೆ ಹೋಗಿಲ್ಲೇನು ಕಣ್ಣೊಳಗಿಂದ ?

ಪುಟ್ಟು : ನಿದ್ದೆ ಅಲ್ಲ, ಆವ್ವಾ; ಹೀಗೇ ಒಂದು ವಿಚಾರ ಬಂದಿತು.

೧೪

ಸಂಧ್ಯಾಕಾಲ

ಒಬ್ಬರು ಆಕಳಿಸಿದರೆ ಇನ್ನೊಬ್ಬರು ಆಕಳಿಸುವನು. ಅಲ್ಲವೆ? ಈಗ ನನಗೆ ಆಕಳಿಕೆ ಬಂದಿದೆ; ಒಳಗೆ ಅಪ್ಪ ಆಹ್ಲಿಕ ನಡೆಸಿದಲ್ಲಿ ಹೋಗಿ ಆಕಳಿಸಿ ನೋಡೋಣೇನು ಅಂತ; ಅಂದರೆ, ಅಪ್ಪನಿಗಾದರೂ ಆಕಳಿಕೆ ಬರಬಹುದು. ಅವನು ಮುಂದಿಟ್ಟುಕೊಂಡ ಮೂರ್ತಿಗಾದರೂ ಆಕಳಿಕೆ ಬರಬಹುದು. (ಒಮ್ಮೆಲೆ ತಡೆದು) ಮತ್ತೆ—ಮಡಿಯಿಂದಿದ್ದಾಗ ಆಕಳಿಕೆ ಬಂದರೆ ಮೈಲಿಗೆ ಆಗೋದೇನು?

ಅವ್ವ: ಸಾಕು ಬಿಡು, ಪುಟ್ಟು; ಹಾಂಗ ಕುಜೇಷ್ಟಾ ಮಾಡಬಾರದು. ಅವರಾದರೂ ಏನು? ಈಗ ಮುಂಜಾನೆ ಎದ್ದು ಮೂಗು ಹಿಡೀತಾರ. ನಿನ್ನಷ್ಟು ಇದ್ದಾಗ ಹೀಂಗೇ ಏನಾದರೂ ಮಾಡತಿದ್ದರು. ನಾನು ಎಷ್ಟು ಹೇಳಿದರೂ....

ಪುಟ್ಟು: (ನಡುವೆಯ) ಕೇಳತಿದ್ದಿಲ್ಲ....ಅಹುದಲ್ಲೇ? ಅಪ್ಪ ನಿನ್ನ ಮಾತು ಕೇಳತಿದ್ದಿಲ್ಲ ಅಂತ ಮಗನಿಗೂ ಹೇಳೋದನ್ನ ಬಿಟ್ಟಿಲ್ಲ?

ಅವ್ವ: (ಹಮ್ಮೆಯ ದನಿಯಲ್ಲಿ) ನೀನು ಯಾರ ಮಗ? ಅವರ್ದಾಂಗೇ ನೀನು!

ಪುಟ್ಟು: (ನೊಂದವನಂತೆ) ಅಂದರೆ? ನಾನೂ ಪೆನಶನ್ ತಕೊಂಡಮೇಲೆ ಒದ್ದೆ ಸೂಟ್ ಹಾಕಿಕೊಂಡು ಮಡಿ ಮಾಡತೀನಿ ಅನ್ನುವಿಯೋ ಏನು? (ವಿಚಾರಮಾಡುವವನಂತೆ) ಆದರೂ ನನಗೇನು ಹೆದರಿಕೆ ಇಲ್ಲ. ಮಡಿ ಮಾಡಬೇಕಾದರೆ ಪೆನಶನ್ ಬೇಕು; ಪೆನಶನ್ ತಕ್ಕೊಳ್ಳಬೇಕಾದರೆ ಮೊದಲು ಕೆಲಸ ಇರಬೇಕು; ನಮಗೆ ಕೆಲಸವೆ ಸಿಕ್ಕೋದಿಲ್ಲ ಅಂದ ಮೇಲೆ....

ಅವ್ವ: (ನಡುವೆಯ) ಹಾಂಗ ಕೆಟ್ಟ ಕೆಟ್ಟ ಮಾತು ಆಡಬ್ಯಾಡ. ಕೆಲಸ ಸಿಗದೇ ಏನಾಡ್ತದೆ? ಅವರಿಗೆ ಇಷ್ಟು ಕಡೆ ಗುರುತು ಇದೆ, ಯಾರಿ ಗೊಬ್ಬರಿಗೆ ಹೇಳಿದರ ಸಾಕು—

ಪುಟ್ಟು: ಅಹುದವ್ವಾ, ಹೇಳಿದರೆ ಸಾಕು; ಆದರೆ ಹೇಳಲಿಕ್ಕೆ ವೇಳೆ ಬೇಕಲ್ಲಾ? ಸ್ನಾನ ಆದಮೇಲೆ ಸಂಧ್ಯಾವಂದನೆ, ಸಂಧ್ಯಾವಂದನೆ ಆದ ಮೇಲೆ ಸ್ನಾನ; ಮತ್ತೆ ಸ್ನಾನ, ಮತ್ತೆ ಪೂಜಾ; ಮತ್ತೆ ಸ್ನಾನ, ಮತ್ತೆ ಊಟ; ಮತ್ತೆ ಸ್ನಾನ—

ಅವ್ವ: ನೀನೂ ಎದ್ದ ಕೂಡಲೆ ಸ್ನಾನ ಮಾಡಲ್ಲ?

ಪುಟ್ಟು : ನಮ್ಮದೂ ಅದ್ಭುತ ಆಗಬೇಕಲ್ಲ ? ಚಹಾ ನಾನೇ ಮಾಡಿಕೊಳ್ಳಲಿಯಾ ? ಈ ಹೊತ್ತು ಒಂದಿವಸಾದರೂ ನೀನು ಮಾಡಿಕೊಡಬಾರದೆ ?

ಅವ್ವ : ನಾನು ಮುದುಕಿ ಅದೆ ; ಬ್ಯಾಗ ಒಂದು ಮದಿವೆ ಮಾಡಿಕೊ, ಬಂದ ಹೆಂಡತಿ ಮಾಡಿಕೊಟ್ಟಾಳು. ಅಲ್ಲಿಯ ತನಕ ನಿನ್ನ ಕೈಯಿಂದಲೇ ಮಾಡಿಕೊಳ್ಳಲಿಕ್ಕೆ ಹಚ್ಚತೀನಿ.

ಪುಟ್ಟು : ಅಂತೂ ಚಹಾ ಮಾಡಿಕೊಳ್ಳಲಿಕ್ಕೆ ಬೇಸತ್ತಾದರೂ ಮದಿವೆ ಮಾಡಿಕೊಳ್ಳತೀನಿ ಅಂತ ಅಶಾ—ನಿನಗೆ ! (ಬಲಬದಿಗೆ ಹೊರಡುವನು.)

ಅವ್ವ : (ಮೆಲ್ಲಗೆ) ಪುಟ್ಟು—

ಪುಟ್ಟು : (ತಿರುಗಿ ನಿಂತು ತಾಯಿಯನ್ನು ನೋಡುವನು. ಅವಳ ಮುಖದಲ್ಲಿ ಹೆದರಿಕೆ ಕಳೆಯಿದೆ. ಅದನ್ನು ಕಂಡು) ಏನವ್ವಾ, ಏನಾದರೂ ಆಗಿದೆ ಏನು ?

ಅವ್ವ : (ಕೆಳಗೆ ನೋಡುತ್ತ) ನಾಳೆ ಐದಾನೋಮಿ (ಅವಿಧವಾನವಮಿ).

ಪುಟ್ಟು : (ಸಂಶಯದಿಂದ) ಹಾಲು ಮಡಿಯೊಳಗಿಟ್ಟಿದೆ ಏನು ?

ಅವ್ವ : (ಅವನ ಮಾತನ್ನು ಲಕ್ಷಿಸದೆ) ಇಷ್ಟು ದಿವಸ ನೀನು ಕಲಿಯಲಿಕ್ಕೆ ಅಂತ ಹೋಗಿರತಿದ್ದಿ, ಅದಕ್ಕೆ ನಿನಗೆ ಹೇಳಿದ್ದಿಲ್ಲ. ಆದರೆ ಈ ಸಾರೆ ನೀನು ಮನೆಯೊಳಗೆಯೇ ಇರುವೆ, ನಿನಗೆಯೇ ಮಾಡಬೇಕಾಗೋದು—

ಪುಟ್ಟು : (ನಗೆಯಿಂದ) ಮಾಡಿಕೊಂಡವರೆ ಅನುಭೋಗಿಸಲಿ, ಅವ್ವಾ, ನೀನು ಯಾಕೆ ಇಷ್ಟು ಹೆದರುವೆ ? ಇದಲ್ಲದೆ, ಮಲಮಗನ ಕೈಯಿಂದ ನೀರು ಕುಡಿಯೋದಿಲ್ಲ ಆ ಪುಣ್ಯಾತ್ಮಳು.

ಅವ್ವ : (ಏನನ್ನೂ ಹೇಳಬೇಕೆಂದು—ಅಷ್ಟರಲ್ಲಿ ತಡೆದು—ಮುಖ ತಿರುಗಿಸಿ) ನನಗಿನ್ನೂ ಪಲ್ಲೆ ಆರಿಸಬೇಕಾಗೇದ (ಎಂದು ಲಗಬಗೆಯಿಂದ ಎಡಬಾಗಿಲಿನಿಂದ ಹೋಗುವಳು.)

[ಪುಟ್ಟು ಒಂದು ನಿಮಿಷ ನಿಂತಲ್ಲಿಯೆ ಸ್ವಬ್ಧನಂತೆ ನಿಲ್ಲುವನು. ಮೆಲ್ಲಗೆ 'ಅವಿಧವಾನವಮಿ' ಎಂಬ ಶಬ್ದವು ಅವನ ಜಾಯಿಂದ ಹೊರಬೀಳುವುದು. ವಿಚಾರಮಗ್ನನಾಗಿ ಅತ್ತಿತ್ತ ತಿರುಗಾಡುವನು. ಕೊನೆಗೆ ಕುರ್ಚಿಯ ಮೇಲೆ ಕುಳಿತು ಮೇಜಿನಲ್ಲಿ ಊರಿದ ಎರಡೂ ಕೈಗಳಲ್ಲಿ ಕೆನ್ನೆಯನ್ನಿಟ್ಟು ಹಾಗೆಯೇ

ವಿಚಾರ ಮಾಡುವನು : ನಿರುಪಾಯನಾಗಿ ಕೈಜಲ್ಲಿ ಮೆಲ್ಲಗೆ ನಡೆಯುತ್ತ ಬಲದ ಬಾಗಿಲಿನಿಂದ ಹೋಗುವನು.]

[ಕೆಲವೊತ್ತು ನಿಶಬ್ದತೆ.]

[ಒಂದೆರಡು ನಿಮಿಷಗಳಲ್ಲಿ ಬಲಬಾಗಿಲಿನಿಂದ ವಿಶ್ವಾಮಿತ್ರನೇ ಏನೋ ಎನ್ನುವಂತೆ ರಭಸದಿಂದ, ಸಿಟ್ಟಿನಿಂದ ಮುದುಕನು ಬರುವನು.]

ಮುದುಕ : ಪ್ರಾತಃಸಂಧ್ಯಾವಂದನ ಸಾಯಂಕಾಲಕ್ಕೆ ಮುಗಿಯೋದು ಹೀಂಗಾದ್ರೆ ! ಏ ! — ಏನೆ — ಯಾರು ಹೆಚ್ಚಿದರು ಆ ಹಾಳು ಸ್ತೋವ (stove)ನ್ನು ? ಒಗೆ ಅದನ್ನ ಹೊರಗ ! ಏ — ಕೇಳಿಸತೇನು ? ನಾನು ಇಲ್ಲಿ ಒದರತೀನಿ,

[ಹೊರಗಿನಿಂದ 'ಅಣ್ಣಾ ಅವರ' ಎಂಬ ಕೂಗು.]

(ಅದನ್ನು ಕೇಳಿ) ಹಾಳಾಯಿತು ! ಮತ್ತೆ ಮೈಲಿಗೆ ! ಯಾವ ಹೊಲೆಯ ಒದರತಾನೋ ಏನೋ ?

[ಮತ್ತೆ 'ಅಣ್ಣಾ ಅವರ' ಎಂಬ ಕೂಗು.]

ಅವ್ವ : ಯಾರವರು ? (ಎನ್ನುತ್ತ ಕಾಯಿ-ಪಲ್ಲೆಯನ್ನೆಲ್ಲ ಎತ್ತಿ ಕೊಂಡು ಬರುವಳು.) ಯಾರು ?

ಮುದುಕ : (ಇಳಿದನಿಯಲ್ಲಿ ಆಣಕಿಸುತ್ತ) ಯಾರು ? ಯಾರಂತ ಏನು ಕೇಳತೀ ? ನಿನಗೆ 'ಅಣ್ಣಾ ಅವರ' ಅಂತಾರ ? ಯಾರು—ಅಂತ ಒಳಗೆ ಬರತಾಳ ! ಈಗ ಸಂಧ್ಯಾವಂದನೆ ಮಾಡತಾರ ಅಂತ ಹೇಳಬಾರದೆ ಮುಂದೆ ಹೋಗಿ ; ಥೂ ! ಯಾವ ಮುಷೂರ್ತದೊಳಗೆ ಪೆನಶನ್ ತಕ್ಕೊಂಡೆ ಅಂತೀನಿ—ಸಂಧ್ಯಾವಂದನಕ್ಕೆ ವ್ಯಾಳೈ ಸಿಗೋದಿಲ್ಲ.

ಅವ್ವ : (ಸಿಡುಕಿನಿಂದ ಗಂಡನನ್ನು ನೋಡಿ ಕೈಯೊಳಗಿನ ಕಾಯಿ ಪಲ್ಲೆ ನೆಲಕ್ಕೆ ಅಪ್ಪಳಿಸಿ ಬಿಸುಟು ಎಡಬಾಗಿಲಿನಿಂದ ಹೊರಗೆ ಹೋಗುವಳು. ಅರೆನಿಮಿಷದಲ್ಲಿ ತಿರುಗಿ ಬರುವಳು. ಗಂಡನನ್ನು ನೋಡುವುದಿಲ್ಲ. ಅವನು ಮಾತ್ರ ಆತುರತೆಯಿಂದ ಅವಳನ್ನು ನೋಡುತ್ತಿರುವನು. ಕೊನೆಗೆ ಕಾಯಿ-ಪಲ್ಲೆ ಸಾವರಿಸುತ್ತ ತನ್ನಷ್ಟಕ್ಕೆ ಎಂಬಂತೆ) ಕರೆಪ್ಪನೊ ಮರೆಪ್ಪನೊ ! ಒಂದಿಷ್ಟು ಮುಂಜಾನೆ ಹೊತ್ತೇ ರೋದರೊಳಗೆ ಕಾಯಿಪಲ್ಲೆ ಅರಿಸೇನೊ ಅಂದರ ಇಲ್ಲ. ಸಂಧ್ಯಾನ ಅಂತ

ಒಳಗಿನಿಂದ ಇವರು ಕೂಗೋದು, ಕೆಲಸಕ್ಕೆ ಅಂತ ಬಂದವರು ಇವರ ಹೆಸರಿನಿಂದ ಹೊರಗ ಕೂಗೋದು! ಮನೆ ಅಂದರ ಧರ್ಮಸಾಲೆ ಆಗಿದೆ. ಮುದುಕ : (ತಡೆಯದೆ, ಸಿಟ್ಟು ಹೆಚ್ಚಾದರೂ ಇಳಿದನಿಲ್ಲದೆಯೇ) ಯಾರು ಅವರು ಕೂಗುವವರು ಹೊರಗ ಅಂದೆ ?

ಅವ್ವ : (ಸಿಡುಕಿನಿಂದ) ಹೇಳಿದೆನಲ್ಲ, ಯಾವನೂ ಕರೆಪ್ಪನೂ ಮರೆಪ್ಪನೂ ಅಂತ ! ಊರ ಗಂಡಸರ ಹೆಸರೆಲ್ಲ ನನಗ ಗೊತ್ತಿವೆ ಅಂತ ತಿಳಿದರೂ ಏನೋ !

[ಎಡಬಾಗಿಲಿನಲ್ಲಿಯೇ ' ಅಣ್ಣಾ ಅವರ ' ಎಂಬ ದನಿ.]

(ಮೇಲಕ್ಕೆ ನೋಡದೆ) ಸಂಧ್ಯಾನ ಮಾಡತಾರಂತೆ—ಕೂಡಪ ಒಂದಿಷ್ಟು.

[ಇಪ್ಪರಲ್ಲಿ 'ಅಣ್ಣಾ ಅವರ' ಎಂದು ಕೂಗಿದ ವ್ಯಕ್ತಿಯು ಒಳಗೆಯೆ ಬಂದಿರುವುದು. ಅದ (ಅವನ)ನ್ನು ನೋಡಿ—]

ಮುದುಕ : (ಒಮ್ಮೆಲೆ ನಗೆಯಿಂದ) ಯಾರು—ಧರೆಪ್ಪ ಏನು ? ಕೂಡು—ಧರ್ಮ, ಬಂದೆ (ಈ ದನಿಯನ್ನು ಕೇಳಿ ಹೆಂಗಸು ಚಕಿತಳಾಗಿ ಗಂಡನನ್ನೂ ಧರೆಪ್ಪ ನನ್ನೂ ನೋಡುವಳು. ಅದನ್ನು ಕಂಡು ದರ್ಪದ ದನಿಯಲ್ಲಿ) ಹೊರಗ ಕೂಡೋ ! ಏ — ಹುಚ್ಚುಂಡೆಗಂಡ ! ಮಡಿಯೊಳಗೆ ಇದ್ದೀನಿ ನಾನು—ಕಾಣಿಸೋದಿಲ್ಲ ?

ಧರೆಪ್ಪ : (ನಾಚಿ) ನನಗೊತ್ತಿದ್ದಿಲ್ಲ, ಅಣ್ಣಾವು—

ಮುದುಕ : ಹೊರಗೋ — ಹೊರಗ (ಹಗುರು=ಮೆತ್ತಗೆ) ಮಾತಾಡೋ ಒಂದಿಷ್ಟು. ನಾನು ಮಡಿಯೊಳಗಿದ್ದೀನಿ ! -

ಧರೆಪ್ಪ : (ಹೆದರಿ) ಕುಂತುಕೋತಿನ್ನಿ, ಅಣ್ಣಾವು. (ಹೋಗುವನು.)

[ಮುದುಕನು ಬಲಬದಿಗೆ ಹೊರಡುವನು. ಹೆಂಡತಿಯು ಮುಖವತ್ತಿ ಅವನನ್ನು ನೋಡಿ ಕೆಣಕುವಂತೆ 'ಹುಂ' ಎಂದು ಉಸುರ್ಗರೆಯುವಳು. ಅವನು ತಿರುಗಿ ನಿಲ್ಲಲು ಮತ್ತೆ ಕೆಲಸದಲ್ಲಿ ತೊಡಗಿದಂತೆ ಮಾಡುವಳು. ಮುದುಕನೂ ಉಸಿರೆಳೆಯುವನು. ಅವಳು ಕೇಳಿದಂತೆ ನಟಿಸುವಳು. ಮತ್ತೊಮ್ಮೆ ಉಸಿರೆಳೆಯುವನು. ಮತ್ತೊಮ್ಮೆ ಹಾಗೆಯೇ. ಕೊನೆಗೆ—]

ಮುದುಕ : (ದರ್ಪದ ದನಿಯಲ್ಲಿ) ಏನೋ ತಿಳಿಯೋದೇ ಇಲ್ಲ !

ಅವ್ವ : (ಕೆಳಗೆ ಮುಖ ಮಾಡಿ ಕೆಲಸದಲ್ಲಿಯೇ ತೊಡಗುವಳು.)

ಮುದುಕ : (ತಿರಸ್ಕಾರದ ದನಿಯಲ್ಲಿ) ಏನೇನೂ ತಿಳಿಯೋದಿಲ್ಲ—

೧೮

ಸಂಧ್ಯಾ ಕಾಲ

ಅವ್ವ : (ಮೇಲಿನಂತೆ)

ಮುದುಕ : (ಕನಲಿ) ಎಳ್ಳಷ್ಟು ತಿಳಿಯೋದಿಲ್ಲ ಅಂದೆ—ಏನು—ಕೇಳಿಸ ತೇನು? ಯಾರ ಜೋಡಿ ಮಾತಾಡತೀನಿ?

ಅವ್ವ : (ಮುಖವನ್ನು ಎತ್ತದೆಯೆ) ಸಂಧ್ಯಾ ನ ದಾ ಗ ಯಾರ ಜೋಡಿ ಮಾತಾಡತಿರತಾರ ನನಗೇನು ತಿಳಿಯಬೇಕು ಹೆಂಗಸಿಗೆ? ಸಂಧ್ಯಾನ ಮಾಡವಿಗೆ ಗೊತ್ತು!

ಮುದುಕ : (ಸಿಟ್ಟಿನಿಂದ) ಸುಟ್ಟಿತು ನಿನ್ನ ಸಂಧ್ಯಾನ! ಸಂ-ಧ್ಯಾ-ವಂ-ದ-ನ. 'ಸಂಧ್ಯಾವಂದನ' ಅಂತ ಅನುವಷ್ಟು ಸಂಸ್ಕಾರ ಇಲ್ಲದ್ದು ಬಂದವರನ್ನು ಮಾತಾಡಿಸಿ ಕೇಳಿತೇನು ಮಣ್ಣು?

ಅವ್ವ : (ಚಕಿತ ದೃಷ್ಟಿಯಿಂದ ಗಂಡನನ್ನು ನೋಡುತ್ತ) ಮನಿಗೆ ಬಂದ ಗಂಡಸರನ್ನು ನಾನು ಮಾತಾಡಿಸಬೇಕ?

ಮುದುಕ : (ದನಿಯನ್ನಣಕಿಸುತ್ತ) ಅಂದರೆ ಮಡಿಯೊಳಗಿದ್ದ ನಾನು ಮಾತಾಡಿಸಬೇಕೆ? ಬುದ್ಧಿ ಇದ್ದ ಹೆಂಗಸಾಗಿದ್ದರೆ 'ಯಾರು—ಏನು ಕೆಲಸ?' ಅಂತ ಅವರಿಗೆ ಕೇಳಿ, ನಾನು ಹೇಳಿದ್ದನ್ನು ಅವರಿಗೆ ಹೇಳಿ—ನಮ್ಮ ಸಂಭಾಷಣ ನಡೆಸಬಹುದಾಗಿತ್ತು. ಸಮಕ್ಷಮ ನಾನೇ ಅವನ ಕೂಡ ಮಾತಾಡಿದರೆ ನನಗೆ ಮೈಲಿಗೆ ಆಗತದ ಅಂತ ಇಷ್ಟು ತಿಳಿಯ ಬಾರದ ನಿನಗೆ? ಮತ್ತೆ ಕೂತಾಳೆ ಮಂದಿ ಬರುವಲ್ಲಿ ಪಲ್ಲೆ ಆರಿಸತಾ! (ಹೆಂಡತಿ ಉತ್ತರ ಕೊಡುವಳೆಂದು ಕಂಡಾಕ್ಷಣ) ಸಂಧ್ಯಾವಂದನೇನೂ ನಾವೇ ಮಾಡಬೇಕು ಮತ್ತು ಸಂಸಾರಾನೂ ನಾವೇ ನಡಿಸಬೇಕು, (ಎನ್ನುತ್ತ ಬಲ ಬದಿಯ ಬಾಗಿಲಿನಿಂದ ಹೋಗುವನು.)

[ಹೆಂಡತಿಯು ಕೆಳಗೆ ಮುಖ ಮಾಡಿ ತನ್ನ ಕೆಲಸದಲ್ಲಿ ತೊಡಗುವಳು. ಎಡಬದಿಯಿಂದ ಧರಪ್ಪನು ಮೆಲ್ಲನೆ ಹೆಜ್ಜೆಗಳನ್ನಿಡುತ್ತ ಹೆದರಿದ ಕಳೆಯಿಂದ ಬರುವನು. ಅದೇ ಸಮಯಕ್ಕೆ ಬಲಬದಿಯಿಂದ ಮುದುಕನು ಮೈಮೇಲೆ ಧೋತರವನ್ನು ಹೊದ್ದು ಕೊಳ್ಳುತ್ತ ಬರುವನು.]

ಧರಪ್ಪ : (ಹೆದರಿಕೆಯ ಮೆಲುದನಿಯಲ್ಲಿ ಮುದುಕನಿಗೆ) ಅಣ್ಣಾ ಅವರ—

ಅವ್ವ : (ಮುಖವನ್ನು ಮೇಲಕ್ಕೆತ್ತದೆಯೆ) ಅಯ್ಯಾ! ಸಂಧ್ಯಾನ ಮಾಡ್ತಾರೆ, ಕೂಡು ಅಂತ ಹೇಳಿದರೆ... (ಎಂದು ಮುಖವೆತ್ತುವಾಗ ಗಂಡನು ಬಂದು

ದನ್ನು ಕಂಡು) ಮುಗಿಧಾಂಗಾಯಿತೇನೊ ಸಂಧ್ಯಾನ ! (ಎಂದು ಸಾವರಿಸಿ ಕೊಂಡು ಏಳುತ್ತಿರುವಳು.)

ಮುದುಕ : (ಸಿಡುಕಿನ ದನಿಯಲ್ಲಿ) ಆ ಸ್ನೋವಿನ ಭರ್ಭರಾಟದೊಳಗೆ ಬೈದರೂ ಅಷ್ಟೆ, ಸಂಧ್ಯಾವಂದನ ಮಾಡಿದರೂ ಅಷ್ಟೆ.

ಹೆಂಗಸು : ಹುಂ—(ಎಂದು ಉಸಿರೆಳೆದು) ಎರಡೂ ಅಷ್ಟೆ ಹ್ಯಾಂಗ ಆದಾವು ! ದಿನದಿನಕ್ಕೆ ಸಂಧ್ಯಾ ನ ಕ್ಕಿಂತ ಬೈಯೋದೇ ಹೆಚ್ಚಾಗೇದ. (ಎಂದು ಬಲಬದಿಯ ಬಾಗಿಲಿನವರಿಗೆ ಹೋಗಿ ತಿರುಗಿ ನಿಂತು) ಇನ್ನು ಒಲೆ ಹೊತ್ತಿಸಲಿ ಹೌದಲ್ಲೊ ? ಅಂದರೆ ಇನ್ನೂ ಒಂದಿಷ್ಟು ಹೊಗೆ ಏಳತದೆ ಅಂತ ! (ಎಂದು ಒಳಕ್ಕೆ ಹೋಗುವಳು.)

ಮುದುಕ : (ಸಿಟ್ಟಿನ ಕಳೆಯ ಮುಖವನ್ನು ಧರೆಪ್ಪನ ಕಡೆ ತಿರುಗಿಸಿ ದರ್ಪದ ದನಿಯಲ್ಲಿ) ಏನೊ ? ತಂದೀಯೇನೊ ರೂಪಾಯಿ ?

ಧರೆಪ್ಪ : (ಉಗುಳ್ಳುಗುತ್ತ) ತಂದೀನಿ, ಅಣ್ಣಾ ; ಅಂದ್ರೆ ತರಲಾಕೇ ಅಂತ ಹೊಂಟಿದ್ದಿನಿ, ಅಟರಾಗ ಯಾರೊ ಕುಲಕರ್ಣಿ ಯಂಕಪ್ಪ ನೋರು ಅಂತ ಬಂದ್ರಿ—

ಮುದುಕ : (ಮೊದಲಿನಂತೆ) ಯಾರು ಬಂದರು ಯಾರು ಹೋದರು— ಆ ಒಣ ಉಸಾಬರಿ ನನಗೆ ಬೇಡ. ನೀನು ಹೋದ ತಿಂಗಳಿಗೂ ಬಡ್ಡಿ ಕೊಡಲಿಲ್ಲ ; ಈಹೊತ್ತು ಕೊಡಲಿಲ್ಲ ಅಂದರೆ — ನಾನು ಆ ಸಾಮಾನು ಮಾರಿಕೊಂಡುಬಿಡುವವ ನೋಡು.... ನನಗೂ ಹಣದ ಅಡಚಣೆ..... (ಉಸುಗುರಿದು) ನಾರಾಯಣಾ, ನರಹರೀ, ಸಾಕೀ ಸಂಸಾರ !.... ಇನ್ನು ಕಾಶೀ-ರಾಮೇಶ್ವರ ಯಾತ್ರೆಗೆ ಹೋಗಬೇಕು ಅಂತ ಮಾಡೀನಿ.... ನನಗೆ ನಿನ್ನ ಬಡ್ಡೀನೂ ಬೇಡ.... ಕೊಡತಿದ್ದರೆ ಗಂಟೆಗೆ ಗಂಟೆನೆ ತಿರುಗಿ ಕೊಡು, ಇಲ್ಲಾ ಅಂದರೆ ಆ ಸಾಮಾನು ಮಾರಿಕೊಂಡು ಹೊರಟೆ ನಾ ಕಾಶೀ ಯಾತ್ರೆಗೆ.

ಧರೆಪ್ಪ : (ಹತಾಶನಂತೆ) ಇಲ್ಲಿ, ಯಣ್ಣಾ, ಕೊಡತೀನಿ ; ಕೊಡಲಾಕಂತೆ ಹೊಂಟಿದ್ದಿ ಅಂತ ಹೇಳಿದೆನಲ್ಲಿ..... ಬೇಕಾದ್ರೆ ಗುಬ್ಬಿ ಹಾರೋದರಾಗ ತರತೀನಿ.... ಅದೇ ಹೇಳಿದೆನಲ್ಲಿ ಯಾರೊ ಕುಲಕರ್ಣಿ ಯಂಕಪ್ಪ ನೋರು....

ಮುದುಕ : (ಬೇಜಾರದ ದನಿಯಲ್ಲಿ) ಕುಲಕರ್ಣಿ ಯಂ ಕಪ್ಪ ಯಾಕ ಇರವಲ್ಲ, ತಿರುಪತಿ ಯಂಕಪ್ಪ ಯಾಕ ಬರವಲ್ಲ! ನನ್ನ ದುಡ್ಡು ನನಗೆ ಬೇಕು. (ತನ್ನಷ್ಟಕ್ಕೆ ಎನ್ನುವಂತೆ) ರಂಡೇ ಮಕ್ಕಳನ್ನ ತಂದು! ಬಡವ—ವ್ಯಾಳ್ಯಾಕ್ಕೆ ಸಹಾಯ ಮಾಡೋಣ—ಅಂದರ ಉಪಕಾರಬುದ್ಧಿನೇ ಇಲ್ಲ! ನೀ ಬಡ್ಡಿ ಸಹಿತ ತಿರುಗಿ ಕೊಟ್ಟರ ನಿನ್ನಂಥಾ ಇನ್ನೊಂದು ಹತ್ತು ಮಂದಿ ಬಡವರಿಗೆ ಸಹಾಯ ಮಾಡೇನು.

ಧರಪ್ಪ : (ಸ್ವಲ್ಪ ಹತ್ತಿರ ಬಂದು, ಎಡಬಾಗಿಲಿನ ಕಡೆ ನೋಡುತ್ತ, ಮೆಲ್ಲನೆ) ಅಣ್ಣಾ ಅವ್ರ, ಅವರನ್ನ ನಿಂ ಕಡೀನೆ ಕರಕೊಂಡು ಬಂದಿನ್ರಿ. “ಧರಪ್ಪಾ, ಮನೇ ವಳೆಗ ನನ್ನ ತಂಗಿಯ ಮದುವೆ ಮಾಡಬೇಕಾಗೇದ. ಒಂದೇ ಮಾತಿಗೆ ಕಟ್ಟಾಗಿ ನಿಂತಿದೆ” ಅಂದ್ರಿ. “ನನಗೆ ತಿಳೀತು ಬಿಡ್ಡಿ, ಕುಲಕರ್ಣಿರ. ನಂ ಅಣ್ಣಾ ಅವ್ರ ಕಡೆ ನಡೀರಿ. ಯಾಳೇಕ್ಕೆ ಇಲ್ಲ ಅನವ್ರಲ್ಲ, ನಾಕ ಮಂದೀಗಿಂತ ಹೆಚ್ಚಿಗೆ ಕಾಡವ್ರಲ್ಲ” ಅಂತ ಹೇಳಿ ಕರಕೊಂಡು ಬಂದೀನ್ರಿ—

ಮುದುಕ : (ನಡುವೆಯೆ) ಅದಾಯಿತೋ! ಅದನ್ನ ನೋಡಕೋತೀನಿ ನಾನು. ನಿನ್ನ ದುಡ್ಡಿನ ಮಾತು ಹೇಳು ಅಂದರೆ....

[‘ಹಹ! ನಮಸ್ಕಾರ, ರಾಯರೆ’ ಎಂದು ಇಪ್ಪರಲ್ಲಿಯೇ ಎಡಬಾಗಿಲಿನಿಂದ ದನಿ ಕೇಳಬರುವುದು. ಅದರ ಹಿಂದಿನಿಂದಲೆ ತಲೆಗೆ ರುಮಾಲು, ಮೈಯಲ್ಲಿ ಉದ್ದವಾದ ಕರಿಯ ಕೋಟು, ಹಣೆಗೆ ಗೋಪಿಚಂದನದ ಭವ್ಯ ಮುದ್ರೆ—ಇವುಗಳಿಂದ ಅಲಂಕೃತನಾಗಿ ೨೫-೨೬ ವಯಸ್ಸಿನವನಾದರೂ ವಯಸ್ಸಿನಂತೆ ಕಾಣುವ ವ್ಯಕ್ತಿಯು ಬರುವುದು.]

ಧರಪ್ಪ : (ವ್ಯಕ್ತಿಯನ್ನು ನೋಡಿ) ಬರ್ರಿ, ಕುಲಕರ್ಣಿರ. ನಿಮ್ಮದ ಮಾತ ಹೇಳಿತ್ತಿದ್ದೆ.

ಮುದುಕ : ನಮಸ್ಕಾರ. ಬರ್ರಿ. ಕೂತುಕೊಳ್ಳಿ. (ಬಲಬದಿಯ ಬಾಗಿಲನ್ನು ನೋಡುತ್ತ) ಅಡಿಗೆ ತಯಾರಿ ನಡೆದೇ ಬಿಟ್ಟಿತೇನೋ! ಹೊಗೆಯ ಕಾಟ! ಹೊರಗೇ ನನ್ನ ಕಚೇರಿ-ಕೋಣೆಯೊಳಗೆ ಕೂಡೋಣಂತೆ. ಕೂತು ಕೊಳ್ಳಿ, ನಾನು ಶರ್ಟ್ ಹಾಕಿಕೊಂಡು ಬರತೀನಿ. (ಬಲಬದಿಗೆ ಹೊರಡುವನು.)

[ಅದೇ ಬದಿಯಿಂದ ಯಾವುದರ ಕಡೆಗೂ ಲಕ್ಷ್ಯವಿಲ್ಲದೆ ಪುಟ್ಟು ಬರುವನು. ಎರಡೂ ಕೈಗಳಲ್ಲಿ ಸಾಸರ್ (ಬಸಿ)ಗಳಲ್ಲಿಟ್ಟು ಎರಡು ಜಹದ ಕಪ್ಪುಗಳನ್ನು ಹಿಡಿದುಕೊಂಡು ತನ್ನಪ್ಪಕ್ಕೆ ತಾನು ಹಾಡುತ್ತಲಿದ್ದಾನೆ: 'ಮಡಿ ಮಡಿ ಮಡಿ ಎಂದು ಮೂರ್ಮಾರು ಹಾರತೀ! ಮಡಿ ಎಲ್ಲಿಂದ ಬಂತೋ ಪಿಕ್ಕ...' ತಂದೆಯನ್ನು ನೋಡಿ ಒಮ್ಮೆಲೆ ಸುಧಾರಿಸಿಕೊಳ್ಳುತ್ತ 'ಪಿಕ್ಕ-ಪಿಕ್ಕ-ಅಲ್ಲ — ಶುಕವೆಂಬ ಹಕ್ಕಿ ಸಾರತೈತಣ್ಣ' ಎಂದು ಹಲ್ಲು ಕಿರಿಯುವನು.]

ಮುದುಕ : (ಮೂಗು ಬರಿಸಿ) ಹುಚ್ಚ ! ಎರಡು ಯಾಕೋ ?

ಪುಟ್ಟು : ಅವ್ವ ಹೇಳಿದಳು—ಯಾರೋ ಬಂದಾರೆ ಅಂತ. (ಎಂದು ನೋಡುವಾಗ ವೆಂಕಪ್ಪನು ದೃಷ್ಟಿಗೆ ಬೀಳಲು ಒಮ್ಮೆಲೆ ಚಕಿತನಾಗಿ ಅವನನ್ನು ದಿಟ್ಟಿಸುತ್ತ) ಎಲ !—

ವೆಂಕಪ್ಪ : (ಮುದುಕನ ಬೆನ್ನು ತನ್ನ ಕಡೆಗಿಡ್ಡುದರಿಂದ ಅವನಿಗೆ ತಿಳಿಯದಂತೆ ಕೈಬೆರಳನ್ನು ಮೂಗಿನ ತುದಿಗಿಟ್ಟು ತುಟಿ ಮುಂದೆ ತಂದು ಪುಟ್ಟುವಿಗೆ ಸನ್ನೆ ಮಾಡುವನು.)

ಪುಟ್ಟು : (ಮಾತನಾಡದೆಯೇ ಮೇಜಿನ ಕಡೆ ನಡೆಯುವನು. ಮುದುಕನು ಸಂಶಯ ದೃಷ್ಟಿಯಿಂದ, ಮಗನು ನಡೆದಂತೆ ತಿರುತಿರುಗಿ ನಿನಕು ನೋಡುವನು. ಪುಟ್ಟು ಒಂದು ಕಪ್ಪನ್ನು ಮೇಜಿನ ಮೇಲಿಡುತ್ತ ವೆಂಕಪ್ಪನಿಗೆ) ಕುಳಿತು ಕೊಳ್ಳಿರಿ, ರಾಯರೆ. ಕುರ್ಚಿಯ ಮೇಲೆ (ಎಂದು ಕಪ್ಪನ್ನು ಅವನ ಮುಂದೆ ಸರಿಸಿಡುವನು.)

ವೆಂಕಪ್ಪ : (ಕುಳಿತಲ್ಲಿಯೇ ಮೈ ಮುದುಡಿಕೊಳ್ಳುತ್ತ, ಹಲ್ಲುಕಿರಿಯುತ್ತ) ಛಿ-ಛಿ-ಛಿ! ರಾಯರೆ, ಚಹಾ ನಾನು — ಅಂದರೆ — ನಾನು ಚಹಾ ಕುಡಿಯೋ....

ಮುದುಕ : (ನಡುವೆಯೇ ಮಗನನ್ನುದ್ದೇಶಿಸಿ) ಏನ ಮಣ್ಣೂ ತಿಳಿಯೋದೇ ಇಲ್ಲ ! ಅವರ ಮುಖಜರ್ಯೆ, ಮುದ್ರಾ, ತೇಜಸ್ಸು ಕಾಣತದೋ ಇಲ್ಲೋ? ಅಂಥಾ ಭಾವಿಕ ಮನುಷ್ಯರ ಮುಂದೆ ಚಹಾ ಇಡತಾನೆ !

ಪುಟ್ಟು : (ಧರಪ್ಪನಿಗೆ) ನೀನು ಕುಡಿಯುವೆಯೇನು ? (ಧರಪ್ಪನು ಹಿಂದೆ ಸರಿಯುವನು.)

ಮುದುಕ : (ಸಿಟ್ಟಿನಿಂದ) ಆ ಕಪ್ಪು ಮುಟ್ಟಿಸೀಯೋ !

ಪುಟ್ಟು : (ತಂದೆಗೆ) ಮುಟ್ಟಿಸೋದಿಲ್ಲ. (ಧರಪ್ಪನಿಗೆ) ನೀನು ಬೊಗಸೆ ಒಡ್ಡು, ನಾನು ಸುರುವತೀನಿ.

ಧರೆಪ್ಪ : (ಹೆದರಿದವನಂತೆ ಹಿಂದೆ ಸರಿಯುತ್ತ) ಬ್ಯಾಡ್ಲಿ—ಧಣೀರ—

ಮುದುಕ : (ಗದ್ದರಿಸುತ್ತ) ಕುಡಿಯೋದಿಲ್ಲೋ ಅವನೂ !

ಧರೆಪ್ಪ : ಹೌದರೆಪ....ಇದೇ ಛಾದ ಅಂಗಡ್ಯಾಗ ಕುಡಿದುಬಂದೀನಿ.

ಪುಟ್ಟು : (ನಿಶಾಶೆಯಿಂದ ಉಸುಗರದು) ಹಾಗಾದರ ಸುಮ್ಮಸುಮ್ಮನೆ ತ್ರಾಸ ಮಾಡಿಕೊಂಡೆನಲ್ಲ ! ಇನ್ನು ಇದನ್ನ ಒಳಗೆ ಒಯ್ಯಬೇಕು !

ವೆಂಕಪ್ಪ : (ಅವನನ್ನು ತಡೆಯುತ್ತ) ಛೇ-ಛೇ-ರಾಯರೆ, ಅಷ್ಟು ಯಾಕೆ ಶ್ರಮ ? ನಾನು ಚಹಾ ಕುಡಿಯೋದಿಲ್ಲ ಅಂದರೆ ನನಗೆ ಅದರ ವಾಸನೆ ಕೂಡಾ ತಡಿಯೋದಿಲ್ಲ ಅಂತ ಅಲ್ಲ....ಒಯ್ದಿಟ್ಟೀರಂತೆ ಆಮೇಲೆ.... ನೀವು ಕುಡಿ ಯಿರಿ ಮೊದಲು.....ಅಲ್ಲಿಯವರೆಗೆ ಮುಚ್ಚಿಡತೀನಿ (ಎಂದು ಕಟ್ಟಿನ ಮೇಲೆ ಸಾಸರ್-ಬಸಿ ಮುಚ್ಚುವನು.)

ಮುದುಕ : (ಇದನ್ನೆಲ್ಲ ನೋಡಿ ಹೇಸಿದವನಂತೆ) ಏ, ಧರ್ಮ, ಹೊರಗೆ ನನ್ನ ಕಚೇರಿ-ಕೋಣೆಯೊಳಗೆ ಜಮುಖಾನೆ ಹಾಸಿದೆ ಏನು ನೋಡು-ಹಾಸಿದ್ದಿಲ್ಲ ಅಂದರೆ ಹಾಸಿಡು. (ಎಂದು ಬಲಬದಿಯ ಬಾಗಿಲಿನಿಂದ ಹೋಗುವನು. ಧರೆಪ್ಪನೂ ತಲೆದೂಗಿ ಎಬಡದಿಯ ಬಾಗಿಲಿನಿಂದ ಹೋಗುವನು. ಪುಟ್ಟು ತಂದೆ ಹೋದ ಕಡೆ, ವೆಂಕಪ್ಪನು ಧರೆಪ್ಪ ಹೋದ ಕಡೆ ದಿಟ್ಟಿಸಿ ನೋಡುತ್ತಿರುವರು ; ಅವರಿಬ್ಬರೂ ಹೋದರೆಂದು ಕಂಡು ಒಬ್ಬರನ್ನೊಬ್ಬರು ನೋಡುವರು. 'ಮೊದಲು ಗಂಭೀರ, ಆಮೇಲೆ ಕುತೂಹಲದ ದೃಷ್ಟಿ ; ಕೊನೆಗೆ ಖೊಳ್ಳನೆ ನಕ್ಕು ಕೂಡಲೆ ಬಾಯಿ ಮುಚ್ಚಿಕೊಂಡು ಮತ್ತೊಮ್ಮೆ ಒಳಕ್ಕೆ ನೋಡಿ ಕುರ್ಚಿಗಳನ್ನು ಹತ್ತಿರ-ಹತ್ತಿರ ಇಟ್ಟುಕೊಂಡು ಕೂಡುವರು.)

ಪುಟ್ಟು : (ವೆಂಕಪ್ಪನನ್ನು ಒಂದೇ ಸವನೆ ದಿಟ್ಟಿಸಿ ನೋಡಿ, ನಮ್ರತೆಯ ಸೋಗಿನಿಂದ ಕೈಮುಗಿದು) ಏನು, ಸ್ವಾಮೀ, ಮನೆಯ ಗೋಡೆಗೆ ಸುಣ್ಣ-ಬಣ್ಣ ತುಂಬಾ ಬಡಿದುಬಿಟ್ಟಿರುವಿರಿ ! ಮನೆಯೊಳಗೆ ಏನಾದರೂ ಮದುವೆ, ಸಮಾರಂಭ ಇದೆಯೇನು ?

ವೆಂಕಪ್ಪ : ಸುಮ್ಮ ಕೂಡು, ಮಹಾರಾಯಾ ! ನನ್ನ ಸ್ವರೂಪ ಹೊರಗೆಡುಹಬೇಡ ! ಇದೇ ಈಗ ಎಲ್ಲಿ ನೀನು ಗ್ಲೂಡ್-ಮಾರ್ನಿಂಗ್ (ಗುಡ್-ಮಾರ್ನಿಂಗ್) ಅನ್ನುವೆಯೋ ಅಂತ ಹೆದರಿದ್ದೆ. ನೀನು ಗ್ಲೂಡ್-ಮಾರ್ನಿಂಗ್ ಅಂದಿದ್ದೆ ಅಂದರೆ, ನಾನೂ ಗ್ಲೂಡ್-ಮಾರ್ನಿಂಗ್ ಅನ್ನುವ ಭರದೊಳಗೆ ತಲೆ

ಮೇಲಿನ ರುಮಾಲೆ ತೆಗೆದುಬಿಡುತ್ತಿದ್ದೆ!.....ನೋಡತಿ ಏನು ? ತಿಳಿಯಲಿಲ್ಲವೇ ? ರುಮಾಲು ತೆಗೆದಿದ್ದೆ ಅಂದರೆ—ಒಳಗೆ ಕಾಮಧೇನುವಿನ ಬಾಲ ಅಂದರೆ ಸಾಕ್ಷಾತ್ ಚಂಡಿಕೆ ಇದ್ದಿಲ್ಲ ! ಹುಂ ! (ಎಂದು ಮೃನಡುಗಿ ಸುವನು.)

ಪುಟ್ಟು : ದೇಹದ evolution (ಪ್ರಗತಿ) ಆಗಿ ಬಾಲ ಹೋದಹಾಗೆ, ಬುದ್ಧಿಯ evolution ಆಗಿ ಚಂಡಿಕೆ ಹೋಯಿತು ಅಂತ ಹೇಳಬಹುದಲ್ಲ ? (ಚಹವನ್ನು ಕುಡಿಯುವನು.)

ವೆಂಕಪ್ಪ : (ಸ್ವರಣೆಗೆ ಬಂದು) ಆರಬಾರದೂ ಅಂತ ಮುಚ್ಚಿಟ್ಟಿದ್ದೆನಪ ! (ಎನ್ನುತ್ತ ಬಸಿಯನ್ನು ತೆಗೆದಿಟ್ಟು) ಬರೋದರೊಳಗೆ....(ಎಂದು ಕಪ್ಪಿನಿಂದಲೆ ಚಹವನ್ನು ಗುಟಕರಿಸಿ ಮತ್ತೆ ಮೊದಲಿನಂತೆ ಬಸಿಯನ್ನು ಮುಚ್ಚಿಡುವನು.)

ಪುಟ್ಟು : (ನೆಗೆಯಿಂದ) ಈ ವೇಷ ಯಾಕೆ ?—ಹೇಳಲಿಲ್ಲವಲ್ಲ ?

ವೆಂಕಪ್ಪ : (ಉಸಿರಳಿದು) ಉದರನಿಮಿತ್ತಂ ಬಹುಕೃತವೇಷಂ.... (ವಿಚಾರಿಸುವವನಂತೆ) ಮಾಡುವದೇನು ? ಮನೆಯೊಳಗೆ ನನ್ನ ತಂಗಿಯೊಬ್ಬಾಕೆ ಬೆಳೆದು ನಿಂತಾಳೆ.

ಪುಟ್ಟು : (ಆಶ್ಚರ್ಯದಿಂದ) ತಂಗಿ ?

ವೆಂಕಪ್ಪ : (ತಲೆದೂಗಿ) ತಂಗಿ—ಸಹೋದರಿ—ಒಡಹುಟ್ಟಿದಾಕೆ—ನನ್ನ ತರುವಾಯ ಜನ್ಮಿಸಿದಾಕೆ—

ಪುಟ್ಟು : ಕಾಲೇಜದೊಳಗಿದ್ದಾಗ 'ನನ್ನ ತಂದೆಗೆ ನಾನು ಒಬ್ಬನೇ ಮಗ' ಅಂತ ಹೇಳಿದ್ದಿಲ್ಲವಲ್ಲ ?

ವೆಂಕಪ್ಪ : (ತಲೆದೂಗುತ್ತ) ನಮ್ಮ ತಂದೆಗೆ ಮಗ ಒಬ್ಬನೇ ; ನಮ್ಮ ಮನೆ ತನದೊಳಗೆ ಕಾಲೇಜ ಸೇರಿದವನೂ ನಾಮ ಒಬ್ಬನೇ ! ಆದರೇನು ? ಮಗ ಒಬ್ಬನೇ ಎಂದಮಾತ್ರಕ್ಕೆ ಮಗಳು ಇಲ್ಲ ಅಂದಹಾಗೆ ಆಗಲಿಲ್ಲವಲ್ಲ ? ಅಂತೂ ನನ್ನ ತಂಗಿ ಒಬ್ಬಾಕೆ ಇದ್ದಾಳೆ—ಹೀಡಾ !

ಪುಟ್ಟು : (ತಿರಸ್ಕಾರದಿಂದ) ಹೀಡಾ ! ಓಹೊಹೊ ! ಹಣೆಗೆ ಮುದ್ರೆ ಬಡೆದುಕೊಂಡರೆ ಬುದ್ಧಿಗೆಯೆ ಬೀಗಮುದ್ರೆ ಬಡೆದಹಾಗೆ ಆಗುವುದೋ

ಏನೊ! ಹೆಂಗಸಿನ ಜನ್ಮ ಅಂದರೆ ಪೀಡಾ ಅಂತೆ! ಇದನ್ನು ಹಳೆಯ ಗೊಡ್ಡುಗಳು ಹೇಳಬೇಕು, ನೀನು ಹೇಳೋದಲ್ಲ. ಹೆಂಗಸಿಗೇನು ಜೀವ ಇಲ್ಲವೆ?

ವೆಂಕಪ್ಪ : (ಕಿವಿ ಮುಚ್ಚಿಕೊಳ್ಳುತ್ತ) ಪುಟ್ಟೂ-ಪುಟ್ಟೂ-ಪುಟ್ಟೂ-ಊ-ಊ! ಹೆಂಗಸಿಗೆ ಜೀವ ಇದೆ, ಹೆಂಗಸಿಗೆ ಖಾನೇಸುಮಾರಿ ಇದೆ, ಹೆಂಗಸರಿಗೆ ಎಲ್ಲಾ ಇದೆ—ಗಂಡ ಒಬ್ಬ ಇದ್ದರೆ ಮಾತ್ರ. ಆದಕ್ಕೆ ನನ್ನ ತಂಗಿಯ ಮದುವೆ ಮಾಡಬೇಕಾಗಿದೆ. ವರ ಹುಡುಕಬೇಕು ಅಂದರೆ—ಈಗಿನ ಹುಡುಗರೆಲ್ಲ ಸ್ವೇಚ್ಛಾಚಾರಿಗಳು! ಕೆಲಸ ಇಲ್ಲದೆ ಮದುವೆ ಮಾಡಿಕೊಳ್ಳೋದಿಲ್ಲ ಅಂತಾರೆ! ಆದಕ್ಕೆ ರಾಯರ ಕಡೆ ಬಂದೆ; ರಾಯರ ಮಗ ಏನೊ ತಂದೆಯ ಮಾತು ಮೀರೋದಿಲ್ಲ ಅಂತ ಕೇಳೇನಿ—

ಪುಟ್ಟು : (ಅವಮಾನಿತನಾದವನಂತೆ) ಏ, ಇಲ್ಲಿ ನೋಡು, ನೀನು ಇಲ್ಲದ ತಮಾಷೆ ಮಾಡಿ ನಮ್ಮ ಮನೆಯೊಳಗೆ ಗಲಾಟೆ ಎಬ್ಬಿಸಬೇಡ. ನಿನಗೆ ತಂಗೀನೇ ಇಲ್ಲ, ನನಗೆ ಗೊತ್ತಿದೆ. ಅಷ್ಟಕ್ಕೆ ಬಂದರೆ ನಿನ್ನ ಸ್ವರೂಪ ಬೈಲುಗಳೆದುಬಿಡತೀನಿ.

ವೆಂಕಪ್ಪ : (ಅವನನ್ನು ದಿಟ್ಟಿಸುತ್ತ, ಮಲ್ಲಿನ ಕಿಸೆಯೊಳಗಿಂದ ಪತ್ರಗಳನ್ನು ತೆಗೆಯುತ್ತ) ಅಷ್ಟಕ್ಕೆ ಬಂದರೆ ನಾನೂ ಇವನ್ನ ಬೈಲಿಗಳೇತೀನಿ..... ನೋಡಿದೆಯಾ?....ನೀನು ಬರೆದ ಪ್ರೇಮಪತ್ರ!....ಯಾಕೆ ಸುಮ್ಮನಾದೆ?....ರಾಯರಿಗೆ ಹೇಳತೀನಿ ಅಂದೆ! 'ರಾಯರೆ, ಈ ಪ್ರೇಮಪತ್ರ ಅಂದರೆ ನಿಮ್ಮ ಮಗ ಪ್ರಬುದ್ಧ ಆದ ಅಂಬೋದರ ಪ್ರಮಾಣಪತ್ರ' —ಅಂತ.

ಪುಟ್ಟು : (ನಿರುತ್ತರನಾದರೂ ಹಟದಿಂದ) ನಾನು ಯಾರಿಗೆ ಆ ಪತ್ರ ಬರೆದಿದ್ದೆ? ಅವರಂತೂ ನಿನ್ನ ತಂಗಿ ಎಂದಿಗೂ ಅಲ್ಲ.

ವೆಂಕಪ್ಪ : ತಂಗಿ ಅಲ್ಲ....ನನ್ನ ಹೆಂಡತಿ ಅನ್ನು.....ಕ್ರಿಮಿನಲ್ ಕೇಸ್ ಹಾಕತೀನಿ ನಿನ್ನಮೇಲೆ.

ಪುಟ್ಟು : (ಹುಚ್ಚನಗೆ ನಗುತ್ತ) ಹಹ! ತಿಳಿಯಿತು!

ವೆಂಕಪ್ಪ : ನಿನಗೆ ಏನೂ ತಿಳಿದಿಲ್ಲ... ಅವಳು ನನ್ನ ತಂಗಿ ಅಲ್ಲ, ನನ್ನ ಹೆಂಡತೀನೂ ಅಲ್ಲ....ಅವಳು ಕಾಲೇಜಿನಲ್ಲಿ ನಿನ್ನ ಹಾಗೆ ನನಗೂ ಗೆಳತಿ ಯಾಗಿದ್ದಳು....ನೀನು ಪತ್ರ ಬರೆದೆ....ನಾನೂ ಪತ್ರ ಬರೆಯಬಹುದಾಗಿತ್ತು—ಆದರೆ ಮೊದಲೇ ನನಗೆ ಗೊತ್ತಿತ್ತು.

ಪುಟ್ಟು : (ನಡುವೆಯ) ನಾನು ಬರೆದೆ ಅಂತ, ಅಲ್ಲವೆ? ಅದಕ್ಕೆ ನೀನು ಬರೆಯಲಿಲ್ಲ.

ವೆಂಕಪ್ಪ : ಅಲ್ಲ....ಮೊದಲೇ ನನಗೆ ಗೊತ್ತಿತ್ತು ಆಕೆ ಬಾಲವಿಧವೆ ಅಂತ.

ಪುಟ್ಟು : (ಸಿಡಿಲು ಬಡಿದಂತೆ) ಆಂ ?

ವೆಂಕಪ್ಪ : ಬಾಲವಿಧವೆ. ಆದರೆ ಮಾಡುವುದೇನು ? ಆಕೆಯ ಬರಿಯ ಹಣೆ ನಿನ್ನ ಹಣೆಬರಹ ಆಯಿತು. (ಉಸುಗರೆಯುವನು.)

ಪುಟ್ಟು : (ಸಂಶಯದಿಂದ) ವಿಧವಾವಿವಾಹ ನಿನಗೂ ಸಮ್ಮತ ಇಲ್ಲವೆ ?

ವೆಂಕಪ್ಪ : ಆದರೆ ನಿನ್ನೊಡನೆ ಪತ್ರವ್ಯವಹಾರ ಮಾಡಿದ ಈ ವಿಧವಾನ ಕೂಡ ವಿವಾಹ ನನಗೆ ಹೇಗೆ ಸಮ್ಮತ ಆದೀತೋ ? ಇಷ್ಟೆಲ್ಲ ಯಾಕೆ ? ನೀನು ಬರೆದ ಪತ್ರ ಮಂದಿಯ ಕಣ್ಣಿಗೆ ಬಿದ್ದದ್ದರಿಂದ ಈಗ ಮದುವೆಯ ಹೊರತು ಆಕೆಗೆ ಬೇರೆ ಉಪಾಯವೆ ಇಲ್ಲದಂತಾಗಿದೆ.

ಪುಟ್ಟು : (ಸಂತೋಷ ತೋರಿಸುತ್ತ) ಹಾಗಾದರೆ ಮದುವೆಯನ್ನೇ ಮಾಡಿ ಕೊಳ್ಳಲಿ ? ಸ್ವಲ್ಪ ಉಪಕ್ರಮ ! ಇದಕ್ಕೆ ನನ್ನ ಸಂಪೂರ್ಣಸಹಾನುಭೂತಿ ಇದೆ.

ವೆಂಕಪ್ಪ : (ಅಸಹನೆಯ ದನಿಯಲ್ಲಿ) ಇದಕ್ಕೆ ಬೇಕಾದದ್ದು ನೀನು, ಖುದ್ದ ನೀನು, ನಿನ್ನ ಸಹಾನುಭೂತಿಯಲ್ಲ. ನಿನ್ನ ಕೂಡ ಪತ್ರವ್ಯವಹಾರ ಮಾಡಿ ಇನ್ನೊಬ್ಬನ ಕೂಡ ಮದುವೆ ಮಾಡಿಕೊ ಅನ್ನುವೆ ಏನು ಆಕೆಗೆ ? ಅದೇನೂ ಇಲ್ಲ—ನಿನ್ನ ತಂದೆಯವರ ಸಮ್ಮತಿ ಪಡೆದುಕೊಳ್ಳಲಿಕ್ಕೆ ಬಂದೀನಿ—ಈ ವೇಷದಿಂದ.

ಪುಟ್ಟು : (ನಗುತ್ತ) ಹುಚ್ಚು ! ವಿಧವಾ ಪುನರ್ವಿವಾಹಕ್ಕೆ ನನ್ನ ತಂದೆಯವರು ಸಮ್ಮತಿ....

ವೆಂಕಪ್ಪ : (ನಡುವೆಯ) ವಿಧವಾ ಅಂತ ಅವರಿಗೆ ಯಾಕೆ ಹೇಳಬೇಕು ?

ನಾನಂತೂ ಆ ಮಾತನ್ನೇ ಎತ್ತೋದಿಲ್ಲ. (ಒಮ್ಮೆಲೆ ಎದುರು ಒಳಗೆ ನೋಡಿ ಗಂಭೀರಮುದ್ರೆಯಿಂದ ತನ್ನ ಮುಂದಿದ್ದ ಕಪ್ಪನ್ನು ಪುಟ್ಟೊನ ಮುಂದೆ ಸರಿ ಸಿಟ್ಟು) ಅಂತೂ ಒಂದೇ ವೇಳೆಗೆ ನೀವು ಎರಡು ಕಪ್ಪು ಚಹಾ ಕುಡಿಯುವಿರಲ್ಲ ?

ಪುಟ್ಟು : (ತಿಳಿಯದೆ) ಏನು ? (ವೆಂಕಪ್ಪನು ನೋಡುವತ್ತ ನೋಡಲು ತನ್ನ ತಂದೆ ಕೋಟು-ರುಮಾಲುಗಳನ್ನು ತೊಟ್ಟು ಕಿಸೆಗಳಲ್ಲಿ ಏನನ್ನೋ ಹುಡುಕುತ್ತ ಬರುವುದು ಕಾಣುವುದು).

ವೆಂಕಪ್ಪ : (ಮುದುಕನಿಗೆ) ನಿಮ್ಮ ಚಿರಂಜೀವರ ಸ್ವಭಾವ ಬಹಳ ವಿನೋದದ್ದು ನೋಡಿರಿ. 'ಹಿಂದಿನವರಿಗೆ ಒಂದೇ ವೇಳೆಗೆ ಎರಡು ಹೆಂಡಂದಿರನ್ನು ಮಾಡಿಕೊಳ್ಳೋದು ಎಷ್ಟು ಸುಲಭ, ಅಷ್ಟೆ ಇಂದಿನವರಿಗೆ ಎರಡು ಕಪ್ಪು ಚಹಾ ಕುಡಿಯೋದು ಸುಲಭ' ಅಂತಾರೆ ! ಹ ಹ !

ಮುದುಕ : (ಮಾತಿನ ಕಡೆ ಲಕ್ಷ್ಯವಿಲ್ಲದೆ ಇನ್ನೂ ಹುಡುಕುತ್ತ ಕೊನೆಗೆ) ಹಂ—ಸಿಕ್ಕಿತು (ಎಂದು ಕನ್ನಡಕಗಳನ್ನು ತೆಗೆದು ಕಣ್ಣಿಡುವನು. ಕೂಡಲೆ ಬಾಯ್ಬಿಡುವನು. ಎರಡೂ ಕಾಜುಗಳಿರುವಲ್ಲಿ ಎರಡು ತೋಗಲಿನ—ಅದೇ ಆ ಕಾರದ—ಪಟ್ಟಿಗಳಿವೆ !) ಏನು—ಏನಿದು ?

ಪುಟ್ಟು : (ಏಳುತ್ತ) 'ಮೊನ್ನೆ ಸಂಧ್ಯಾವಂದನ ಮಾಡುವಾಗ ಮನೆ ಎಡವಿದರು' ಅಂತ ಅವ್ವ ಹೇಳಿದಳು—ಅದಕ್ಕೆ ಮಡಿಯೊಳಗೆ ಬರಲಿ ಅಂತ ಕಾಜು ತೆಗೆದು ಎರಡು ಕೃಷ್ಣಾಜಿನ ಪಟ್ಟಿ ಹಾಕಿಸಿದೆ (ಎಂದು ಎರಡೂ ಕಪ್ಪುಗಳನ್ನು ತೆಗೆದುಕೊಂಡು ಲಗಬಗೆಯಿಂದ ಬಲಬದಿಯ ಬಾಗಿಲಿನಿಂದ ಹೋಗುವನು.)

[ಮುದುಕನು ಕೆಲಹೊತ್ತು ಸ್ತಂಭೀಭೂತನಾಗಿ ನಿಲ್ಲುವನು, ವೆಂಕಪ್ಪನು ನಗೆ ತಡೆಯುವ ಮತ್ತು ಗಂಭೀರ ಮುದ್ರೆಯನ್ನು ತಾಳುವ ಯತ್ನದಲ್ಲಿರುವನು. ಕೊನೆಗೆ—]

ವೆಂಕಪ್ಪ : (ಸಂತಯಿಸುವ ನಗೆಯಿಂದ) ಅಲ್ಲ, ರಾಯರೆ, ಹೋಗಲಿ ಬಿಡಿರಿ. ಹೇಳಿದೆನಲ್ಲ ಇದೇ ಈಗ—ನಿಮ್ಮ ಚಿರಂಜೀವರು ಬಹಳೇ ವಿನೋದ ಬುದ್ಧಿಯವರು ಅಂತ ?

ಮುದುಕ : (ಉದ್ವಿಗ್ನನಾಗಿ) ವಿನೋದ ಬುದ್ಧಿಯಲ್ಲ ಇದು. (ನಿದ್ದೆಯಲ್ಲಿ ನಡೆವಂತೆ ಕುರ್ಚಿಯ ಹತ್ತಿರ ನಡೆದು ಬಂದು) ಶುದ್ಧ ದುರ್ಬುದ್ಧಿ ಇದು ! (ಹತಾಶನಂತೆ ಕುರ್ಚಿಯಲ್ಲಿ ಕೂಡುತ್ತ) ವಿನೋದಬುದ್ಧಿ ಅಲ್ಲ ಇದು ! (ಕನ್ನಡಕವನ್ನು ನೋಡುತ್ತ) ಯಾವ ಜಬಾಬ್ದಾರಿನೇ ಇಲ್ಲ ! (ಉದ್ವಿಗ್ನನಾಗಿ ಉಸಿರೆಳೆದು) ನಾರಾಯಣಾ, ನರಹರೀ, ಎಂದು ನೀಗಿಸುವೆಯಪ್ಪ ಇದನ್ನು ! (ಕೆಲಹೊತ್ತು ಆಕಾಶವನ್ನು ದಿಟ್ಟಿಸಿ ಮತ್ತೆ ಭೂಮಿಗಿಳಿದು) ನಿಮ್ಮ ಕೆಲಸ ಸರ್ವಸಾಧಾರಣ ಮಾಡಿಬಿಡೋಣ. ಯಾಕೆಂದರೆ—ಕಾಗದ—ಪತ್ರ ಬರೆದು, ಸಹಿ ಮಾಡೋದು—ನೋಡೋದು ಅಂದರೆ ನನಗೆ ಕನ್ನಡಕ ಬೇಕು.

ವೆಂಕಪ್ಪ : (ಚಕಿತನಾದವನಂತೆ) ಕಾಗದ—ಪತ್ರ ?

ಮುದುಕ : (' ಖಂಡತುಂಡ ' ಎಂಬ ದನಿಯಲ್ಲಿ) ರಾಯರೆ—

ವೆಂಕಪ್ಪ : (ನಡುವೆಯ ಹಲ್ಲುಕೆರೆಯುತ್ತ) ನಾವು ರಾಯರಲ್ಲ. ಹಹ ! ನಾವು ಆಚಾರ್ಯರು. ಹೆಹಹ !

ಮುದುಕ : (ಅಸಹನೆಯಿಂದ) 'ರಾಯರೆ' ಅಂದರೆ ವ್ಯವಹಾರೇನು ತಡಿಯೋದಿಲ್ಲ ! ಮೊದಲೇ ಕಾಗದ—ಪತ್ರ ಮಾಡಿಸೋದು ಯಾವಾಗಲೂ ನನ್ನ ಸ್ವಭಾವ. ಮುಂದೆ ತಕರಾರು—ತಿಕ್ಕಾಟ ಬೇಡ.

ವೆಂಕಪ್ಪ : ಆಗಲಿ—ಕಾಗದ—ಪತ್ರ ಮಾಡೋಣ.

ಮುದುಕ : (ಹಟದ ದನಿಯಲ್ಲಿ) ಅದನ್ನೆ ಮಧ್ಯಾಹ್ನದೊಳಗೆ ಇಲ್ಲಾ ಮತ್ತೆ ಯಾವಾಗಲಾದರೂ ಮಾಡೋಣಾ ಅಂದೆ. ನನಗೆ ಕನ್ನಡಕ ಬೇಕು ಅಂದೆ. (ಎಡಬಾಗಿಲ ನೋಡುತ್ತ ಒದರಿ) ಧರೆಪ್ಪಾ, ಧರ್ಯಾ—ಏ—ಧರ್ಯಾ—

ಧರೆಪ್ಪ : (ಲಗಬಗೆಯಿಂದ) ಬಂದಿನ್ರಿ, ಅಣ್ಣಾ ಅವ್ರೆ.....ಮೊದಲು ಹಾಸಿದಿನ್ರಿ ಜಮಕಾಣಿ. ಅಟರಾಗ ಒಂದು ಬಾಜು ಹರಿದಿತ್ರಿ—' ಎಲ, ಶಿವನ, ಮೊನ್ನೆ ಮೊನ್ನೆ ತಂದ ಜಮಕಾಣಿ, ಈಟರಾಗೇ ಹರೀತು ಹ್ಯಾಂಗಪ್ಪಾ', ಅಂತ ಏ (ಎಷ್ಟೊ) ಟೊತ್ತು ಕೆಟ್ಟ ಅನಿಸಿ ಕಣ್ಣಿಗೆ ಕತ್ತಲೆ ಬಂಧಾಂಗ ಆಗಿ ನಿಂತುಬಿಟ್ಟಿನ್ರಿ—

ಮುದುಕ : (ನಡುವೆಯ) ಕಣ್ಣಿಗೆ ಕತ್ತಲೆ ಬಂದರೆ ಕಿವಿ ಕೇಳಿಸೋದೋ ಇಲ್ಲೋ? ನಾನು ಏನು ಹೇಳತೀನಿ ಅದನ್ನು ಕೇಳಿಕೋಬೇಕೋ, ಏನು 'ಜಮಕಾಣಿ-' ಅಂತ—(ಒಮ್ಮೆಲೆ ತಡೆದು) ಹುಚ್ಚುಂಡೆದನು ತಂದು 'ಹಂ—ಇದು ನೋಡು—ಇದನ್ನು (ಕನ್ನಡಕವನ್ನು ಕೊಡುತ್ತ) ಹಿಡಿ ಇದನ್ನು. ಅದನ್ನು ಒಗೆದಿ ಅಂದರೆ ನೋಡು—ಕಣ್ಣಿಗೆ ಕಡೆತನಕ ಕತ್ತಲೆ ಬರುವ ಹಾಗೆ ಮಾಡೇನು!—ಹಂ. ಹಿಡಿ....ಇದನ್ನು ತಕ್ಕೊಂಡು—ಆ ಹುಣಸೇಮರದ ಹಸುಮಾನ್ ದೇವರು ಗೊತ್ತಿದೆಯೇನು ನಿನಗೆ?—ಹಂ—ಅಲ್ಲಿ ಹೋಗಿ 'ಕಣ್ಣಿನ ಕೃಷ್ಣಪ್ಪ' ಎಲ್ಲಿ ಇರತಾರಂತ ಕೇಳು—

ಧರಪ್ಪ : (ಸಂಕಯದಿಂದ) ಆ ಹುಣಸೆಗಿಡ ಮಾತು ಒಡನುಡಿತೈತೇನೀ?

ಮುದುಕ : (ಸಿಟ್ಟಿನಿಂದ) ಮಾತು ಒಡನುಡಿಯೋದಿಲ್ಲ—ನಿನ್ನ ತಲೆ ಒಡೀ ತದೆ! ಧಡ್ಡ! ಅಲ್ಲಿ ಯಾರಿಗಾದರೂ ಕೇಳು—ನಿನ್ನಂಥವರಿಗಲ್ಲ—ತಲೆ ಇದ್ದವರಿಗೆ—'ಕಣ್ಣಿನ ಕೃಷ್ಣಪ್ಪ' ಎಲ್ಲಿ ಇರತಾರಂತ. ಅವನಿಗೆ ಹೇಳು—ಮಧ್ಯಾಹ್ನದಷ್ಟೊತ್ತಿಗೆ—ಇಲ್ಲಾ ನೀನೇ ಅಲ್ಲಿ ಕೂತು ಮಾಡಿಸಿ ಕೊಂಡೇ ಬಾ—ನಾ ಹೇಳೇನಿ ಅಂತ ಹೇಳು. ಅವೆರಡೂ ಕಾಜು ಹಾಕಿಸಿಕೊಂಡು ಬಾ.

ಧರಪ್ಪ : ಕಾಜ—ರಿ? ಬಿಳಿವಿ, ಏನು ಬಣ್ಣದ—ರಿ?

ಮುದುಕ : (ಅಸಹನೆಯಿಂದ) ಹೋಗೋ! ಬೃಹಸ್ಪತಿಯ ಹೋಳೇ ಹುಣ್ಣಿಮೆ! ಅವನಿಗೆಲ್ಲಾ ಗೊತ್ತಿದೆ ಹೋಗು. ನಾನೇ ಹೇಳೇನಿ ಅಂಥೇಳು.

ಧರಪ್ಪ : ಹೊನ್ನಿ. (ಹೋಗುವಾಗ) ಇದಕ್ಕ ಭಾಳೊತ್ತ ಹಿಡಿದ್ರು—ಆ ಇದನ್ನು ಮದ್ದಿಣದಾಗ ತಂದು ಕೊಡತೀನಿ? (ಮುದುಕನು ತನ್ನನ್ನು ಕೆಕ್ಕರಿಸಿ ನೋಡಲು) ಬೇಕಾದ್ರೆ ಅಟರಾಗೇ ಹೋಗಿ ತಂದು ಬಿಡತೀನಿ. (ಹೋಗುವನು.)

ವೆಂಕಪ್ಪ : ನಿಮ್ಮ ಆಳುಮನುಷ್ಯ ಏನು ಇವ?

ಮುದುಕ : (ಸಕ್ಕು) ಆಳುಮನುಷ್ಯ ಏನು ಅಲ್ಲ. ಹೀಗೇ ಮೊದಲಿನಿಂದ ಪರಿಚಯ. ಯಾವಾಗ—ಯಾವಾಗಲಾದರೂ ಬಂದು ಸಣ್ಣ ಪುಟ್ಟ ಕೆಲಸ ಮಾಡಿ ಕೊಡತಿರತಾನೆ. ಹೋದಾಗ ಬಂದಾಗ ನಾನೂ ಅದಷ್ಟು ಸಹಾಯ ಮಾಡತಿರತೀನಿ. ಬಡವ ರಂಡೇಮಗ! ಸ್ವಭಾವನೂ

ಸಾಧಾರಣ ನೆಟ್ಟಗೆ ಇದೆ. ನಾನು ಏನಾದರೂ ಕೈಯಿಂದತ್ತಿ ಹಿಡಿಯೋ ಅಂತ ೪-೬ ಅಣೆ ಕೊಟ್ಟರೆ-ಉಹಂ!—' ಒಯ್ಯೋದಿಲ್ಲ ' ಅಂತಾನೆ ! ' ಬೇಕಾದರ ಸಾಲ ಅಂತ ಕೊಡಿದಿ, ಒಯ್ಯತೀನಿ ' ಅಂತಾನೆ ! ಇವನಿಗೆ ಸಾಲ ಕೊಟ್ಟು ನಾನು ಸಾಹುಕಾರ ಆಗಬೇಕು ! ಈಗ ಒಯ್ಯದ್ದನೆಲ್ಲ ಸಾಲ ಅಂತ ತನ್ನಷ್ಟಕ್ಕೆ ತಾನೇ ಲೆಕ್ಕ ಕೂಡಾ ಮಾಡಿಟ್ಟಾನೆ ! (ನಗೆಯಿಂದ) ಅವನ ಲೆಕ್ಕದ ಪ್ರಕಾರ ಸಾಲದ ಮೂರು ಪಟ್ಟು ಬಡ್ಡಿ ಗುಣಿಸಿಟ್ಟಾನೆ ! ಪಾಪ ! ಆಯಿತು—ಅವನಿಗೆ ಸಮಾಧಾನ ಆಗತಿದ್ದರೆ ನಾನಾದರೂ ಅಷ್ಟು ಹಟ ಯಾಕೆ ಹಿಡಿಯಬೇಕು ಅಂತ ಲಕ್ಷ್ಯಕ್ಕೆ ತಂದುಕೊಂಡಿಲ್ಲ.... (ಉಸುರ್ಗರೆದು) ಒಮ್ಮೊಮ್ಮೆ ಅನಿಸತದೆ—ಕಾಶೀ-ರಾಮೇಶ್ವರ ಅಂತ ಊರೂರ ಆಲೆದಾಡೋದಕಿಂತ ಇದ್ದಲ್ಲೇ ಬಡವರಿಗೆ ಸಹಾಯ ಯಾಕೆ ಮಾಡಬಾರದು ಅಂತ !

ವೆಂಕಪ್ಪ : (ನಯ-ಭಯ-ಭಕ್ತಿಗಳನ್ನು ತೋರಿಸಿ ತಲೆದೂಗುತ್ತ) ನಾನೂ ಕೇಳೀನಿ; ರಾಯರೆ, ತಮ್ಮ ಸ್ವಭಾವದ ಗುಣ-ವರ್ಣನೆ ಕೇಳೀನಂತೆಯೆ ತಮ್ಮ ಕಡೆ ಬಂದದ್ದು. ನಾನೂ ಬಹಳ ಪೇಚಿನಲ್ಲಿ ಸಿಕ್ಕಿಕೊಂಡೀನಿ.

ಮುದುಕ : (ತತ್ವಜ್ಞಾನಿಯಂತೆ) ಪೇಚು ! ' ಪೇಚು ' ಅನ್ನರೇನು ? ಸಂಸಾರ ದೊಳಗೆ ಬಂದಮೇಲೆ ತಾಪತ್ರಯ ಬಿಟ್ಟೀತು ಹೇಗೆ ? ಈಗ ನೋಡಿರಿ—ದಿನಾಲು ನಾನು ಬೆಳಗಿನ ಆಹ್ನಿಕ ಮೂರೂರು ತಾಸು ಮಾಡದಿದ್ದರೆ ಮನಸ್ಸಿಗೆ ಶಾಂತೀನೇ ಅನಿಸೋದಿಲ್ಲ. ಈ ಹೊತ್ತು ಅಷ್ಟರೊಳಗೆ ನಮ್ಮ ಧರ್ಯಾಬಂದ. ' ಅಣ್ಣಾ ಅವ್ರ, ಹೀಂಘೀಂಗ ನಮ್ಮ ಕುಲಕರ್ಣೀರು ಪೇಚಿನಾಗ ಸಿಕ್ಕಾರ ' ಅಂದ. ಆಯಿತು. ' ನರಹರೀ, ನಿನಗೆ ಕೈಮುಗಿಯೋದೂ ಆಪ್ತೆ, ನಿನ್ನ ಭಕ್ತರಿಗೆ ಕೈಯಿಂದ ನೀಡೋದು ಅಷ್ಟೆ, ಕ್ಷಮಿಸು ನನ್ನ ' ಅಂದೆ, ಚಟ್ಟನೆ ಎದ್ದೆ, ಇಲ್ಲಿ ಬಂದು ಕೂತುಬಿಟ್ಟೆ—ನಿಮ್ಮ ಎದುರು.

ವೆಂಕಪ್ಪ : (ನೋಂದವನಂತೆ) ಎಲೆಲೆಲೆಲೆಲೆಲೆ—! ನಿಮ್ಮ ಸಂಧ್ಯಾವಂದ ನಕ್ಕೆ ತೊಂದರೆ ಕೊಟ್ಟು ಎಂಥಾ ಪಾಪ ಕಟ್ಟಿಕೊಂಡೆ ನಾನು ಅಂತೀನಿ !

ಮುದುಕ : (ಉಸುರ್ಗರೆದು) ಅದಕ್ಕೆ ಹೇಳಿದನೆಲ್ಲ—ಪೇಚು ಅಂದರೆ ನಡೆ

ಯೋದು ಹೇಗೆ ಅಂತ ? ಆಗಲಿ....ನಿಮಗೂ ಮತ್ತೆ ಬರುವ-ಹೋಗುವ
ತ್ಯಾಸ ಯಾಕೆ ? ಕಾಗದಪತ್ರಾನೂ ಈಗಯೆ ಮಾಡಿಬಿಡೋಣ.

ವೆಂಕಪ್ಪ : ಅಲ್ಲ-ಕಾಗದಪತ್ರ ಆದರೂ ಯಾಕೆ ಅಂತೀನಿ. ನಾವು
ಕೊಡುವವರು, ನೀವು ಕೊಂಬು(ಕೊಳ್ಳು)ವವರು.

ಮುದುಕ : (ಸಂದರ್ಭ ತಿಳಿಯದೆ) ಅಂದರೆ-ಅಲ್ಲ-ನಿಮಗೆ ಏನೇನು
ಎಷ್ಟೆಷ್ಟು ಬೇಕು-ಅದರ ಮೇಲೆ ಅವಲಂಬಿಸಿದೆ.

ವೆಂಕಪ್ಪ : ನಾನೇನೂ ಹೆಚ್ಚಿಗೆ ಬೇಡೋದಿಲ್ಲ. ನೀವೇ ಇಷ್ಟು ಅಂತ
ಹೇಳಿಬಿಡಿರಿ.

ಮುದುಕ : ನಿಮಗೆ ಎಷ್ಟು ಬೇಕು ಎಂಬೋದನ್ನು ಹೇಳಿಬಿಡಿರಿ-ಅಂದರೆ....

ವೆಂಕಪ್ಪ : (ಚಕಿತನಾದವನಂತೆ) ನನಗೆ ಎಷ್ಟು ಬೇಕು !...ಛೇ-ಛೇ-
ರಾಯರೆ-ಆದು ಶಾಸ್ತ್ರಕ್ಕೆ ವಿರುದ್ಧ....(ತಡೆದು ವಿಚಾರಿಸಿದವನಂತೆ)
ಅಥವಾ ಬಡವನ ಮೇಲೆ ಉಪಕಾರಾನೆ ಮಾಡಬೇಕು ಅಂತ ನೀವು
ಅಂತಿದ್ದರೆ-ಅನಿರ್ವಾಹ....ಶಾಸ್ತ್ರಾತ್ ರೂಢಿಬರ್ಲೀಯಸೀ.

ಮುದುಕ : (ತಿಳಿಯದೆ) ಶಾಸ್ತ್ರ ? ಕೊಡಕೊಳ್ಳುವ ವ್ಯವಹಾರಕ್ಕೆ ಶಾಸ್ತ್ರ
ಯಾಕೆ ?

ವೆಂಕಪ್ಪ : ನಾನೂ ಅದನ್ನೇ ಅಂತಿರತೀನಿ. ಕೊಡಬೇಕು ಅಂತ ಶಾಸ್ತ್ರ
ಇಲ್ಲ. ಹಟ ಹಿಡಿದು ಬೇಡಬೇಕು ಅಂತಲೂ ಶಾಸ್ತ್ರ ಇಲ್ಲ. ಆದರೂ
ರೂಢಿ ಹೇಗಿದೆ ನೋಡಿರಿ ? ಮನೆಯೊಳಗೆ ಗುಬ್ಬಿ ಗೂಡು ಕಟ್ಟಿದ
ಹಾಗೆ ಬೆಳೆದಿದೆ. ಬೆಳೆಯಗೊಟ್ಟರೂ ಹೊಲಸ, ತೆಗೆಯಬೇಕೆಂದರೂ
ಹೊಲಸ....ಹಾಗಾದರೆ....ಆಗಲಿ. ನನಗೂ ಹೆಚ್ಚಿಗೇನೂ ಬೇಡುವ ಇಚ್ಛೆ
ಇಲ್ಲ....ಅಂದರೆ ೨೦೦೦ ಕೊಟ್ಟು ಬಿಟ್ಟರೆ....

ಮುದುಕ : ೨೦೦೦ ! (ವಿಚಾರಿಸಿ) ಆಗಬಹುದು....ಅಂ....ಎಷ್ಟು ವರ್ಷ
ಅಂತ ತಿಳಿದರೆ....

ವೆಂಕಪ್ಪ : ಬೇಕಾದರೆ ೧೪ ಅನ್ನಿರಿ, ಬೇಕಾದರೆ ೧೮ ಅನ್ನಿರಿ.

ಮುದುಕ : (ಒಮ್ಮೆಲೆ) ಛೇ-ಛೇ-ಛೇ-ಛೇ....ಅದು ಬಹಳ ಆಯಿತು !

ವೆಂಕಪ್ಪ : ಹಾಗಾದರೆ ೧೪ರ ಒಳಗೇ ಏನಾದರೂ ಅಂದುಕೊಳ್ಳಿರಿ.

ಮುದುಕ : ಅದನ್ನ ನೋಡೋಣ — ನಮ್ಮ ಅನುಕೂಲ ಹೇಗೆ
ಅಂಬೋದನ್ನ.

ವೆಂಕಪ್ಪ : (ಒಮ್ಮೆಲೆ ಏನೂ ಸ್ಮರಣೆಗೆ ಬಂದವನಂತೆ) ಹಂ — ಅನುಕೂಲ
ಅಂದ ಕೂಡಲೆ ಒಂದು ಮಾತು ನೆನಪಿಗೆ ಬಂತು....ಅದಷ್ಟು ಬೇಗ
ಮುಹೂರ್ತ ಒಂದು ನೋಡಿಬಿಟ್ಟರೆ....

ಮುದುಕ : (ಚಕಿತನಾಗಿ) ಮುಹೂರ್ತ ! (ಕೂಡಲೆ ನಗುತ್ತ) ಹಹಹಹ !
ನೀವು ಆಚಾರ್ಯರು ಅನ್ನುವ ಮಾತು ಈಗ ಸತ್ಯವಾಯಿತು ನೋಡಿರಿ....
(ತನ್ನಷ್ಟಕ್ಕೆ ನಗುತ್ತ) ಮುಹೂರ್ತ ! ಹಹ ! ಇಂತಹದಕ್ಕೆಲ್ಲಾ ಈಗಿನ
ದಿವಸದೊಳಗೆ ಮುಹೂರ್ತ ಯಾಕೆ—ಅಂತೀನಿ. (ಎಡಬಾಗಿಲಿನಲ್ಲಿ
ಸದ್ದಾದುದನ್ನು ಕೇಳಿ ಆ ಕಡೆ ನೋಡುತ್ತ) ಯಾರವರು ?

ಧರಪ್ಪ : (ಒಳಗಿನಿಂದಲೆ) ನಾನಿ—ಅಣ್ಣಾ ಅವರ. ಧರ್ಮ—

ಮುದುಕ : ಯೌಕೊ ? ತಂದೆಯೇನೊ ? ತಾ ಇಲ್ಲಿ.

ಧರಪ್ಪ : ತರತೀನೈಪ....ಅದಕೇ ಹೊಂಟೀನಿ.

ಮುದುಕ : (ಕೆರಳಿ) ಹೊರಟೀದಿ ? (ಗದ್ದರಿಸುತ್ತ) ನಾನು ಯಾವಾಗ
ಹೇಳಿದ್ದು, ನೀನು ಈಗ ಹೊರಟೀಯಾ ?

ಧರಪ್ಪ : (ಬಂದು ಅಪರಾಧಿಯಂತೆ) ಆಗೇ ಹೊಂಟಿದ್ದಿನಿ....ಅವ್ವಾ ಅವ್ವು
ನನ್ನ ಕರೆದು ಹೇಳಿದರಿ—' ಹಾರೋರ ಓಣಿಗೆ ಹೋಗಿ ಹಣಮಂತಾ
ಜಾರಿಯವರನ್ನ ಕರೊಂಡು ಬಾ ' ಅಂತ. ' ಇಲ್ಲಿ, ಯೆವಾ, ಅಣ್ಣಾ ಅವ್ವ
ಕಣ್ಣಿಗೆ ಕನಡಿ ಹಾಕಿಸಬೇಕಾಗೇತಿ—ಅವರಿಗೆ ಹರಕತ ಆಗೇತ್ರಿ ' ಅಂತ
ಹೇಳಿದಿನಿ ನಾ. ' ಹೋಗೊ ! ಊಟಕ್ಕೇನು ಕಣ್ಣು ಬೇಕಾಗಿಲ್ಲ ಅವರಿಗೆ!
ಆಚಾರ್ಯ ಬಂದು ಪೂಜೆ ಮಾಡದಿದ್ದರೆ ಕಣ್ಣಲೆ ನೋಡೇ ಹೊಟ್ಟೆ
ತುಂಬಿಕೊ ಬೇಕಾ ದೀ ತೂ ' ಅಂತ ಬೈದರಿ ಹೊಂಟಿನೆಣಾ
(ಹೊರಡುವನು.)....

ಮುದುಕ : (ಸಿಟ್ಟಿನ ವನಿಯಲ್ಲಿಯೆ) ಹಣುಮಂತಾ ಜಾರಿ ಆದರೂ
ಬಂದನೊ ಇಲ್ಲೊ ?

ಧರಪ್ಪ : (ತಿರುಗಿಬಂದು) ತಾಲೂಕಿನ ಕಚೇರಿವಳ್ಳ ಸಾಕ್ಕಿ ಐತಿ ಅಂತರಿ
ಅವರ್ದು, ಮುಂಜಾಳಿದ್ದು ಹೋಗ್ಯಾರಂತರಿ....

ಮುದುಕ : ಹುಂ ! (ಎಂದು ಅಸಮಾಧಾನದಿಂದ ಉಸಿರಳಿಯಲು ಧರಪ್ಪನು ತವಕದಿಂದ ಹೊರಡುವನು.) ಹುಚ್ಚುಂಡೇಗಂಡ !

ಧರಪ್ಪ : (ಮತ್ತೆ ನಿಂತು ಕ್ಷಮೆ ಬೇಡುವ ದನಿಯಲ್ಲಿ) ಹೊಂಟಿನೈಪ—

ಮುದುಕ : ಹೋಗೋ ನೀನು ! ನೀನಲ್ಲ —(ಧರಪ್ಪನು ಹೋಗುವನು.)
ಹನುಮಂತಾಚಾರಿ ಹುಚ್ಚುಮುಂಡೇಗಂಡ ಅಂದೆ. (ವೆಂಕಪ್ಪನಿಗೆ) ನೋಡಿ ದಿರಿಲ್ಲೋ ? ತಾನರೆ ಬಡವ ಬ್ರಾಹ್ಮಣ....ತಾನಾಯಿತು ತನ್ನ ಧರ್ಮ—
ಕರ್ಮ ಆಯಿತು ; ಅದನ್ನೆಲ್ಲಾ ಬಿಟ್ಟು ಸಾಕ್ಷಿ—ಪುರಾವೆ ಯಾಕೆ ಬೇಕು ಇವನಿಗೆ ?

ವೆಂಕಪ್ಪ : (ಉಸುರ್ಗರೆದು) ಈ ಕೋರ್ಟು—ಕಚೇರಿ ಆ ದಂ ದಿನಿಂದ ಪೂಜೆ—ಪುರಸ್ಕಾರಕ್ಕೆ ಬ್ರಾಹ್ಮಣರು ಸಿಗೋದೆ ಕಷ್ಟ ಆಗಿದೆ. ಆಯಿತು—
ಅವರದಾದರೂ ತಪ್ಪೇನು ? ದೇವರ ಪೂಜೆಗಿಂತ ಸಾಕ್ಷಿ—ಪುರಾವೆ ಕೊಟ್ಟರೇನೇ ಹೆಚ್ಚು—ದಕ್ಷಿಣಾ ಸಿಗೋದು—(ಎದುರು ಬಲಬಾಗಿಲಿನಲ್ಲಿ ಏನನ್ನೂ ನೋಡಿ ತಡೆಯುವನು.)

[' ಅವ್ವ ' ನು ಬಲಬಾಗಿಲಿನಿಂದ ಬಂದು]

ಅವ್ವ : ಹಣಮಂತಾಚಾರ್ಯ ಬರೋದಿಲ್ಲಂತ....ಪೂಜೆ ನೀವು ಮಾಡು ತೀರೋ....

ಮುದುಕ : (ಸಿಟ್ಟಿನಿಂದ ಅವಳನ್ನು ನೋಡುತ್ತ) ' ನೀವು ಮಾಡತೀರೋ ' ಅಂದರೆ ? ಪೂಜೆ ಇಲ್ಲದ ಉಪವಾಸ ಇರು ಅಂತಿಯೋ ಏನು ನನಗೆ ?

ಅವ್ವ : (ಅಣಕಿನ ದನಿಯಲ್ಲಿ) ಆಯ್ಯ ! ಉಪವಾಸ ಯಾಕೆ ಇರತೀರಿ ನಾನು ಅಡಿಗೆ ಬಡೆದು ಹಾಕಲಿಕ್ಕೆ ಇರೋತನಕ ? ಪೂಜೆ ಮಾಡತಿದ್ದರೆ ಹೇಳಿರಿ—ಅಂದೆ ; ಇಲ್ಲಾ ಅಂದರೆ ಒದ್ದೆಯೊಳಗಿಂದ ಪಂಜೆ ಇಟ್ಟಿಲ್ಲೇನು ಅಂತ ಮತ್ತೆ ನನ್ನ ಮ್ಯಾಲೆ ಹರಿಹಾಯ್ತೀರಿ—ಅದಕ್ಕೆ ಕೇಳಿದೆ—ಅಡಿ ಗೆಯ ಕಾಳಜೀನೂ ನಾನೇ ಮಾಡಬೇಕು—ಪೂಜೆಯ ಕಾಳಜೀನೂ ನಾನೇ ಮಾಡಬೇಕು ! (ಎಂದು ಗುಣಗುಟ್ಟುತ್ತ ಬಲಬದಿಯ ಬಾಗಿಲಿನಿಂದ ಒಳಗೆ ಹೋಗುವಾಗ ಎದುರು ಪುಟ್ಟನನ್ನು ನೋಡಿ ' ಸರಿ—ಹಾದಿಯೊಳಗಿಂದ ! ಎಲ್ಲಾದರ ಕಾಳಜಿ ನಾನೇ ಮಾಡಬೇಕು ' ಎನ್ನುತ್ತ ಹೋಗುವಳು.)

ಅಂಕ ೧ — 'ಪ್ರಾತರ್'

೩೩

ಪುಟ್ಟು : ಈಹೊತ್ತು ಪೂಜೆಯ ಕಾಳಜಿ ಯಾರೂ ಮಾಡಬೇಡಿರಿ.
(ತಂದೆಯು ತನ್ನನ್ನು ಸಿಟ್ಟಿನಿಂದ ನೋಡಲು) ಅಂದರೆ—ಅನಾಯಾಸ ಮನೆಗೆ
ದೊಡ್ಡ ಮನೆತನದ ಆಚಾರ್ಯರು ಬಂದಾರೆ—(ಎಂದು ವೆಂಕಪ್ಪನನ್ನು
ದಿಟ್ಟಿಸಲು ಅವನು ತುಟಕಚ್ಚಿ ಬೆರಳಿನಿಂದ ಹೆದರಿಸುವನು.)

ಮುದುಕ : (ಒಮ್ಮೆಲೆ ವೆಂಕಪ್ಪನ ಕಡೆ ಮುಖ ತಿರುಗಿಸಲು ವೆಂಕಪ್ಪನು—
ಮಾಸೆಯ ಮೇಲೆ ಕೈಯನ್ನಾಡಿಸುವನು) ಆಹುದು—ಮರತೇಬಿಟ್ಟಿನಲ್ಲ !
ಅಂದಹಾಗೆ ನೀವು ಈಹೊತ್ತು ಇಲ್ಲಿಯೆ ಅನುಕೂಲ ಮಾಡಿಸಿದರೆ....

ಪುಟ್ಟು : (ಇದುವರೆಗೆ ವೆಂಕಪ್ಪನು ತನ್ನನ್ನು ನೋಡುತ್ತಿರಲು ಅವನನ್ನು ಕಣಕು
ವಂತೆ ತನ್ನ ತಲೆಗೆ ಕೈಯಿಟ್ಟು 'ಜಂಡಿಕೆ—ಎಲ್ಲಿ?' ಎಂಬ ಪ್ರಶ್ನೆಯನ್ನು ಕೇಳು
ವಂತೆ ನಟಿಸುತ್ತ) ಇದು ಇಲ್ಲಂತೀರಿ—(ತಂದೆಯು ತನ್ನನ್ನು ನೋಡಲು
ತಲೆತುರಿಸುತ್ತ ನಿಲ್ಲುವನು.)

ಮುದುಕ : (ಮಗನಿಗೆ) ಏನು ಹಾಗೆ ತಲೆ ತುರಿಸಿದರೆ 'ಇದು—ಇದು'
ಅಂತ ?

ಪುಟ್ಟು : ಅಲ್ಲ—ಇದು ಅಂದರೆ ಹಣಮಂತಾಚಾರ್ವಿಲ್ಲ—ಅದಕ್ಕೆ—

ಮುದುಕ : (ಎದ್ದು) ಸಾಕು ನಿನ್ನ 'ಇದಕ್ಕೆ—ಅದಕ್ಕೆ' ! ಅವರ ಅಂಗಿ—
ರುಮಾಲು ಅದರೂ ತೆಗೆದಿಡು—ಸುಮ್ಮನೆ ನಿಂತು ಹಾಳು ಹರಟೆ ಹೊಡೆ
ಯೋದಕ್ಕಿಂತ. (ಎಂದು ಬಲಬದಿಯ ಬಾಗಿಲಿನಿಂದ ಒಳಕ್ಕೆ ಹೋಗುವನು.)

[ಕೆಲಹೊತ್ತು ನಿಶಬ್ದ ತ. ಅಮೇಲೆ ಪುಟ್ಟು ದರ್ಪದಿಂದ ನಗುತ್ತ ತನ್ನ ಕಡೆ ಬರಲು]

ವೆಂಕಪ್ಪ : (ಒಳದನಿಯಲ್ಲಿ, ಸಿಟ್ಟಿನಿಂದ, ಹಲ್ಲು ಕಟಿಯುತ್ತ) ಇದನ್ನು ನಾನು
ನೆನಪಿನಲ್ಲಿಡತೀನಿ ಅಂದೆ ! ನಾಳೆ ಬೆಳಗು ಆಗೋದರೊಳಗೆ ನಿನಗೆ ವಿಧವಾ
ವಿವಾಹ ಮಾಡಿಸಲಿಲ್ಲಾ ಅಂದರೆ....

ಪುಟ್ಟು : (ಇಷ್ಟರಲ್ಲಿ ವೆಂಕಪ್ಪ ಮತ್ತು ಎಡದ ಬಾಗಿಲುಗಳ ನಡುವೆ ನಿಂತಿದ್ದು)
ಅಂದರೆ—? ಅಂದರೆ—? (ಹಂಗಿಸುವನು) ಏನು ಮಾಡುವೆ? ನಾಳೆ
ಬೆಳಗಾಗೋದರೊಳಗಂತೆ ! ನೀನು ಈಗಿಂದೀಗ ನಿಂತಲ್ಲಿಯೆ ಜಂಡಿಕೆ
ಬೆಳೆಸಲಿಲ್ಲಾ ಅಂದರೆ ನಿನ್ನ ಪಾಲಿಗೆ ನಾಳೆ ಬೆಳಗೇ ಆಗೋದಿಲ್ಲ....

(ಒಮ್ಮೆಲೆ) ತೆಗೆ ರುಮಾಲು (ಎಂದು ಕಸಿದುಕೊಳ್ಳಲು ಹೋಗುವನು. ವೆಂಕಪ್ಪನು ಗಟ್ಟಿಯಾಗಿ ಹಿಡಿದುಕೊಳ್ಳುವನು. ಹೀಗೆ ಇಬ್ಬರ ಜಗ್ಗಾಟ ನಡೆದಾಗ—)

ಮುದುಕ : (ಮಾತನಾಡುತ್ತಲೆ ಬಂದು) ನಿಮಗೆ ಒದ್ದೆಯದು ನಡೆಯೋದೋ ಏನು ಒಣಗಿಸಬೇಕೋ? (ಎಂದು ಎದುರು ನೋಡಿ-ಗದ್ದರಿಸುತ್ತ) ಪುಟ್ಟು—ಏನೋ ಇದು?

[ವೆಂಕಪ್ಪ-ಪುಟ್ಟು ಜಕಿತರಾಗಿ ತಡೆಯುವರು.]

ವೆಂಕಪ್ಪ : (ಸುಳ್ಳು ನಗೆಯಿಂದ) ಹಹ! ರುಮಾಲಿನ ಅಂಚಿನೊಳಗೆ ತುಳಸಿದಳ ಒಂದು ನಾಲ್ಕು ಕಟ್ಟಿಟ್ಟಿದ್ದೆ—ಹ್ಯಾಗೆ ಗಂಟು ಬಿದ್ದಿದೆಯೋ ಏನೋ!— ಅದನ್ನ ಬಿಚ್ಚಲಿಕ್ಕೆ ಹೇಳಿಕೊಂಡೆ ನಿಮ್ಮ ಚಿರಂಜೀವರಿಗೆ.

ಮುದುಕ : ನಮ್ಮೆಲ್ಲೆನು—ಬೇಕಾದಷ್ಟು ತುಳಸಿ ಇದೆ....ಬಂದುಬಿಡಿರಿ ಬೇಗ. (ಹೋಗುವನು.)

[ವೆಂಕಪ್ಪ-ಪುಟ್ಟು ಕಾದಾಡುವ ಟಗರುಗಳಂತೆ ಒಬ್ಬರನ್ನೊಬ್ಬರು ನೋಡುವರು]

ಪುಟ್ಟು : ತುಳಸಿ ಇದೆಯೋ, ಬರಿಯ ವೃಂದಾವನ ಇದೆಯೋ—ನೋಡೋಣ ತೆಗೆಯೋ! (ಎಂದು ಕಸಿದುಕೊಳ್ಳಲು ಹೋಗುವನು. ಮತ್ತೆ ಮೊದಲಿನಂತೆ ಜಗ್ಗಾಟ ನಡೆದಾಗ—)

ಮುದುಕ : (ಮತ್ತೆ ಮಾತನಾಡುತ್ತಲೆ ಬಂದು) ಮರೆತೇ ಬಿಟ್ಟೆ....ಒಣಗಿಸಬೇಕೋ ಒದ್ದೆ ನಡೆಯೋದೋ ಅಂತ ಕೇಳಲಿಕ್ಕೆ—(ಒಮ್ಮೆಲೆ ಮುಂದೆ ನೋಡಿ) ಎಲ!—(ಕೂಡಲೆ ವೆಂಕಪ್ಪನು ಮೂರ್ಛೆಹೋದವನಂತೆ ಪುಟ್ಟುನ ಕೈಗಳಲ್ಲಿ ಬಿದ್ದುಕೊಳ್ಳಲು ಗಾಬರಿಯಿಂದ ಮುಂದೆ ಬಂದು) ಏನು? ಆಯಿ ತೇನು? (ಮಗನನ್ನು ನೋಡಿ) ಗಾಳಿಯಾದರೂ ಹಾಕೋ! (ಎಂದು ಗದರಿಸುವನು. ಪುಟ್ಟು ತನ್ನ ಶರ್ಟಿನ ಕಿಸೆಯಲ್ಲಿ, ಅಮೇಲೆ ವೆಂಕಪ್ಪನ ಕೋಟಿನ ಕಿಸೆಯಲ್ಲಿ ಕರವಸ್ತ್ರವನ್ನು ಹುಡುಕುವ ಉದ್ದೇಶದಿಂದ ಕೈಹಾಕುವನು. ಎಲ್ಲಿಯೂ ದೊರಕದಂತಾಗಲು ಹುಚ್ಚನಂತೆ ಅತ್ತಿತ್ತ ನೋಡುವನು. ಅದಕ್ಕಾಗಿ ಕೆರಳಿ—) ಏನು ನೋಡತಿ? ಹುಡುಕತೀ ಏನು? ಅವರ ರುಮಾಲು ತಕ್ಕೊಂಡು....

ವೆಂಕಪ್ಪ : (ತಟ್ಟನೆ ಉದ್ದವಾಗಿ ಉಸಿರಳಿದು, ಕಣ್ಣಿರಿದು, ದೂರ ಸಿಡಿದು ನಿಂತು ಕನಸಿನಲ್ಲಿಯಂತೆ) ಏನು ? ಎಲ್ಲಿದ್ದೀನಿ ನಾನು ?

ಪುಟ್ಟು : ಇಷ್ಟರೊಳಗೆಯೆ—ಇದೇ ಈಗ ನನ್ನ ಕೈಯೊಳಗಿದ್ದಿರಿ—

ಮುದುಕ : (ವೆಂಕಪ್ಪನಿಗೆ) ಮೈಯಲ್ಲಿ ಗುಣ ಇಲ್ಲೇನು ?

ವೆಂಕಪ್ಪ : (ಕಣ್ಣೊರಿಸಿಕೊಂಡು) ಏನಿಲ್ಲ....ಸರಿಯಾಗಿದೆ....ಏನೋ — ನಿನ್ನಿನಿಂದ ಯಾಕೋ ಪಿತ್ತ ಹೆಚ್ಚಾಗಿ ಬಹಳೊತ್ತು ಕೂತು ಒಮ್ಮೆಲೆ ಎದ್ದಕೂಡಲೆ ಕಣ್ಣಿಗೆ ಕತ್ತಲೆ ಬಂದಹಾಗೆ ಆಯಿತೇನೋ? ಇಷ್ಟಾದೀತೂ ಅಂತ....

ಪುಟ್ಟು : (ನಡುವೆಯೆ) ಇಷ್ಟು ಅಂದರೇನು ? ನಿಮ್ಮ ಮುಖ ಎಲ್ಲ ಬೆಮ ರೊಡೆದು ಕಾಲು ಗದಗದ ನಡಗತಿದ್ದವು. ನಾನು ಹಿಡಿದಿದ್ದಿಲ್ಲ ಅಂದರೆ ನಿಮ್ಮ ತಲೆ ನೆಲಕ್ಕೆ ಅಪ್ಪಳಿಸುತ್ತಿತ್ತು !

ವೆಂಕಪ್ಪ : (ಆಶ್ಚರ್ಯ ತೋರಿಸಿ) ಆಹುದಲ್ಲ ? ಇನ್ನೂ ತಲೆಗೆ ರುಮಾಲು ಇದ್ದಿತೂ, ಅದೊಂದು ಸುದೈವ ಎನಬೇಕು.

ಮುದುಕ : (ಉಸುರ್ಗರೆದು) ಹುಂ....ಪಾಪ !....ನಿಮಗೆ ಯಾಕ ತ್ರಾಸ ಕೊಡಬೇಕು ಹಾಗಾದರೆ ? ನಾನೇ ಪ್ರಾಜೆ ಮಾಡತೀನಿ.

ವೆಂಕಪ್ಪ : ಛೇ-ಛೇ-ಛೇ ! ಇದೇನು, ರಾಯರೆ ? ಏನೋ ಒಂದಿಷ್ಟು ಪಿತ್ತ ವಿಕಾರ ಆಯಿತು ಅನ್ನುವ ನೆವದಿಂದ ಪ್ರಾಜೆ ತಪ್ಪಿಸಿಕೊಳ್ಳೋದೆ? ಅದೂ ತಮ್ಮಂಥವರಲ್ಲಿ! ತಾವೇನೂ ಕಾಳಜಿ ಮಾಡಬೇಡಿರಿ. ..ತಲೆತುಂಬಿ ಒಂದು ಒದ್ದೆಯ ಬಟ್ಟೆ ಕಟ್ಟಿಕೊಳ್ಳತೀನಿ—ಪ್ರಾಜೆಯ ಮಾಡತೀನಿ. (ಪುಟ್ಟುವಿಗೆ) ಯಾಕೆ ? ಏನಂತೀರಿ ?

ಮುದುಕ : (ತಿರಸ್ಕಾರದಿಂದ) ಅವನಿಗೇನು ಕೇಳತೀರಿ? ಒಂದು ಪ್ರಾಜೆಯೇ, ಪುರಸ್ಕಾರವೇ ? ದೇವರೆಂದರೇನೋ ? ಭಕ್ತಿ ಎಂದರೇನೋ ?

ವೆಂಕಪ್ಪ : (ನಗುತ್ತ) ಛೇ !—ಹಾಗೆಂದರೆ ಹೇಗೆ ? ಇಂದಿಲ್ಲ ನಾಳೆ ಈ ಮನೆಯ ದೇವರು ಅವರಿಗೆ ಬಿಟ್ಟಿದ್ದಲ್ಲ....

ಮುದುಕ : ಹೀಗೆಯೆ ನಡೆದರೆ ಏಂದಿಲ್ಲ ನಾಳೆ ಅವನೇ ಈ ಮನೆ ಬಿಡಬೇಕಾಗುವುದು. ಅದಿರಲಿ, ಆಜಾರೈ....ನಿಮಗೆ ಹೇಗೆ ಅನುಕೂಲ ಹಾಗೆ ಮಾಡಿರಿ....(ಮಗನಿಗೆ ದರ್ಪದಿಂದ) ಏ, ಪುಟ್ಟೂ, ಈಗಾದರೂ ಏನಾದರೂ ಅನಿಸುವುದೋ ಇಲ್ಲೋ ನಿನಗೆ ?.....ಅವರು ಮೊದಲು ಒಂದಿಷ್ಟು ವಿಶ್ರಾಂತಿ ತಕ್ಕೊಳ್ಳಲಿ....ಆಮೇಲೆ ಅವರ ಅಂಗಿ—ರುಮಾಲು ತೆಗೆದಿಡು....ಮತ್ತೆ ಒಳಗೆ ಆಕೆಗೆ ಹೇಳು—‘ ಅವರಿಗೆ ಮಡಿಯೊಳಗೆ ತಲೆಗೆ ಕಟ್ಟಿಕೊಳ್ಳಲಿಕ್ಕೆ ಒಂದು ಒಡ್ಡೆಯ ಬಟ್ಟೆ ಇಡು ’ ಅಂತ.... (‘ ಅವಿವೇಕಿ—ಏನು ಹೇಳಿದೋ ಏನು ಬಿಡ್ತದೋ ’ ಎಂದು ಗೊಣಗುತ್ತಾ ಒಳಗೆ ಹೋಗುವನು. ಪುಟ್ಟುವು ತಂದೆಯ ಹಿಂದಿನಿಂದ ಬಾಗಿಲಿನ ವರೆಗೆ ನಡೆದು, ತಿರುಗಿ ನಿಂತು, ವೆಂಕಪ್ಪನ ಕಡೆ ಸಾಭಿಪ್ರಾಯವಾಗಿ ನೋಡುತ್ತ ಬರುವಾಗ—)

ವೆಂಕಪ್ಪ : (ಸೋಗು ತಾಳಿ) ರಾಯರೆ, ಬಟ್ಟೆ ಎಷ್ಟು ದೊಡ್ಡದಿದ್ದೀತು ಅಷ್ಟು ಅನುಕೂಲ ಅಂತ ಹೇಳಿರಿ—ಅಂದರೆ ಬಹಳೊತ್ತು ನೀರು ಹಿಡಿಯುವುದು ಅಂತ—(ನಕ್ಕು) ಯಾಕೆ ಏನಂತೀರಿ ?

ಪುಟ್ಟು : (ಹೆಣ್ಣು ಕಟಿಯುತ್ತ) ಚಂಡಿಕೆ ಇಲ್ಲದಿದ್ದರೂ ತಲೆ ಇದೆ ನಿನಗೆ.

[ವೆಂಕಪ್ಪನು ಆಭಾರ ಮನ್ನಿಸುವವನಂತೆ ರುಮಾಲನ್ನು ತೆಗೆದು ಬಲಗೈಯನ್ನು ಹೊಟ್ಟೆಗಿಟ್ಟು ಸೋಗಿನ ನಮ್ಮತೆಯಿಂದ ತಲೆ ಬಾಗಿಸುವನು.]

[ತೆರೆ]

‘ಮಧ್ಯಾಹ್ನ’ ಎಂಬ ಎರಡನೆಯ ಅಂಕ

[ಮೊದಲನೆಯ ಅಂಕದ ತರುವಾಯ ಅರ್ಧಗಂಟಿಯ ಸಮಯ. ತೆರೆಯು ಮೇಲಕ್ಕೆದ್ದಾಗ ಕಾಣುವುದು ಪುಟ್ಟೂನ ಕೋಣೆ. ಎದುರು ನಡು ಮನೆಗೆ ಹೋಗುವ ಬಾಗಿಲು; (ಪೇಕ್ಷಕರ) ಎಡಕ್ಕೆ ಬದಿಯ ಬೀದಿಗೆ ಹೋಗುವ ಬಾಗಿಲು; ಎದುರಿನ ಬಾಗಿಲಿನಿಂದ ಬಂದರೆ ಬಲಬದಿಗೆ ಒಂದು ಮೇಜು ಇದೆ. ಆದರೆ ಮೇಲೆ ಕಾಗದಗಳೂ ಕೆಲವು ಪುಸ್ತಕಗಳೂ ಜಿಲ್ಲಾ ಪಿಲ್ಲಿ ಯಾಗಿ ಬಿದ್ದಿವೆ. ಮೇಜಿನ ಎರಡೂ ದಂಡೆಗೆ (ಅಂದರೆ ಎದುರಿನ ಬಾಗಿಲಿನ ಕಡೆ ಒಂದು, ಎಡದ ಬಾಗಿಲಿನ ಕಡೆ ಒಂದು ಹೀಗೆ) ಎರಡು ಕುರ್ಚಿಗಳಿವೆ. ಎಡಬದಿಗೆ ನೋಡಿದರೆ ಮೂಲೆಯ ಹತ್ತಿರ ಒಂದು ಶೆಲ್ವ್ (shelf) ಮತ್ತು (ಪ್ರೇಕ್ಷಕರ) ಬಲಬದಿಯ ಗೋಡೆಗೆ ಇಟ್ಟ ಒಂದು ಮಲಗುವ ಮಂಚ, ಸದ್ಯಕ್ಕೆ ಈ ಕೋಣೆಯಲ್ಲಿ ಯಾರೂ ಇಲ್ಲ. ಆದರೆ ಮೇಜಿನ ಮೇಲಿಟ್ಟ ಗ್ರಾಮೋಪೋನು ಹಾಡುತ್ತಲಿದೆ. ಹಾಡು ಮುಗಿಯುವಷ್ಟರಲ್ಲಿ ಪುಟ್ಟು ಮತ್ತು ವೆಂಕಪ್ಪ ಒಮ್ಮೆಲೆ ಎಡದ ಬಾಗಿಲಿನಿಂದ ಬರುವನು. ಇಬ್ಬರ ಬಾಯಿಬಿಟ್ಟು ಸಿಗರೇಟು. ಒಳಗೆ ಬಂದಾಕ್ಷಣ ಇಬ್ಬರೂ ಸಿಗರೇಟನ್ನು ಕೈಯಲ್ಲಿ ಹಿಡಿದುಕೊಳ್ಳುವರು. ಪುಟ್ಟು ಎದುರಿನ ಬಾಗಿಲಿನಿಂದ ಒಳಗೆ ಯಾರೂ ಇಲ್ಲೆಂದು ಮನವರಿಕೆ ಮಾಡಿಕೊಂಡು ಮತ್ತೆ ಸಿಗರೇಟನ್ನು ಬಾಯಲ್ಲಿ ಇಟ್ಟು ಕೊಂಡು ಈಗಿದ್ದ ರೆಕಾರ್ಡನ್ನು ತೆಗೆದು ಮತ್ತೊಂದು ರೆಕಾರ್ಡನ್ನು ಹಚ್ಚುವನು, ವೆಂಕಪ್ಪನ ತಲೆಯ ಮೇಲಿನ ರುಮಾಲು ಇನ್ನೂ ಹಾಗೆಯೇ ಇದೆ; ಕೋಟು ಮಾತ್ರ ಎಡಬಾಗಿಲಿನ ಹತ್ತಿರದ ಕುರ್ಚಿಗೆ ತೂಗಬಿದ್ದಿದೆ. ಪುಟ್ಟುನು ಎರಡನೆಯ ರೆಕಾರ್ಡನ್ನು ಪ್ರಾರಂಭ ಮಾಡಿದ ಕೂಡಲೆ ಇಬ್ಬರೂ ಒಬ್ಬರ ನೊಬ್ಬರು ನೋಡಿ ಮತ್ತೆ ಎಡಬಾಗಿಲಿನಿಂದ ಹೊರಗೆ ಹೋಗುವರು. ಈ ಎರಡನೆಯ ಹಾಡು ಮುಗಿಯುವುದೊಂದೆ ತಡ ಪುಟ್ಟುನು ಮೊದಲಿನಂತೆ ಒಳಗೆ ಬರಲು ಕಾಲಿಟ್ಟಿದ್ದಾನೆ; ಅಷ್ಟರಲ್ಲಿ ಬುಸುಗುಡುವ ನಾಗರದ ಎಡೆಯಂತೆ ತಲೆಯನ್ನು ಅತ್ತಿತ್ತ ಹೊಯ್ದಾಡಿಸಿ ನೋಡುತ್ತ ಮುದುಕನು ಬರುವನು, ಅವನನ್ನು ನೋಡಿದಾಕ್ಷಣ ಪುಟ್ಟು ಹೊರಗೆ ಜಾರುವನು ... ಯಾರನ್ನೂ ಕಾಣದ್ದಕ್ಕೆ ಮತ್ತಿಷ್ಟು ಕರಳಿ—]

ಮುದುಕ : (ಒದರುತ್ತ) ಏ, ಪುಟ್ಟು, ಪುಟ್ಟು, ಏ—ಎಲ್ಲಿದ್ದೀಯೋ ?

ಪುಟ್ಟು : (ಏನೂ ಅರಿಯದವನಂತೆ ಬಂದು) ಬಂದೆ—ಬಂದೆ, ಅಪ್ಪಾ ;

ಯಾಕೆ ? ಏನಾದರೂ ಬೇಕಾಗಿದೆ ಏನು ?

ಮುದುಕ : (ಸಿಟ್ಟು ತಡೆಯುತ್ತ) ಬೇಕಾಗಿದೆ ? ಹುಂ—ಯಾರಿಗೆ ಬೇಕಾ

ಗಿದೆ ? ನನಗಲ್ಲ—ನಿನಗೆ, ನಿನಗೇ ಬೇಕಾಗಿದೆ ಒಮ್ಮೆ ಕಣ್ಣು ತೆರೆಯೋ

ಹಾಗೆ ! (ಗ್ರಾಮೋಪೋನಿನ ಕಡೆ ಬೆರಳುಮಾಡಿ ತೋರಿಸುತ್ತ ಅಧಿಕಾರಯುಕ್ತ ವಾಣಿಯಿಂದ) ತೆಗೆ ಅದನ್ನು....ನೋಡತೀ ಏನು ? ಆ ಸುಟ್ಟು ಗ್ರಾಮೋಪೋನ ತೆ-ಗೀ ಅಂದೆ ! (ಪುಟ್ಟು ಅದನ್ನು ಮುಚ್ಚುವನು.) ಬರಿಯ ಮುಚ್ಚಬೇಡ ಅದನ್ನು—ತೆಗೀ-ಎತ್ತು—(ಗದ್ದರಿಸುತ್ತ) ಎತ್ತಿ ಅದನ್ನು ಗಟಾರದೊಳಗೆ ಬಿಸಾಡು ನೋಡೋಣ!....ಎತ್ತು ವೆಯೋ—ಏನು ನಾನೇ ಅದನ್ನು ಮುಟ್ಟು ಹೊರಗೆ ಒಗೆಯಲಿಯೋ ?

ವೆಂಕಪ್ಪ : (ಸಪ್ಪಗೆ ಮುಖ ಮಾಡಿಕೊಂಡು ಮೆಲ್ಲಗೆ ನಡೆದುಬರುತ್ತ) ಏನು, ರಾಯರೆ—ಏನಾಯಿತು ?

ಮುದುಕ : (ಸಿಟ್ಟು ಇಳಿಯುತ್ತ) ಅಗೋದೇನು ? ಈ ಕುಲವಿನಾಶಕ ಮನೆಯೊಳಗೆ ಇರೋತನಕ ಪುಣ್ಯಗಳಿಸೋಹಾಗಿಲ್ಲ, ಪಾಪ ಅಳಿಸೋ ಹಾಗಿಲ್ಲ. ತಾನು ಹಾಳಾಗಲಿ—ಮಂದಿಯನ್ನೂ ಯಾಕೆ ನರಕಕ್ಕೆ ಎಳೆಯ ಬೇಕು ಅಂತೀನಿ.... ಯಾವಾಗಿನಿಂದ ನಾನು ಅಹ್ನಿಕ ಮಾಡಬೇಕು, ಮಾಡಬೇಕು ಅಂತ ವಿಶ್ವಪ್ರಯತ್ನ ನಡೆಸೀನಿ, ಇದರ ಕಿರ್ಕಿರಾಟ ನಡೆದೇ ಇದೆ ! ಏನು ಭಗವಂತನ ಭಜನೆ ಇದೆ ಅಂತ ನನ್ನ ಅಹ್ನಿಕ ಬಿಟ್ಟು ಇದನ್ನು ಕೇಳತಾ ಕೂಡಲಿಯಾ ? ಯಾವ ಹೊಲೆಯ—ಹೊಲತಿಯರು ಹಾಡಿದ್ದೋ ! ಕೇಳಿಸಿದರೆ ಮೈಲಿಗೆ ಆಗಬೇಕು ! (ಮಗನಿಗೆ) ಇನ್ನೊಮ್ಮೆ ನನ್ನ ಅಹ್ನಿಕಕ್ಕೆ ಅಡ್ಡ ಬಂದಿತೂ ಅಂದರೆ—ಮೈಲಿಗೆ ಅದರೂ ಚಿಂತೆ ಇಲ್ಲ—ಅದನ್ನು ತುಳಿದು—ತುಳಿದು ಬಿಡತೀನಿ. (ವೆಂಕಪ್ಪನಿಗೆ) ನನಗೆ ಇನ್ನೂ ಒಂದು—ಒಂದೂವರೆ ತಾಸು ಬೇಕು ಅಹ್ನಿಕ ಮುಗಿಯಲಿಕ್ಕೆ; ಅಲ್ಲಿಯ ವರೆಗೆ ನೀವು ವಿಶ್ರಾಂತಿ ತಕ್ಕೊಂಡು ನನ್ನದು ಮುಗಿಯೋದಕ್ಕೆ ಒಂದು ಅರ್ಧ ತಾಸು ಮುಂಚೆ ಸ್ನಾನ ಮಾಡಿದರೆ ಸಾಕು. ಈಗ ಹೇಗಿದೆ ?

ವೆಂಕಪ್ಪ : (ತನ್ನ ಕೋಟು ತೂಗಬಿದ್ದ ಕುರ್ಚಿಯಲ್ಲಿ ಕುಳಿತುಕೊಳ್ಳುತ್ತ) ತಲೆನೇ ಒಂದಿಷ್ಟು ದಿಮ್ ಅಂತಿದೆ ಇನ್ನೂ....(ನಗೆಯಿಂದ) ಇಲ್ಲಿ ಒಳಗೆ ನಿಮ್ಮ ಚಿರಂಜೀವರು ಹಾಡು ಹಚ್ಚಿದ್ದರು. ಅವರ ಮನರಂಜನೆಗೆ ಯಾಕೆ ಅಡ್ಡಿ ಆಗಬೇಕು ಅಂತ, ನಾನೇ ಹೊರಗೆ ಹೋಗಿ ನಿಂತುಕೊಂಡೆ, ಒಂದಿಷ್ಟು ತಲೆ ಶಾಂತ ಆಗಲಿ ಅಂತ.

ಮುದುಕ : (ಪುಟ್ಟೂಗಿ, ಕಿವಿ ಹಿಂಡಿ ಹೇಳುವಂತೆ) ನೋಡಿದಿಯಾ? ಎಲ್ಲ ರಿಗೂ ತ್ರಾಸ!....ಅವಲಕ್ಷಣವು ತಂದು!.... (ಪುಟ್ಟು ಸುಮ್ಮನಿದ್ದು ಈಗ ಲಕ್ಷ್ಯಕ್ಕೆ ಬಂದು ಒಮ್ಮೆಲೆ ಕರಳಿ) ಬೋಗಲೋ! ತುಟಿ ಮುಚ್ಚಿದರೂ ಹುಂ ಅನ್ನಲಿಕ್ಕೆ ಬರುವುದು—'ಹುಂ' ಅಂತಾದರೂ ಬೋಗಳು!

[ಎದುರಿನ ಬಾಗಿಲಿನಿಂದ ಬಂದು]

ಅವ್ವ : ಏನಾಯಿತು? (ಒಬ್ಬೊಬ್ಬರನ್ನು ನೋಡುವಳು.)

ಮುದುಕ : (ಅಣಕಿಸಿ) ಏನಾಯಿತು! ಬಂದಳು D.S.P. ಬಂದ ಹಾಗೆ! ತನ್ನ ಕೆಲಸ ಬಿಡಬಾರದು, ಮಂದಿಯ ಕೆಲಸದೊಳಗೆ ಕೈಹಾಕಬಾರದು ಅನ್ನೋದು ಒಬ್ಬರಿಗೂ ಗೊತ್ತೇ ಇಲ್ಲ ಈ ಮನೆಯೊಳಗೆ!

ಅವ್ವ : (ಇನ್ನೂ ಶಾಂತಳಿದ್ದಾಳೆ) ಅಲ್ಲ—ಪುಟ್ಟುಗ ಸಿಟ್ಟು ಮಾಡತಿದ್ದಿರಿ—ಮತ್ತೇನಾಯಿತು ಅಂದೆ.

ಮುದುಕ : (ಕಾಲು ಕದರಿ ಜಗಳ ಹೂಡುವ ದನಿಯಲ್ಲಿ) ಯಾಕೆ? ನಿನಗೆ ತಿಳಿಸದೆಯೇ ಪುಟ್ಟೂಗಿನ ಮೇಲೆ ಸಿಟ್ಟು ಮಾಡೋಹಾಗೆಯೇ ಇಲ್ಲೇನು?

ಅವ್ವ : (ಓರೆಗಣ್ಣಿನಿಂದ ವೆಂಕಪ್ಪನನ್ನು ನೋಡುತ್ತ) ಮಂದಿ ಬಂದ ನಿಮಿತ್ತ ದಿಂದಾದರೂ ಮನೆಯೊಳಗೆ ಒಂದು ದಿವಸ ಒದರಾಟ ಬ್ಯಾಡ ಅಂತ ಹೇಳಿದೆ.

ಮುದುಕ : (ಆಶ್ಚರ್ಯ ತೋರಿಸಿ) ಒದರಾಟ ಬೇಡ! ಅಂದರೇನು ಮನೆಯೊಳಗೆ ಒದರಾಡೋದರ ಸಲುವಾಗಿಯೇ ನಾನು ಪೆನಶನ್ ತಕ್ಕೊಂಡೆ ಅಂತ ತಿಳಿದೆಯೋ ಏನು? (ಮಗನನ್ನು ನೋಡುತ್ತ) ನೋಡಿದಿಯಾ, ಈಗ ಹೇಗೆ ಕಲ್ಲದೇವರು ನಿಂತಹಾಗೆ ನಿಂತಾನೆ! ಇವನ ವಯಸ್ಸಿನೊಳಗೆ ನಾನು ಇಷ್ಟೊತ್ತಿಗೆ ಕೆಲಸ ಹಿಡಿದು ಹಾದಿಗೆ ಹತ್ತಿದ್ದೆ.

ಅವ್ವ : (ಅಭಿಮಾನದಿಂದ) ಅವನಿಗೂ ಒಂದು ಕೆಲಸ ಹಚ್ಚಿಕೊಡಿರಿ, ಅವನೂ ಹಾದಿಗೆ ಹತ್ತಾನೆ!

ಮುದುಕ : ನಾನು ಹೊರಗೆ ಕೆಲಸ ಹಚ್ಚಿಕೊಟ್ಟರೆ ಅವ ಒಳಗೆ ಬಂದು ಮತ್ತೆ ಗ್ರಾಮಪೋಣೇ ಹಚ್ಚುವವ! ತಾಯಿಯ ಹಾಗೆ ಮಗ!....ಹಂ.... ತನ್ನ ಕೆಲಸ ತಾನು ಮಾಡೋ ಹಾಗಿಲ್ಲ....ಅಜಾಯ್ಬರ ಸಲುವಾಗಿ ಒಂದು ಒದ್ದೆಯ ಬಟ್ಟೆ ಹಾಕಿದೆಯೋ ಇಲ್ಲೋ?

ಅವ್ವ : (ತಿರಸ್ಕಾರದ ನಗೆಯಿಂದ) ಅಯ್ಯೋ ! ಆಚಾರ್ಯ ಬರೋದಿಲ್ಲ ಅಂತ ಹೇಳಿಕಳಿಸ್ತಾರ ಅಂತ ಎಷ್ಟು ಸಲ....

ಮುದುಕ : (ನಡುವೆಯ) ಒಲೇವಳಗಿನ ಬೂದಿ ಎಲ್ಲಾ ನಿನ್ನ ತಲೆಯೊಳಗೇ ತುಂಬಿದೆಯೋ ಏನೂ ಅಂತೀನಿ ! (ಮಗನನ್ನು ಗದ್ದರಿಸುತ್ತ) ಪುಟ್ಟಾ—ಹೇಳಲಿಲ್ಲೇನೂ ನೀನು ?

ಪುಟ್ಟು : (ತಕರಾರಿನ ದನಿಯಲ್ಲಿ) ಹೇಳಲಿಕ್ಕೆ ಅಂತ ಹೊರಟಿದ್ದೆ—ಅಷ್ಟು ರೊಳಗೆ ಆಚಾರ್ಯರು ತಾವೆ ' ಬೇಡ ' ಅಂತ ಹೇಳಿದರು....

ವೆಂಕಪ್ಪ : (ನಡುವೆಯ) ಛೇ-ಛೇ-ಛೇ-ನಾನು ಆ ಮಾತು ಹೇಳಲಿಲ್ಲ—

ಪುಟ್ಟು : (ವೆಂಕಪ್ಪನಿಗೆ ಹಟದಿಂದ) ನೀವೇ ಹೇಳಲಿಲ್ಲವೆ ? ' ಬಟ್ಟೆ ಏನೂ ಬ್ಯಾಡ, ಸ್ನಾನ ಮಾಡುವಾಗ ನನ್ನ ಹೊತ್ತು ಕೊಳ್ಳೋ ಧೋತರಾನೆ ಒದ್ದೆ ಮಾಡಿ ಕಟ್ಟಿಕೊಂಡೀನಿ, ಬೆಚ್ಚಗಿರೋದು....ಆದರೆ ನನಗೊಂದು ಜನಿವಾರ ಮಾತ್ರ ಬೇಕು—' ಅಂತ....

ಮುದುಕ : (ಚಕಿತನಾಗಿ) ಜನಿವಾರ ಬೇಕು ! ಏ, ಹುಚ್ಚು ಹಿಡಿಯಿತೇನೂ ನಿನಗೆ ?

ವೆಂಕಪ್ಪ : (ಗಟ್ಟಿಯಾಗಿ ನಗುವನು. ಎಲ್ಲರೂ ತನ್ನನ್ನು ನೋಡಲು ನಗೆ ತಡೆದು) ' ಜನಿವಾರ ಮಾತ್ರ ಬೇಕು ! ' ಹಹ ! ರಾಯರೆ, ಮೋಸ ಬಿದ್ದಿರಲ್ಲ ನೀವು ! ಜನಿವಾರ ಬೇಕು ಅಂತ ಹೇಳಲಿಲ್ಲ....ಮೊನ್ನೆ ನಮ್ಮೂರೊಳಗೆ ಒಂದು ವಿಚಿತ್ರ ಸಂಗತಿ ಘಟಿಸಿತಂತೆ....ಕಾಶಿಯೊ, ರಾಮೇಶ್ವರವೊ ಎಲ್ಲಿಂದಲೋ ಒಬ್ಬ ಬ್ರಾಹ್ಮಣ ಬಂದಿದ್ದನಂತೆ....ಬಹಳ ಮಡಿವಂತನಂತೆ ! ' ಮಡಿ ಧೋತರ ಒಣಹಾಕಲಿಕ್ಕೆ ಹಗ್ಗ-ಕೋಲು ನಡೆಯೋದಿಲ್ಲ, ನನಗೊಂದು ಜನಿವಾರನೆ ಬೇಕು ' ಅಂತ ಅಂತಿದ್ದನಂತೆ ! (ನಗುತ್ತ) ಹಹ ! ಆ ಕತೆ ಹೇಳತಿದ್ದೆ....ಕತೆ ಯಾಕೆ ? ಪ್ರತ್ಯಕ್ಷ ಘಟಿಸಿದ ಸಂಗತಿ ಅಂತ ನನಗೆ ಪತ್ರವೆ ಬಂದಿದೆ—ತೋರಿಸುವೆ ಅದನ್ನು. (ಎದು ಕಿಸೆಯೊಳಗಿಂದ ಪುಟ್ಟಿಗೆ ಹೆದರಿಕೆ ತೋರಿಸಿದ ಪತ್ರಗಳನ್ನು ತೆಗೆಯುವನು.)

ಪುಟ್ಟು : (ಲಗಬಗೆಯಿಂದ) ಆ ಪತ್ರದೊಳಗಿನ ಸಂಗತಿಯೆ ಅದು ! ಹಾಗಾದರೆ, ನನ್ನದೆ ಗ್ರಹಿಕೆ ತಪ್ಪಾಯಿತು. ಇರಲಿ ಬಿಡಿರಿ, ಆಚಾರ್ಯರೆ, ಮೊದಲೇ ತಲೆ ದಿಮ್ ಅನ್ನುವಾಗ ಆ ಪತ್ರ ಯಾಕೆ ಮತ್ತೆ ಓದುವುದು ?

ಅಂಕ ೨ — 'ಮಧ್ಯಾಹ್ನ'

೪೦

ನನ್ನ ತಪ್ಪು ಒಪ್ಪಿಕೊಂಡೆ ನಾ. (ತಾಯಿಗೆ) ಅವಳು ಈ ಹೊತ್ತು ದೇವರ ಪೂಜೆ ಮಾಡುವವರಿದ್ದಾರೆ. ಹಹ! ನನ್ನದೆ ತಪ್ಪು!

ಮುದುಕ : (ನಿರಾಶಿತ ಮುದ್ರೆಯಿಂದ ಉಸಿರಳಿದು) ಹಂ ... ವಿನಾಶಕಾಲ! ಬುದ್ಧಿಭ್ರಂಶ ಆಗತಾ ಇದೆ—(ಎಂದು ತಲೆ ಜಾಡಿಸುತ್ತ ಎದುರಿನ ಬಾಗಿಲಿನಿಂದ ಹೋಗುವನು.)

ಅವ್ವ : (ಮೆಲ್ಲಗೆ) ಏನೋ—ಪುಟ್ಟೂ, ಆದದ್ದಾದರೂ ಏನು?

ಮುದುಕ : (ಕೂಡಲೆ ಸಿಡಿಲಿನಂತೆ ಬಂದು ಹೆಂಡತಿಗೆ) ಏ—ನೀನು ಯಾಕೆ ಬರತೀ ಇಲ್ಲಿ ಅಡಿಗೆಮನೆ ಬಿಟ್ಟು? ಒಳಗೆ ಯಾರು ನೋಡುವವರಿಲ್ಲ. ಆ ಹಾಳು ಬೆಕ್ಕು ಬಂದು ನನ್ನ ಮಡಿನೀರಿನ ತಂಬಿಗೆ ಎಲ್ಲಾ ಉರುಳಿಸಿ ಬಿಟ್ಟಿತು! ಮುದ್ರೆ ಬಡೆದುಕೊಳ್ಳದಷ್ಟೆ ಬರೆದಿದೆ ನನ್ನ ಹಣೆಯೊಳಗೆ (ಹಣೆ ಬಡೆದುಕೊಳ್ಳುತ್ತ) ಮುಂದೆ ಪೂಜಾ ಮಾಡಿ ಪ್ರಣ್ಯ ಗಳಿಸೋದೇನು ಬರೆದಿಲ್ಲ (ಒಮ್ಮೆಲೆ ಸಿಟ್ಟಿನಿಂದ) ಇನ್ನೊಮ್ಮೆ ಬರಲಿ—ಕೊಂದು—ಕೊಂದು ಬಿಡತೀನಿ ಆ ಹಾಳು ಬೆಕ್ಕನ್ನು—(ಎಂದು ಆವೇಶದಿಂದ ಒಳಗೆ ಹೋಗುವನು.)

ಅವ್ವ : (ಮುಗುಳ್ಳಗೆಯಿಂದ) ಮನೆಯವರದು ಮುಗಿತು—ಇನ್ನು, ಪಾಪ!—ಆ ಬೆಕ್ಕಿನ ಪಾಳೆ ಬಂದಿತೋ ಏನೋ! (ಒಳಗೆ ಹೊರಡುವಾಗ ಪುಟ್ಟುಗೆ) ಆಚಾರ್ಯ ಸ್ನಾನಕ್ಕೆದ್ದರು ಅಂದ್ರ ಹೇಳು ನನಗೆ. (ಒಳಗೆ ಹೋಗುವಳು.)

[ಪುಟ್ಟು ಉಸುರ್ಗರೆದು ಇನ್ನೊಂದು ಕುರ್ಚಿಯಲ್ಲಿ ಬಿಡುಕೊಳ್ಳುವನು. ವಿಚಾರ ಮಾಡುವವನಂತೆ ಆಕಾಶವನ್ನು ನೋಡುತ್ತ ಕೂಡುವನು. ವೆಂಕಪ್ಪನು ಎರಡೂ ಕೈಗಳಿಂದ ತಲೆಯನ್ನು ಗಟ್ಟಿಯಾಗಿ ಹಿಡಿದುಕೊಳ್ಳುವನು.]

ಪುಟ್ಟು : (ವೆಂಕಪ್ಪನನ್ನು ನೋಡಿ) ಯಾಕೆ, ಆಚಾರ್ಯರೆ, ಇನ್ನೂ ತಲೆ ದಿಮ್ ಅಂತಿದೆಯೇನು?

ವೆಂಕಪ್ಪ : (ಸಿಡುಕಿನಿಂದ) ಇಲ್ಲ—ಸಿಡಿದುಬಿದ್ದೀತು ಅಂತ ಗಟ್ಟಿಯಾಗಿ ಹಿಡಿದೀನಿ.

ಪುಟ್ಟು : ಸಿಡಿದು ಬೀಳೋ ಹಾಗಿದ್ದರೆ ಹೊರಗೆ ನಿಂತುಬಿಡಿರಿ, ನನ್ನ ಕೋಣೆಯೊಳಗೆ ಕೆಸರು ಬೇಡ.

ವೆಂಕಪ್ಪ : (ಸಿಟ್ಟಿನಿಂದ) ಕೆಸರು ! ಕೆಸರು ಬೇಕು, ಮನೆ ಆದರೂ ಕಟ್ಟಿ
ಲಿಕ್ಕೆ ಬಂದೀತು. ಆದರೆ ನಿನ್ನ ತಲೆಯೊಳಗೆ ಬರಿಯ ಕೆಸರು ತುಂಬಿದ
ಹಾಗೆ ಕಾಣುವುದು.

ಪುಟ್ಟು : (ಅಭಿಮಾನದಿಂದ) ಕೆಸರು ಅಂದರೆ ಗೊಬ್ಬರ....

ವೆಂಕಪ್ಪ : (ತಿರಸ್ಕಾರದಿಂದ) ಗೊಬ್ಬರ ಅಲ್ಲ — ಬರಿಯ ಅಬ್ಬರ ಅದು !
ಅಲ್ಲೋ, ಹೊರಗೆ 'ಮಾಮನುಸ್ಮರ ಯುಧ್ಯ ಜ' ಅನ್ನುವ ಕೃಷ್ಣನ ಹಾಗೆ
ಬಡಾಯಿ ಹೇಳಿಕೊಳ್ಳುವೆ—ಮನೆಯೊಳಗೆ ಅಂದರೆ ಉತ್ತರಕುಮಾರ
ಆಗಿರುವೆ—(ಪುಟ್ಟು ನಗಲು) ನಗುವೆ ಏನು ? ನನ್ನ ತಂದೆ ಹೀಗೆ ಮಾಡಿ
ದ್ದಾರೆ....

ಪುಟ್ಟು : (ನಡುವೆಯೆ) ಏನು ಮಾಡತಿದ್ದೆ ?

ವೆಂಕಪ್ಪ : ನನ್ನ ತಂದೆನೇ ಜೀವದಿಂದ ಇಲ್ಲ, ಈಗ ಅದನ್ನು ಹೇಳಿ
ಏನು ಉಪಯೋಗ ?

ಪುಟ್ಟು : ಅಷ್ಟು ಧೈರ್ಯ ಇದ್ದವ ನೀನು—ಆದರೂ ಜನಿವಾರ ಬೇಡುವೆ
ಯಲ್ಲ ? ಕೂತುಕೊ ಜನಿವಾರ ಇಲ್ಲದೆಯೆ ಊಟಕ್ಕೆ.

ವೆಂಕಪ್ಪ : (ದರ್ಪದಿಂದ) ನನ್ನ ಮನೆಯೊಳಗೆ ನಾನು ಕೂತುಕೊಂಡೀನಲ್ಲ ?
ನಿನ್ನ ಹಾಗೆ ತನ್ನಿಂದ ಆಗದ ತತ್ವ ಮಂದಿಯ ತಲೆಯ ಮೇಲೆ ಹೇರುವ
ವಂಚಕ ನಾನಲ್ಲ. ವಿಧವಾಪುನರ್ವಿವಾಹ ಮಾಡಲೇಬೇಕು ಅಂತ ಹಟ
ತೊಟ್ಟು ಒಂದು ಹುಡುಗಿಯ ಮನಸ್ಸಿನೊಳಗೆ ಅಶಾ ಹುಟ್ಟಿಸಿದಿ....

ಪುಟ್ಟು : (ನಡುವೆಯೆ) ವಿಧವಾಪುನರ್ವಿವಾಹ ಮಾಡಲೇಬೇಕು ಅಂದ
ಮಾತ್ರಕ್ಕೆ ನಾನೇ ಮಾಡಿ ಕೊಳ್ಳಬೇಕು ಅಂತ ಹಟ ಏನು ?
(ತಿರಸ್ಕಾರದಿಂದ) ಏನು ನಿನ್ನ ತರ್ಕ ! ನಿನ್ನ ತರ್ಕದ ಪ್ರಕಾರ ಇಂದಿನ
ಸಮಾಜಸುಧಾರಕ ಒಬ್ಬ ನಮ್ಮ ಹದಿನಾರು ಸಾವಿರ ಜಾತಿಯೊಳಗಿನ
ಪ್ರತಿಯೊಂದು ಜಾತಿಯ ಒಂದೊಂದು ಹುಡುಗೇ ನನ್ನ ಮಾಡಿಕೊಳ್ಳ
ಬೇಕಾದೀತು !

ವೆಂಕಪ್ಪ : (ಹಟದಿಂದ) ಅದೀತು ! ಅಡಿದ ಹಾಗೆ ಮಾಡದಿದ್ದರೆ ನಿನ್ನ
ಮಾತು ಕೇಳುವವರು ಯಾರು ?

ಪುಟ್ಟು : (ಎದ್ದು ನಿಂತು) ಸರಿ, 'ಬಾಂಧವರೆ, ಪ್ರೇಮವಿವಾಹವನ್ನೇ ಮಾಡ ತಕ್ಕದ್ದು. ಇವಳಲ್ಲಿ ನನ್ನ ಪ್ರೇಮವಿದೆ. ಆದ್ದರಿಂದ ಇವಳನ್ನು ಮದುವೆ ಯಾಗುವೆ'—ಒಂದು. 'ಬಾಂಧವರೆ, ಅಸ್ಪೃಶ್ಯರನ್ನು ಮುಟ್ಟಲು ಯಾವ ಅಡ್ಡಿಯೂ ಇಲ್ಲ. ಇವಳು ಅಸ್ಪೃಶ್ಯಳು. ಆದ್ದರಿಂದ ಇವಳನ್ನು ಮುಟ್ಟಿ ಮದುವೆಯಾಗುವೆ'—ಎರಡು. 'ಬಾಂಧವರೇ, ವಿಧವಾಪುನರ್ವಿವಾಹವು ಆಯೋಗ್ಯವಲ್ಲ. ಇವಳು ವಿಧವೆ. ಆದ್ದರಿಂದ ಇವಳನ್ನು ಮದುವೆಯಾಗಿ ತೋರಿಸುವೆ'—ಮೂರು. 'ಬಾಂಧವರೆ, ಹೆಣ್ಣುಹುಡುಗೆಯರಿಗೆ ಹದಿನಾಲ್ಕು ವರುಷ ಮುಗಿಯುವವರೆಗೆ ಮದುವೆ ಮಾಡಬಾರದು— ಎಂಬ ಮಾತನ್ನು—ನನ್ನ ಮದುವೆಯಾದ ಪಕ್ಷದಲ್ಲಿ, ನನಗೆ ಹೆಣ್ಣು ಮಗಳು ಹುಟ್ಟಿದ ಪಕ್ಷದಲ್ಲಿ, ಅವಳು ಹದಿನಾಲ್ಕು ವರುಷದವರೆಗೆ ಜೀವದಿಂದಿದ್ದ ಪಕ್ಷದಲ್ಲಿ ಹೇಳುವೆ'—ನಾಲ್ಕು. 'ಬಾಂಧವರೆ—'

ವೆಂಕಪ್ಪ : (ಸಿಟ್ಟಿನಿಂದದ್ದು ನಡುವೆಯ) ಸಾಕು ನಿನ್ನ 'ಬಾಂಧವರೆ!' ನನಗೆ ಈಗ ಹಸಿವೆಯಾಗಿದೆ. 'ಪಿಟ್' ಅನ್ನದೆ ಒಂದು ಜನಿವಾರ ಕೊಡು, ಊಟಮಾಡತೀನಿ. ಇಲ್ಲಾ—ತಂದ ಪತ್ರ ನಿಮ್ಮ ತಂದೆಗೆ ತೋರಿಸಿ ಬಂದ ಹಾದಿಯಿಂದ ಹೋಗತೀನಿ.

ಪುಟ್ಟು : (ಅವನನ್ನು ದಿಟ್ಟಿಸುತ್ತ) ನಾನು ಜನಿವಾರ ಹಾಕುವ ದಿಲ್ಲ ಅನ್ನೋದು ಗೊತ್ತಿಲ್ಲೇನೊ ನಿನಗೆ?

ವೆಂಕಪ್ಪ : ಹಾಕೋದಿಲ್ಲ ಅಂದರೆ? ದಿನಾಲು ಊಟಕ್ಕೆ ಹೇಗೆ ಕೂಡುವೆ?

ಪುಟ್ಟು : ಊಟದ ಸಲುವಾಗಿ ಒಂದು special (ಸ್ಪೆಶಲ್) ಇದೆ.

ವೆಂಕಪ್ಪ : (ಹಟದಿಂದ) ಅದನ್ನೇ ಕೊಟ್ಟುಬಿಡು.

ಪುಟ್ಟು : (ನಕ್ಕು) ಅಲ್ಲೋ—ಹುಜ್ಜಾ—ನಾನು ಹಾಕುವೆನೊ ಇಲ್ಲೋ ಅಂತ ಊಟಕ್ಕೆ ಕೂತಾಗೊಮ್ಮೆ ನನ್ನ ತಂದೆ ಅದನ್ನು ಇಷ್ಟು ಸೂಕ್ಷ್ಮವಾಗಿ ದಿಟ್ಟಿಸಿ ನೋಡತೀರತಾರೆ, ಅದರ ಒಂದೊಂದು ಎಳೆಯೊಳಗಿನ ಒಂದೊಂದು ನೂಲಿನ ಗುರುತು ಆಗಿಹೋಗಿದೆ ಅವರಿಗೆ. ಅದನ್ನು ನೀನು ಹಾಕಿಕೊಂಡೆ ಎಂದರೆ ಒಂದೇಟಿನೊಳಗೆ ನಿನ್ನ ಕಳ್ಳತನ ಹೊರ ಬೀಳುವುದು.

೪೪

ಸಂಧ್ಯಾ ಕಾಲ

ವೆಂಕಪ್ಪ : ಆಗಲಿ ಹಾಗಾದರೆ—(ಎಂದು ಕೋಟನ್ನು ಎತ್ತಿ ಕೊಳ್ಳಲು ಹೋಗುವನು.)

ಪುಟ್ಟು : (ಆಶ್ಚರ್ಯದಿಂದ) ಎಲ್ಲಿಗೆ ಹೊರಟೆಯೋ ?

ವೆಂಕಪ್ಪ : ಊರ ಹೊರಗಿನ ಹನುಮಾನ್ ದೇವರ ಗುಡಿಗೆ. ಅಲ್ಲಿಯ ಮೂರ್ತಿಯ ಕೊರಳೊಳಗೆ ಒಂದು ಜನಿವಾರ ಇರಬೇಕಲ್ಲ ? ನೀನು 'ಕಳ್ಳತನ' ಅಂದ ಮಾತಿಗೆ ನೆನಪಾಯಿತು.

ಪುಟ್ಟು : (ಗ್ರಾಮ ಪೋಸು ತೆರೆಯುತ್ತ) ಹೋಗು ನೀನು—ನಾನು ಇನ್ನೊಂದು ಹಾಡು ಹಚ್ಚುವೆ.

ವೆಂಕಪ್ಪ : (ಕೋಟು ಬಿಟ್ಟು ಓಡಿಬಂದು ಬಲವಾಗಿ ಅವನ ಕೈಯನ್ನು ತಡೆದು) ನನಗೆ ಗೊತ್ತಿದೆ ನಿನ್ನ ಸಂಗೀತಪ್ರೇಮ—ತಡೆಯೋ ! ನೀನು ಹಾಡು ಹಚ್ಚಿದೆ ಎಂದರೆ ಅದನ್ನ ಕೇಳಿ ನಿನ್ನ ತಂದೆಯವರು ಬರಬೇಕು. ನಾನು ಇಲ್ಲದ್ದನ್ನು ನೋಡಿ ಎಲ್ಲಿ ಹೋದೆ ಅಂತ ಕೇಳಬೇಕು, ಆಗ ನೀನು ಅವರನ್ನು ಕರೆದುಕೊಂಡು ಗುಡಿಗೆ ಬಂದು ನನ್ನ ಶ್ರಾವಣೇ-ಶ್ರಾವಣೇ ಏನು ಸುಟ್ಟಿತು !—ನನ್ನ 'ಫಾಲ್ಗುನೀ' ತೋರಿಸಬೇಕು !

ಪುಟ್ಟು : (ನಿಶ್ಚಿಂತನಂತೆ) ನಾನು ಮನೆಯೊಳಗೆ ಉತ್ತರಕುಮಾರ—ಆದರೂ ನನ್ನ ಮನೆಯೊಳಗೇ ? ಮಂದಿಯ ಮನೆಯೊಳಗೂ ಉತ್ತರಕುಮಾರ ಅನಿಸಿಕೊಳ್ಳುವ ಯೋಗ್ಯತಾ ನನಗೆಲ್ಲಿಂದ ಬರಬೇಕು ? (ಉಸುರ್ಗರೆದು ಕುರ್ಚಿಯಲ್ಲಿ ಕುಳಿತುಕೊಳ್ಳುವನು.)

ವೆಂಕಪ್ಪ : ಸಾಕ್ಷಾಡೊ ನಿನ್ನ ಉತ್ತರ—ದಕ್ಷಿಣ ! ಜನಿವಾರ ಇಲ್ಲ ಅಂತ ನಾನು ಹೆದರೋದಿಲ್ಲ—

ಪುಟ್ಟು : ಅಂದರೆ ಏನಂತ ಹೆದರುವೆ ?

ವೆಂಕಪ್ಪ : (ಹಟದಿಂದ) ಹೆದರೋದೆ ಇಲ್ಲ ನಾನು. ಇಲ್ಲಿ ಕೂಡತೀನಿ—ಹೊರಗ ಯಾರ್ಯಾರು ಹೋಗತಾರ ನೋಡತೀನಿ—ಗುರುತಿನವರು ಸಿಕ್ಕರು ಅಂದರೆ ಜನಿವಾರ ಬೇಡತೀನಿ. (ಎಂದು ಕುರ್ಚಿಯಲ್ಲಿ ಕುಳಿತುಕೊಂಡು ತನ್ನ ಬಲಬದಿಯ ಬಾಗಿಲಿನಿಂದ ಒಂದೇ ಸವನೆ ಹೊರಗೆ ನೋಡುವನು.)

ಪುಟ್ಟು : (ತಾನೂ ಕುಳಿತಲ್ಲಿಂದಲೆ ಅದೇ ಬಾಗಿಲಿನಿಂದ ಹೊರಗೆ ನೋಡುತ್ತ) ಮಧ್ಯಾಹ್ನದ ಹೊತ್ತು ಆಗತಾ ಬಂದಿತು ! ಈಗ ಯಾರು ತಿರುಗಾಡತಿರ

ಬೇಕು ಬೀದಿಯೊಳಗೆ? (ವಿಚಾರ ಮಾಡುವವನಂತೆ) ನಮ್ಮ ದೃಷ್ಟಿಯಿಂದ ಹೇಳೋದಾದರೆ ಬ್ರಾಹ್ಮಣರೆ ತಿರುಗಾಡತೀರಬೇಕು; ತಿರುಗಾಡುವವರಲ್ಲಿ 'ಇವರೆ ಬ್ರಾಹ್ಮಣರು' ಅಂತ ನಮಗೆ ತಿಳಿಯೋದು ಹೇಗೆ? ಹಂ— ಅವರು ಬರಿಮೈಲೆ ತಿರುಗಾಡಬೇಕು. (ಒಮ್ಮೆಲೆ ಸಂಶಯದಿಂದ) ಬರಿಮೈಲೆ ತಿರುಗಾಡೋದು ಹೇಗೆ? ಯಾಕೆಂದರೆ, ಮಧ್ಯಾಹ್ನದ ಹೊತ್ತು ಆಗತಾ ಬಂದಿತು! ಛೇ—ಸುತ್ತಾಡಿ ಮತ್ತೆ ಅಲ್ಲಿಗೆಯೆ ಬಂದು ನಿಲ್ಲುವದು ನನ್ನ ತರ್ಕ. (ವೆಂಕಪ್ಪನು ಈ ಮಾತುಗಳನ್ನು ತಡೆಯದೆ ಕುರ್ಚಿಯಲ್ಲಿ ಜಡಪಡಿಸಿ ಕೊನೆಗೊಮ್ಮೆ ಕುರ್ಚಿಯನ್ನು ಅಪ್ಪಳಿಸಿ ಕುಳಿತುಕೊಳ್ಳಲು) ಹಂ—ಯಾರೊ ಬಂದರು ಅಂತ— (ತಡೆದು ದಿಟ್ಟಿಸುವವನಂತೆ) ಅಹುದೋ? ಅಲ್ಲೋ? (ಒಮ್ಮೆಲೆ ಸಂತಸದಿಂದ) ಅಹುದೋ ಅಹುದು! ಬ್ರಾಹ್ಮಣರೆ ಅಹುದು! (ವೆಂಕಪ್ಪನು ಹುಬ್ಬು ಗಂಟಿನಿಂದ ತನ್ನನ್ನು ನೋಡಲು) ನನ್ನನ್ನು ಯಾಕೆ ಸಿಟ್ಟಿನಿಂದ ನೋಡುವೆ? ನೋಡು, ಅಲ್ಲಿ. ಯಾರೊ ದೋತರ ಉಟ್ಟು ಕೊಂಡು ದೊತರಾ ಹೊದ್ದು ಕೊಂಡು ಬರುತ್ತಿದ್ದಾರೆ—ಅಲ್ಲವೆ? ಯಾರೊ ನೀರು ತುಂಬುವ ಬ್ರಾಹ್ಮಣ ಕಾಣಿಸತಾನೆ. ಇರವಲ್ಲನ್ಯಾಕೆ! ಜನಿವಾರಕ್ಕೆ ಕೊಡ ಕಟ್ಟಿ ನೀರನೇನು ಜಗ್ಗುವದಿಲ್ಲವಲ್ಲ? (ವೆಂಕಪ್ಪನು ಮತ್ತೆ ತನ್ನನ್ನು ಸಿಟ್ಟಿನಿಂದ ನೋಡಲು) ಅಂದರೆ—ಅವನಿಗೆ ಜನಿವಾರ ಇರುವುದು ಗಟ್ಟಿ ಅಂತ—(ಒಮ್ಮೆಲೆ) ಏ, ಸಮೀಪ ಬಂದ; ಕೇಳೋ—ಕೇಳು—

ವೆಂಕಪ್ಪ : (ತಿರಸ್ಕಾರದಿಂದ) ಸಾಕ್ಷಾಡೋ ನಿನ್ನ ಅಸಹ್ಯ ಹರಟೇನ್ನೆ!

ಪುಟ್ಟು : (ಅಸಮಾಧಾನದಿಂದ ದನಿಯಲ್ಲಿ) ಎಲೆ —! ನಿನಗೇ ಸಹಾಯ ಮಾಡಬೇಕು ಅಂದರೆ....

ವೆಂಕಪ್ಪ : (ಮೇಲಿನಂತೆ) ಸುಟ್ಟುತು ನಿನ್ನ ಸಹಾಯ! ಕಣ್ಣು ಆದರೂ ಇವೆಯೋ ಇಲ್ಲವೋ? ನೋಡು. ಅಲ್ಲಿ ಬರುವವರು ಬ್ರಾಹ್ಮಣ? ನಾಚಿಕೆ ಬರಬೇಕು ನಿನಗೆ! ಪಾಪ! ದೋತರ ಉಟ್ಟುಕೊಂಡು ಬೀದಿಯೊಳಗೆ ನೀರು ಹೊತ್ತು ಕೊಂಡು ಹೋಗುವ ಯಾವುದೋ ಅನಾಥ ಬಡ ವಿಧವಾ ಕಾಣಿಸ್ತಾಳೆ....

ಪುಟ್ಟು : (ಅವಮಾನಿತನಾದವನಂತೆ) ವಿಧವಾ ಅದರೇನಾಯಿತು? ಬ್ರಾಹ್ಮಣ ಅಲ್ಲೇನು ಆಕೆ?

ವೆಂಕಪ್ಪ : ನಿನ್ನ ನಾಲಗೆಗೆ ತಾಳ-ಮೇಳ ಇಲ್ಲ; ಮನೆಯೊಳಗೇ ಕೂತು ಕೊಂಡು ಮಂದಿಗೆ ಮಾತನಾಡುವೆ? ಜನಿವಾರ ಹುಡುಕುವಾಗ ಯಾವುದೊ ಬಡವಿಧವಾನ ಜೇಷ್ಠಾ ಮಾಡುವೆಯಲ್ಲ ?

ಪುಟ್ಟು : ತಪ್ಪಾಯಿತು. ಸಂನ್ಯಾಸಿಗೆ ಜನಿವಾರ ಇರುವದಿಲ್ಲ ಅನ್ನುವುದನ್ನ ಮರೆತಿದ್ದೆ.

ವೆಂಕಪ್ಪ : (ತಿರಸ್ಕಾರದಿಂದ) ಥೂ! ಹೇಸಿ! (ಒಮ್ಮೆಲೆ ಯೋಜನೆ ಹೊಳೆದು) ಓಹೊ! ತಿಳಿಯಿತು ನನಗೆ! ನೀನು ಮನೆಯೊಳಗೆ ಹೇಡಿ ಹೆಂಗಸಿನ ಹಾಗೆ ಹೆದರಿ ಜನಿವಾರ ಹಾಕಿಕೊಳ್ಳುವೆ ಅಂತ ಹೆಂಗಸರು ಜನಿವಾರ ಹಾಕುತ್ತಿರಬಹುದು ಅನ್ನುವ ಕಲ್ಪನಾ ಬಂದಿತೇನು ನಿನಗೆ ?

ಪುಟ್ಟು : (ಹಂಗಿಸುತ್ತ) ಇಲ್ಲ, ಗಟ್ಟಿಗರೆ ಹಾಕಿಕೊಳ್ಳಬೇಕು ಜನಿವಾರ. ನಿನ್ನಂಥಾ ಗಟ್ಟಿಗರು! (ಹೊರಗೆ ನೋಡುತ್ತ) ಅದು ನೋಡು—ಅಲ್ಲಿ ಬೀದಿಯೊಳಗೆ ಒಂದು ಧಷ್ಟಪುಷ್ಟ ಎಮ್ಮೆಯೊ ಕೋಣವೊ ಹೊರಟಿದೆ—ಅದಕ್ಕೆ ಕೇಳು ' ಜನಿವಾರ ಇದೆ ಏನು ? ' ಅಂತ !

ವೆಂಕಪ್ಪ : (ಹೊರಗೆ ನೋಡುವಾಗ ಏನನ್ನೊ ಕಂಡು ಮುಖವು ಕ್ರಮೇಣ ಅರಳುವುದು. ಪುಟ್ಟುನ ಮಾತಿನ ಕಡೆ ಅವನ ಲಕ್ಷ್ಯವೇ ಇಲ್ಲ. ದಿಟ್ಟಿಸುತ್ತ ಕೊನೆಗೆ ಆನಂದದಿಂದ ಉಸುರ್ಗರೆದು) ಹಂ! ಇಲ್ಲಿ ಮಾತ್ರ ಏನೊ ಸಿಗುವ ಸಂಭವವಿದೆ.

ಪುಟ್ಟು : (ತನಗೆ ಕಾಣದ್ದರಿಂದ ತುಸು ಸಿಟ್ಟಿನಿಂದ) ಎಲ್ಲಿ ?

ವೆಂಕಪ್ಪ : (ತೋರಿಸುತ್ತ) ಅದು ನೋಡು. ಅಲ್ಲಿ ಪೋಸ್ಟಮನ್ ಹೊರಟಾನೆ. ಈ ಕಡೆಗೇ ಬರತಾ ಇದ್ದಾನೆ....ನಿಮ್ಮ ಪತ್ರ ಇಲ್ಲದಿದ್ದರೂ ನಿಮ್ಮ ಮನೆಯ ಮೇಲಿನಿಂದಂತೂ ಹಾಯ್ದುಹೋಗುವನಲ್ಲ ?

ಪುಟ್ಟು : (ತಿರಸ್ಕಾರದಿಂದ) ಪೋಸ್ಟಮನ್ ! ಬಂದರೂ ಮುಂದಿನ ಬಾಗಿಲಿಗೆ ಹೋಗುವವ ಅವ, ಈ ಬಾಗಿಲಿಗೆ ಬರುವುದಿಲ್ಲ.

ವೆಂಕಪ್ಪ : (ಪುಟ್ಟುನನ್ನು ದಿಟ್ಟಿಸಿ ಹಿರಿತನದಿಂದ) ಬರದಿದ್ದರೆ ಕೈಮಾಡಿ ಕರೀತೀನಿ. ಇಷ್ಟು ಕೂಡಾ ತಿಳಿಯಬಾರದೆ ನಿನಗೆ ?

ಪುಟ್ಟು : (ಅವನಿಗಿಂತಲೂ ಹಿರಿಯನೆಂಬಂತೆ) ಅವನನ್ನು ಇಲ್ಲಿ ಕರೆದು ಜನಿವಾರ ಬೇಡುವವನೆ ನೀನು ! ಸರಕಾರೀ ಸೇವಕನ ಕೆಲಸದಲ್ಲಿ ಅಡ್ಡ ಬರೋದು ಅಪರಾಧ ಇದೆ, ಅಪರಾಧ. ಗೊತ್ತಿದೆಯೋ ಇಲ್ಲವೋ ?

ವೆಂಕಪ್ಪ : (ಹರಿಹಾಯುವವನೆಂತೆ) ಅಡ್ಡ ಯಾರು ಬರತಾರೋ ? ಪೋಸ್ಟಮನ್ ಅಂದರೆ ಪಬ್ಲಿಕ್ ಸರ್ವ್ವಾಂಟ್, ಗೊತ್ತಿದೆಯೇನು ನಿನಗೆ ? ನಾನು ಅಂದರೆ ಈ ಸಂದರ್ಭದಲ್ಲಿ ಪಬ್ಲಿಕ್, ತಿಳಿಯಿತೆ ? ಅಂದಮೇಲೆ ಅವನು ನನ್ನ ಸೇವೆ ಮಾಡಬೇಕಲ್ಲ ? (ಪುಟ್ಟುನು ತಿರಸ್ಕಾರದಿಂದ 'ಹುಂ' ಎಂದು ಉಸಿರಳಿಯಲು) ನಿನಗೇನಾಯಿತು ತಿದಿ ಊದಲಿಕ್ಕೆ ?

ಪುಟ್ಟು : ನಿನ್ನ ಹುಚ್ಚುತನಕ್ಕೆ ಸೀಮಾನೇ ಇಲ್ಲ ! ಅಲ್ಲೋ—ಇಷ್ಟು ಮಾಡಿಯೂ ಅವನು ಬ್ರಾಹ್ಮಣನೆ ಇದ್ದಾನೆ ಅನ್ನುವದು ಹೇಗೆ ?

ವೆಂಕಟಪ್ಪ : ನಿನ್ನ ದಡ್ಡತನಕ್ಕೆ ಸೀಮಾನೇ ಇಲ್ಲ ! ಬ್ರಾಹ್ಮಣ ಅಲ್ಲದಿದ್ದರೂ ಪೋಸ್ಟಮನ್ ಅಹುದೋ ಅಲ್ಲೋ ? ಕೊನೆಗೆ ಏನಿಲ್ಲೆಂದರೂ ಅವನ ಕಡೆ ಒಂದು Book-post (ಬುಕ್-ಪೋಸ್ಟ್), ಒಂದು V. P. (ವಿ.ಪಿ.), ಒಂದು Parcel (ಪಾರ್ಸೆಲ್) ಏನಾದರೂ ಇರಬಹುದೋ ಇಲ್ಲೋ ? ಅದರೊಳಗೆ ಯಾವುದು ಒಂದಕ್ಕಾದರೂ ಒಂದಿಷ್ಟು ಬಿಳಿಯ ದಾರ ಕಟ್ಟಿರಬಹುದೋ ಇಲ್ಲೋ ? ಸಾಕು, ಆ ದಾರ ಸಿಕ್ಕರೆ ಸಾಕು. (ನಗುತ್ತ) ನೆಗಡಿ ಆಗಿದೆ ಅಂತ ಹೇಳಿ 'ಜಡಿದಾರ' ಇದೆ ಅಂದುಬಿಟ್ಟು ರಾಯಿತು ! (ಮತ್ತೆ ನೋಡುತ್ತ ಮುಖವರಳಿ) ಹಂ—ಇದೇ ಮನೆಯ ಕಡೆಗೆ ಬಂದ ! (ಎದ್ದು ಬಾಗಿಲಿಗೆ ಹೋಗುವಾಗ ತಿರುಗಿ ನಿಂತು ಪುಟ್ಟುನಿಗೆ) ನಾನು ಅವನನ್ನು ಮಾತನಾಡಿಸುವಾಗ ನೀನು ಏನಾದರೂ ಹುಚ್ಚುಚ್ಚು ಮಾತನಾಡದೀ ಅಂದರೆ ನೋಡು ! ನಾನೇ ಪೋಸ್ಟಮನ್ ಆಗತೀನಿ—ಈ ನನ್ನ ಕಿಸೆಯೊಳಗಿನ ಪತ್ರ ನಿನ್ನ ತಂದೆಯ ಕೈಯೊಳಗೆ ಇಟ್ಟುಬಿಡತೀನಿ.

[ಎಂದು ಎದ್ದು ಬಾಗಿಲಿಗೆ ಹೋಗಿ ಜಪ್ಪಾಳಿ ಇಕ್ಕಿ, 'ಶಶ್, ಶಶ್' ಎಂದುಸುರಿ, ಕೈಸನ್ನೆಯಿಂದ ಕರೆಯುವನು. ಪುಟ್ಟುನು ಕೈಜಲ್ಲಿ ಬಂದು ಮಂಜದ ಮೇಲೆ ಕುಳಿತುಕೊಳ್ಳುವನು. ಇಷ್ಟರಲ್ಲಿ 'ಒಳಗೆ ಬಾ, ಒಳಗೆ ಬಾ,' ಎನ್ನುತ್ತ ವೆಂಕಪ್ಪನು ನಡೆದು ಬಂದು ತನ್ನ ಕುರ್ಮಿಯಲ್ಲಿ ಕುಳಿತುಕೊಳ್ಳುವನು.

೪೮

ಸಂಧ್ಯಾಕಾಲ

ಪೋಸ್ಟಮನ್ ನು—ಯೋಗ್ಯವಾದ ವೇಷದಲ್ಲಿ—ತುಸು ಸಂಶಯಿತ ಮುದ್ರೆಯಿಂದಲೆ ಒಳಗೆ ಬಂದು ನಿಂತು ಅತ್ತಿತ್ತ ನೋಡಿ—]

ಪೋಸ್ಟಮನ್ : (ವೆಂಕಪ್ಪನಿಗೆ) ನಿಂ ಪತ್ರ ಏನಿಲ್ಲರಿ, ಸಾಹೇಬರ—

ವೆಂಕಪ್ಪ : (ದೊಡ್ಡಮನಸ್ಸಿನ ನಗೆಯೊಂದನ್ನು ನಕ್ಕು) ಪತ್ರ ! ಪತ್ರ ಯಾರಿಗೆ ಬೇಕಾಗಿದೆ ? (ಅವನನ್ನು ದಿಟ್ಟಿಸುತ್ತ ಕನಿಕರದಿಂದ) ಪಾಪ ! ಇಂಥಾ ಬಿಸಿಲಿನೊಳಗೆ ಏನು ದುಃಸ್ಥಿತಿ ಅಂತೀನಿ ನಿನ್ನದು !

ಪುಟ್ಟು : ಬುಕ್-ಪೋಸ್ಟು, ವಿ.ಪಿ., ಪಾರ್ಸಲ್ ಏನಾದರೂ ಇದೆ ಏನು ?

ವೆಂಕಪ್ಪ : (ಪುಟ್ಟುನಿಗೆ) ನನ್ನ ಕಿಸೆಯೊಳಗೆ ಒಂದು ಪತ್ರ ಇದೆ ನಿಮ್ಮ ತಂದೆಯವರದು—(ಮಲ್ಲನ ಹಲ್ಲು ಕಟಯುತ್ತ) ಕೊಡತೀನಿ ಅಂದೆ ಅದನ್ನು ! (ಪೋಸ್ಟಮನ್‌ನಿಗೆ) ಕೂತುಕೊ, ಅಣ್ಣಾ, ಕೂತುಕೊ ಏನೂ ಹೆದರ ಬೇಡ. (ಕೋಟಿನ ಕಿಸೆಯೊಳಗಿಂದ ತೆಗೆದು) ತೆಗೆದುಕೊ ಇದನ್ನು—ಒಂದಾಣೆ. (ಪೋಸ್ಟಮನ್‌ನು ಅನುಮಾನಿಸುವಂತಿರಲು) ಇಲ್ಲಿಂದ ಹೊರಗೆ ಬೀಳೋದೊಂದೇ ತಡ, ಈ ಆಣೆ ಕೊಟ್ಟು ನೀನು ಜಹ ಇಲ್ಲ ಮತ್ತೇ ನಾದರೂ ಕುಡಿದು ವಿಶ್ರಾಂತಿ ಪಡೆಯಲಿಕ್ಕೇ ಬೇಕು. (ಹಟದ ದನಿಯಲ್ಲಿ) ಇಲ್ಲದಿದ್ದರೆ ನನಗೆ ಸಮಾಧಾನ ಆಗೋ ಹಾಗೇ ಇಲ್ಲ. (ಎಂದು ಒಂದಾಣೆಯನ್ನು ಕೊಟ್ಟು) ಹಂ—ನೀನು ಮೊದಲು ಆ ಹನುಮಾನ್ ಬೀದಿಯೊಳಗೆ ಪತ್ರ ಹಂಚತಿದ್ದಿಲ್ಲ ?

ಪೋಸ್ಟಮನ್ : (ಒಮ್ಮೆಲೆ) ಛೇ-ಛೇ—ಎಂದಿಗೂ ಇಲ್ಲ, ಸಾಹೇಬರೆ.

ವೆಂಕಪ್ಪ : (ವಿಚಾರಿಸುತ್ತ) ಎಂದಿಗೂ ಇಲ್ಲ ? ಎಷ್ಟೋ ಸಲ ನೋಡಿದೆ ಹಾಗಿದೆ ನಿನ್ನ ಅಲ್ಲಿ ?

ಪೋಸ್ಟಮನ್ : (ಹೆಚ್ಚಾದ ಹಟದಿಂದ) ಆ ಬೀದಿಯೊಳಗೆ ನನ್ನ ಪಾಳಿ ಬರೋದು ಶಕ್ಯನೆ ಇಲ್ಲರಿ....ಅದೊಂದು ಕರಾರನೆ ಮಾಡಿಕೊಂಡ ಹಾಂಗ ಆಗೇತಿ ಡಿಪಾರ್ಟ್‌ಮೆಂಟೇ ಜೋಡಿ. 'ಅದೊಂದು ಬೀದೀನ್ನು ತಪ್ಪಿಸ ಬೇಕು ನನಗೆ, ಬೇಕಾದ ನಡರಾತ್ರಿವಳಗೆ ಮಸಣಕ್ಕೆ ಹೋಗಿ ಕೊಟ್ಟ ಬರತೀನಿ ಏನಾದರೂ ಬರೋಡೆ ಹಂಚೋದಿದ್ದರೆ,' ಅಂತ ನಮ್ಮ ಮಾಸ್ತರ ಸಾಹೇಬರಿಗೂ ಹೇಳಿಕೊಂಡೀನಿ....ಅಲ್ಲಿ ನಮ್ಮ ಮಾವನ ಮನೆ ಏತರಿ !

ಪುಟ್ಟು : (ನಡುವೆಯ) ಮಸಣದೊಳಗೆಯೆ ?

ಪೋಸ್ಟಮನ್ : (ಸಿಡಲಿನ ದನಿಯಲ್ಲಿ) ಮಸಣದೊಳಗಿದ್ದರೆ ನಾ ಎಲ್ಲಿ ತಕರಾರು ಮಾಡತಿದ್ದೆನರಿ ? ಹನುಮಾನ್ ಬೀದಿಯೊಳಗೈತರಿ ನಮ್ಮ ಮಾವ ಅನ್ನುವವನ ಮನೆ !

ವೆಂಕಪ್ಪ : (ನಗೆಯಿಂದ) ಮಾವನ ಮನೆಗೆ ಯಾವ ರೀತಿಯಿಂದಲೂ ಮನಿಯಾರ್ಡರ್ ಮುಟ್ಟಿಸಬಾರದು ಅಂತ ಹುಟ್ಟಿ ಏನು ?

ಪೋಸ್ಟಮನ್ : (ಮೇಲಿನಂತೆ) ಹಾಂಗಲ್ಲರಿ....ನಮ್ಮದೂ ಅವರದೂ ಬೀಗತನದ ತಂಟೆ ಆಗೇತರಿ....ಆ ಓಡೆಯೊಳಗ ಕಾಲಿಡಲಾಕಿಲ್ಲ ಅಂತ ಹುಟ್ಟು ತೊಟ್ಟೇನಿರಿ, ಸಾಹೇಬರ !

ವೆಂಕಪ್ಪ : (ವಿಚಾರಿಸುತ್ತ) ಎಲ್ಲಿಯೋ ನೋಡೀನಿ ನಿನ್ನ !

ಪುಟ್ಟು : To obstruct a public servant in the lawful pursuit of his...

ಪೋಸ್ಟಮನ್ : ಒಂದು ಅಡಿಕೇ ಹೋಳು ಐತೇ ?

ವೆಂಕಪ್ಪ : (ಲಕ್ಷ್ಯವಿಲ್ಲದವನಂತೆ ನಟಿಸಿ ಒಮ್ಮೆಲೆ ಬನೂ ಹೊಳೆದಂತೆ) ಹಂ— ಈಗ ನೆನಪಾಯಿತು, ನೋಡಿದ ಕೂಡಲೆ ನಿನ್ನ ಕರಿಯಬೇಕು ಅಂತ ಯಾಕೆ ಅನಿಸಿತು ಅಂತ ! ಅದೇ ಅಂತೀನಿ ! ಎಷ್ಟೋ ಸಲ ನೋಡತಾ ಇದ್ದೆ ನಿನ್ನ ; ನೋಡಿದಾಗೊಮ್ಮೆ ವಿಚಾರ ಬರುತ್ತಿತ್ತು. ' ಅಲ್ಲ — ಈ ಪೋಸ್ಟಮನ್ನರನ್ನ ಇಷ್ಟು ಯಾಕೆ ದುಡಿಸಿಕೊಳ್ಳತಾರೆ ? ಅವರಿಗೆ ಕೆಲಸ ಆದರೂ ಕಡಿಮೆ ಮಾಡಬೇಕು, ಸಂಬಳ ಆದರೂ ಹೆಚ್ಚು ಮಾಡಬೇಕು ? ಎರಡೂ ಇಲ್—ಅಂದರೆ ಒಂದೂ ಇಲ್ಲ....ಯಾಕೆಲ್ಲ ? ಅವರು ಬಡವರು ಅಂತ !....ಅವರೇ ಯಾಕೆ ಬಡವರು ?....ಅವರಿಗೆ ಶಿಕ್ಷಣ ಇಲ್ಲ ಅಂತ ! ಅವರಿಗೇ ಯಾಕೆ ಶಿಕ್ಷಣ ಇಲ್ಲ !....ಅವರು ಬ-ಡ-ವ-ರು ಅಂತ !'. ನಿನ್ನ ಮೊದಲು ನೋಡಿ ನನಗೆ ಈ ವಿಚಾರ ಎಂದು ಬಂದಿತೊ ಅಂದಿ ನಿಂದ ನಾನು socialist ಅಂದರೆ ಸಾಮ್ಯವಾದಿ ಅದೆ. ಹೆಚ್ಚಿನ ಸಂಬಳ ಸಿಗದೆಯೇ ನಾವು ಬಡವರಾಗಿ ಯಾಕೆ ಉಳೀತೀವಿ ? ಅದಕ್ಕೆ ನಮ್ಮ ಸಮಾಜ ಪದ್ಧತಿಯೇ ಕಾರಣ. ನಮಗೆ ಸಂಬಳ ಸಿಗೋದು ನಮ್ಮ ಜಾತಿ

ಗನುಸರಿಸಿ—ಯೋಗ್ಯತಾಕ್ಕೆ ಅನುಸರಿಸಿ ಅಲ್ಲ, ಅಷ್ಟು ದೂರ ಯಾಕೆ ?
ನಿನ್ನ ಯೋಗ್ಯತಾದ ತಕ್ಕ ನಿನಗೆ ಸಂಬಳ ಸಿಗುವುದೇನು ? ಇಲ್ಲವೇ ಇಲ್ಲ.
ಮತ್ತೆ ನಿನಗೆಯೆ ಆ ವಿಚಾರ ಬರಬಾರದು ಅಂತ ಮೊದಲೇ ಒಂದು
ರೂಪಾಯಿ ಹೆಚ್ಚಿಗೆ ಕೊಡತಾರೆ ಯಾಕೆ ? ನೀನು ಬ್ರಾಹ್ಮಣ ಅಲ್ಲ ಅಂತ!
ಪೋಸ್ಟಮನ್ : (ಆಶ್ಚರ್ಯದ ದನಿಯಲ್ಲಿ) ನಾನು ಬ್ರಾಹ್ಮಣ ಜಾತಿಯ
ವನೆ ಇದ್ದೀನಿರಿ ?

ವೆಂಕಪ್ಪ : ಅಂ—? (ಎಂದು ದಂಗುಪಡೆದಂತೆ ತೋರಿಸಿ, ನಗೆಯಿಂದ) ಕೇಳಿ
ದೆಯಾ, ಪುಟ್ಟು, ಇವರು ಬ್ರಾಹ್ಮಣರಂತೆ ! (ಪೋಸ್ಟಮನ್ನನಿಗೆ) ಅದಕ್ಕೆ
ನಿಮಗೆ ಕಡಿಮೆ ಸಂಬಳ ಇದೆ....ಜಾತಿಯಿಂದ ಸಮಾಜದಲ್ಲಿ ಎಂಥಾ
ಅನ್ಯಾಯ ಅಂತೀನಿ !

ಪುಟ್ಟು : To tamper with the loyalty of—

ಪೋಸ್ಟಮನ್ : (ಸಂಶಯದಿಂದ ಪುಟ್ಟುನನ್ನು ನೋಡುವನು.)

ವೆಂಕಪ್ಪ : (ನಕ್ಕು) ಅಲ್ಲ—ನನ್ನ ಮಾತಿಗೆ ಅವರು ಇಂಗ್ಲಿಷಿನಲ್ಲಿ ಒಪ್ಪಿ
ಕೊಂಡರು....ಅದಿರಲಿ, ಈಗ ನೀವು ಬ್ರಾಹ್ಮಣಾ ಅಂದುಕೊಳ್ಳುವಿರಿ—

ಪೋಸ್ಟಮನ್ : (ನಡುವೆಯೆ) ಅಂದುಕೊಂಡಷ್ಟಕ್ಕೇ ಅದು....ಹಗಲು—
ಹನ್ನೆರಡು ತಾಸು ಈ ಸೋಗು ಹಾಕಿಕೊಂಡು ಓಣಿ ಓಣಿ ತಿರುಗಾಡಿದರೆ
ಜಾತಿ ಮಾತಿನಾಗಾದರೂ ಉಳಿದೀತೀರಿ ? (ಮೆಲ್ಲಗೆ) ಇದ್ದ ಮಾತು ಹೇಳ
ಬೇಕೆಂದರೆ ಒಳಗೆ ಜನಿವಾರ ಕೂಡ ಹಾಕೋದಿಲ್ಲ ನಾನು !

ವೆಂಕಪ್ಪ : (ಮೂರ್ಛೆ ಹೋಗುವವನಂತೆ) ಅಂ(ಎಂದು ಬಾಯ್ಬಿಡುವನು.)

ಪೋಸ್ಟಮನ್ : (ನಗೆಯಿಂದ) ಒಂದಿಷ್ಟು ಅಡಿಕೇ ಹೋಳು ಐತೇನಿರಿ ?

ಪುಟ್ಟು : ಏನು ? ಅಡಕೊತ್ತು ಬೇಕಂದಿಯಾ ? ಯಾಕೆ ? ವಿ. ಪಿ.
ಬುಕ್‌ಪೋಸ್ಟ್, ಪಾರ್ಸಲ್ ಯಾವುದಕ್ಕಾದರೂ ಕಟ್ಟಿದ ದಾರ ಹರಿಯ
ಬೇಕಾಗಿದೆ ಏನು ?

ವೆಂಕಪ್ಪ : (ತನ್ನ ಬೆರಗಿನಲ್ಲಿಯೆ) ಇವನಿಗೂ ಜನಿವಾರ ಇಲ್ಲ ! (ಎಂದು ತಲೆ
ಹಿಡಿದುಕೊಳ್ಳುವನು.)

ಪೋಸ್ಟಮನ್ : (ಜಾರಲು ಹವಣಿಸುತ್ತ) ಸಲಾಂರಿ, ಸಾಹೇಬರ....ತಮ್ಮ
ಹೆಸರ ಹೇಳಿ ಚಹ ಕುಡೀತೀನಿರಿ (ಎಂದು ಸಲಾಂ ಕೊಟ್ಟು ಹೋಗುವನು.)

ಪುಟ್ಟು : (ತನ್ನಷ್ಟಕ್ಕೆ ಎಂಬಂತೆ) ಒಂದಾಣೆಗೆ ಎಷ್ಟು ಜನಿವಾರ ಬರು
ತ್ತಿದ್ದುವು ? (ವಿಚಾರಿಸುವನು.)

ವೆಂಕಪ್ಪ : (ಸಂತಾಪದಿಂದ) ಉರುಲು ಹಾಕಿಕೊಂಡು ಸಾಯುವಷ್ಟು !

ಪುಟ್ಟು : ಅಲ್ಲ—ಅಂಗಡಿಗೆ ಹೋಗಿ ಕೇಳಿದ್ದರೆ ಎಷ್ಟು ಅಂತ—

[ಲಗಬಗೆಯಿಂದ ಎಡದ ಬಾಗಿಲಿನಿಂದ ಬಂದು]

ಧರಪ್ಪ : ಅಂಗಡಿಗೆ ಹೋಗಿದ್ದಿನಿರಿ, ಯಣ್ಣಾ ; ಆದರೆ—(ಎಂದು ಇಬ್ಬರನ್ನೆ
ನೋಡಿ ತಡೆದು) ದೊಡ್ಡ ಅಣ್ಣಾ ಅವು ಇಲ್ಲೇನಿ ?

ಪುಟ್ಟು : ' ಅಣ್ಣಾ ಅವು ' ಯಾಕ ಬೇಕೊ ನಿನಗೆ

ಧರಪ್ಪ : ಆ ಕಣ್ಣಿಂದಕೆ ಕನಡಿ ಹಾಕಸಲಾಕ ಕೊಟ್ಟಿದ್ದರಿ....ಆ ಕನಡಿ
ಹಾಕೋವು ' ಕೂಡ ಇನ್ನಿಟ (ಇನ್ನಿಷ್ಟು) ' ಅಂತ ಹೇಳಿದರಿ—ಅಟ
ರಾಗ (ಅಪ್ಪರೊಳಗೆ) ಆ ಈಕೆ—(ಸುಧಾರಿಸಿಕೊಂಡು) ಆ ಇವರು ಬೆಟ್ಟ
ಯಾದರಿ....

ಪುಟ್ಟು : ಯಾರೊ ?

ಧರಪ್ಪ : (ಹೇಳಬಾರದೆಂದು) ನಿಂ ಗುರುತಿಲ್ಲ ಬಿಡಿರಿ ಅವರದು. ಅಣ್ಣಾ
ಅವರ ಕಡೆ ಜರೂರ ಕೆಲಸ ಐತಿ, ತಿಳಿಸಿ ಬಾ ಅಂತ ಹೇಳಿದರಿ—

ಪುಟ್ಟು : (ಹಟದಿಂದ) ಯಾರೊ ?

ಧರಪ್ಪ : (ಮರೆತವನಂತೆ) ಆ ಇವರಿ—ಆ-ಇವತ್ತೇ, ಊರಿಂದ ಬಂದಾರ
—ಎಲೆ !—ಇಟರಾಗೇ (ಇಷ್ಟರೊಳಗೆಯೆ) ಮರೀಬೇಕ ?

ವೆಂಕಪ್ಪ : (ಒಮ್ಮೆಲೆ ಎದ್ದು) ಪುಟ್ಟು—(ಧರಪ್ಪನಿದ್ದದ್ದು ಲಕ್ಷ್ಯಕ್ಕೆ ಬಂದು)
ಅಂ—ಪುಟ್ಟುರಾಯರೆ, ಹೊರಗ ಬರತೀರೇನು ಒಂದಿಷ್ಟು ? (ಕೋಟನ್ನು
ತೆಗೆದುಕೊಳ್ಳುವನು.)

ಪುಟ್ಟು : (ಚಕಿತನಾಗಿ) ಹೊರಗೆ ? ಈಗ ?

ವೆಂಕಪ್ಪ : (ಕೋಟು ಹಾಕಿಕೊಳ್ಳುತ್ತ) ನನ್ನ ತಲೆಶೂಲಿ ಅನಿವಾರ
ಆಯಿತು ! ಇಲ್ಲಿಯೆ ಸಮೀಪದಲ್ಲಿ ಯಾರನಾದರೂ ಕಂಡು ಒಂದು

ಎಳೆ ಆದರೂ ಔಷಧ ತರಲೇಬೇಕು....ಒಂದು ನಿಮಿಷ ತಡ ಆಗುವ ಹಾಗಿಲ್ಲ....ಬೇಕಾದರೆ ನೀವು ಕುಳಿತುಕೊಳ್ಳಿರಿ, ನಾನೊಬ್ಬನೆ ಹೋಗಿ ಬರುವೆ ಅಷ್ಟರೊಳಗೆ. (ಹೊರಡುವನು.)

ಪುಟ್ಟು : (ತಟ್ಟನೆ ಎದ್ದು) ಬಂದೆ—ಬಂದೆ. ಒಬ್ಬರೇ ಹೋದರೆ ನೀವು ತಿರುಗಿ ಬರಲಿಕ್ಕಿಲ್ಲ—ಅಂದರೆ ಹಾದಿ ಸಿಗಲಿಕ್ಕಿಲ್ಲ ನಿಮಗೊಬ್ಬರಿಗೆಯೇ ಅಂತ. (ಧರೆಪ್ಪನಿಗೆ) ಏ, ಇಲ್ಲಿ ಬಾ. (ಧರೆಪ್ಪನು ಸಮೀಪ ಬರಲು ಗ್ರಾಮೋಪೋಸವನ್ನು ತೆಗೆದು, ರೆಕಾರ್ಡನ್ನು ಇಟ್ಟು, ಕೀಲಿ ಕೊಟ್ಟು) ಇದು ನೋಡು—ಇದನ್ನು ಹೀಗೆ ಸರಿಸು—ಈ ಮುಳ್ಳು ಈ ದಂಡೆಯ ಮೇಲೆ ಇಟ್ಟುಬಿಡು. (ವೆಂಕಪ್ಪನು ಲಗಬಗೆಯಿಂದ ಹೊರಗೆ ಹೋಗುವನು.)

ಧರೆಪ್ಪ : ನನಗೆ ಅಣ್ಣಾ ಅವ್ರ ಕಡೆ ಜರೂರ ಕೆಲಸ ಐತಿರಿ?

ಪುಟ್ಟು : ಬರತಾರೋ ಅವರು — ಇದನ್ನಿಷ್ಟು ನೀನು ಇಟ್ಟುಬಿಡು. (ಹೋಗುವನು.)

[ಕೆಲಹೊತ್ತು ನಿಶಬ್ದತೆ]

ಧರೆಪ್ಪ : (ತಲೆ ತುರಿಸುತ್ತ ಗ್ರಾಮೋಪೋಸಿನ ಹತ್ತಿರ ಬಂದು ನೋಡುತ್ತ) ಇದನ್ನು ಸರಿಸಬೇಕೆ ? (ಸರಿಸಿ ಗಾಬರಿಯಿಂದ) ಎಲೆ ! ತಿರುಗಲಾಕದತ್ತಿ ತಲ್ಲ ಇದು ! (ಅದರ ಸುತ್ತಲು ಸುಳಿದಾಡುತ್ತ) ಏ—ಏ—(ಎಂದು ತಡೆಯಲು ಪ್ರಯತ್ನಿಸಿ ಕೊನೆಗೆ ಎರಡೂ ಕೈಗಳಿಂದ ಅದನ್ನು ಗಟ್ಟಿಯಾಗಿ ಹಿಡಿದು ತಡೆಯುವನು. ಆಮೇಲೆ ಮೆಲ್ಲಗೆ ಒಂದು ಕೈಯನ್ನು ಬಿಟ್ಟು ಎತ್ತಿ ಸಮಾಧಾನದಿಂದ) ಹಂ ! ನಿಂತೇತಿ ! (ಎಂದು ಮೆಲ್ಲಗೆ ಎರಡನೆಯ ಕೈಯನ್ನೆತ್ತಲು ಅದು ಮತ್ತೆ ತಿರುಗುವುದು. ಗಾಬರಿಯಿಂದ ಮತ್ತೆ ಎರಡೂ ಕೈಗಳಿಂದ ತಡೆಯುತ್ತ) ಎಲೆ—ಮತ್ತೆ ತಿರಗತೇತಲ್ಲ ! ಹಿಂದಿನ ಜನಮದಾಗ ಗಾಣದ ಎತ್ತ—ಗಿತ್ತ ಆಗಿತ್ತೇನೋ ಅಂತೀನಿ ! ಛೂ ! ಆ ಮುಳ್ಳು ಅದರ ಮ್ಯಾಗ ಇಡಬೇಕೆಂದರೆ ಒಂದು ಮೆಟ್ಟಿಗಿಗೇ ನಿಂದರವಲ್ಲದಲ್ಲ ಇದು ಅಂತೀನಿ ! (ಹತಾಶನಂತೆ) ಇಟ್ಟು—ಬಿಟ್ಟರಾಯಿತು. 'ಸಣ್ಣ ಅಣ್ಣಾ—ಅವರು ಹೇಳಿದರು, ಇಟ್ಟಿನಿ' ಅಂತ ಹೇಳಿದರಾತು ! (ಎಂದು ಒಂದು ಕೈಯನ್ನು ಬಿಟ್ಟು ಎತ್ತಿ ಅದೇ ಕೈಯಿಂದ ಮುಳ್ಳನ್ನು ಅದರ ಮೇಲಿಟ್ಟು ಎರಡನೆಯ ಕೈಯನ್ನೂ ಬಿಡುವನು. ಕೂಡಲೆ ಹಾಡು ಪ್ರಾರಂಭವಾಗುವುದು.)

ಅದನ್ನು ಕೇಳಿ ಮೊದಲು ಚಕಿತನಾಗಿ ಅಮೇಲೆ ಅನಂದದಿಂದ ಎಲೆಲೆಲೆ !
ಹೀಕಾಂಗ ಮಾಡಿದರ ಹಾಡತೈತೇನೆ ಇದು ! ಛಾ(ಚಹ)ದ ಅಂಗ್ನೀವಳಗ
ಹಜ್ಜೇ ಹಜ್ಜಿತ್ತಿದ್ದರು—ನನಗೂ ಒಳೇ ಗುಂಬ ಗೂಡಾರ್ತ ಅನಿಸಿತ್ತು !
ಹಂ—(ಎಂದು ದೂರ ಸರಿದು ದರ್ಪದಿಂದ ಎದೆ ಸೆಟಿಸಿ ಅದನ್ನು ನೋಡುತ್ತ
ನಿಲ್ಲುವನು.)

[ಕೂಡಲೆ ತಪೋಭಂಗದಿಂದ ಕೆರಳಿದ ಮುನಿಯಂತೆ ಘುಡಿಘುಡಿಸುತ್ತ
ಎದುರಿನ ಬಾಗಿಲಿನಿಂದ ಬಂದು—]

ಮುದುಕ : (ಅಬ್ಬರಿಸುತ್ತ) ಏ-ಏ-ಏ-ಬೇಡ ಅಂತ ಹೇಳಿದರ—ಏ
ಪುಟ್ಟಾ — (ಧರೆಪ್ಪನೊಬ್ಬನನ್ನೇ ನೋಡಿ ತಡೆದು) ಎಲ್ಲಿ ಹೋದತೊ
ಎಲ್ಲರೂ?—ಯಾರು ಹಜ್ಜಿದರೂ ಅದನ್ನು?—(ಧರೆಪ್ಪನು ಹೆದರಿಕೆಯಿಂದ
ಕಕ್ಕಾ ವಿಕೈ ಯಾಗುವನು)—ಸರಿಯೋ ದೂರ !—(ಧರೆಪ್ಪನು ಮೂಲೆಗೆ ನಿಲ್ಲಲು
ಮತ್ತಿಷ್ಟು ಕೆರಳಿ) ಏ, ಅಲ್ಲಿ ಯಾಕೆ ನಿಂತುಕೊಂಡೆ ?—ಮುಚ್ಚು ಅದನ್ನು !
(ಧರೆಪ್ಪನು ಮುಚ್ಚಲು ಯತ್ನಿಸುವನು, ಏನೂ ಗೊತ್ತಿಲ್ಲದುದರಿಂದ ಅಲ್ಲಿಂದಲೆ
ಸುತ್ತಾಡುವನು) — ಎತ್ತೊ — ಎತ್ತಿಡೊ ಅದನ್ನು ! (ಧರೆಪ್ಪನು ಇಡಿ
ಯಂತ್ರಕ್ಕೆ ಯಂತ್ರವನ್ನೇ ಎತ್ತಲು) ಅದಲ್ಲೊ, ಕೋಣ !—ಕೆಳಗಿದ್ದು
ಅದನ್ನು ! ಅದು—ಅದನ್ನು—ಅಯ್ಯೋ—ಛಾ ! (ಎಂದು ಚಡಪಡಿಸುವುದರಲ್ಲಿ
ಯಂತ್ರವು ತನ್ನಷ್ಟಕ್ಕೆ ತಾನೇ ತಡೆದಿದೆ. ಮುದುಕನೂ ಇಷ್ಟರಲ್ಲಿ ದಡೆದು
ದನಿಯನ್ನೇಳಿಯುತ್ತ) ಯಾರೊ—? ಯಾರು ಹಜ್ಜಿದರು ಅದನ್ನು ?

ಧರೆಪ್ಪ : (ಹೆದರಿದ ದನಿಯಲ್ಲಿ) ಸಣ್ಣ ಅಣ್ಣಾ ಅವು ಹೇಳಿದ್ರಿ—

ಮುದುಕ : (ನಡುವೆಯ) ಎಲ್ಲಿ ಹೋದರು ಅವರಿಬ್ಬರು ?

ಧರೆಪ್ಪ : ಆ ಯಂಕಪ್ಪನೋರನ್ನೋರಿಗೆ ಆಗಸುದ್ದೆ (ಔಷಧ) ಬೇಕಾಯಿ
ತಂತ್ರಿ—ಅವ್ರೂ ಸಣ್ಣ ಅಣ್ಣಾ ಅವ್ರೂ ಕೂಡಿ ಹೋದ್ರಿ—

ಅವ್ವ : (ಒಳಗಿನಿಂದ ಬಂದು) ಮತ್ತೇನಾಯಿತು ? (ಪುಟ್ಟು - ವೆಂಕಪ್ಪ
ಇಬ್ಬರೂ ಇಲ್ಲದ್ದನ್ನು ನೋಡಿ) ಅಯ್ಯೋ ! ಎಲ್ಲಿ ಹೋದರು ಅವರಿಬ್ಬರೂ ?

ಮುದುಕ : ಅದೇ ಕಂಠಶೋಷ ನಡೆಸಿರುವೆ ನಾನೂ ! ಮತ್ತೆ ತಾನು
ಬಂದು ' ಎಲ್ಲಿ ಹೋದರು ? ' ಅಂತ ದನಿಗೂಡಿಸತಾಳಿ ! ಬರಲಿ ಆ

ಪುಟ್ಟಾ! 'ಬೇಡ' ಅಂತ ಹೇಳಿದರೆ ಬೇಕಂತೇ ಮಂಗತನ ಮಾಡಿ ಹೋಗಿಯಾನೆ !

[ಈ ಮಾತಿನಿಂದ ಮುಂದೆ ಮುದುಕನು ಯಾರು ತನ್ನ ಕೂಡ ಮಾಡಾಡು ವರೂ ತಟ್ಟನೆ ಅವರ ಕಡೆ ಮುಖ ತಿರುಗಿಸಿ ನಿಲ್ಲುವನು. ಒಮ್ಮೆ ಧರೆಪ್ಪ ಒಮ್ಮೆ ಹೆಂಡತಿ—ಹೀಗೆ ಮುಖ ತಿರುಗಿಸುವುದರಿಂದ ಕೊನೆಗೆ ಅವನು ಸಿಟ್ಟಿಗೆಳುವ ಪ್ರಸಂಗ ಬರುವುದು.]

ಧರೆಪ್ಪ : (ಸಣ್ಣದ ಮುಖದಿಂದ) ಅವರು ಮಾಡಲಿಲ್ಲ, ಯೆಣಾ; ಅವರ ಹೊಂಟಿದ್ದರು ಕಾಣತ್ಯೆತ್ತಿರಿ, ಅಟರಾಗ ನಾ ಬಂದಿನಿ, ನನಗ ಹೇಳಿದರಿ....

ಮುದುಕ : (ಕನಲಿ) ನೀನು ಯಾಕೆ ಸಾಯಲಿಕ್ಕೆ ಬಂದೆ ಈಗ ? ನಿನಗೆ ಕೆಲಸ ಮಾಡಿಕೊಂಡು ಬರಲಿಕ್ಕೆ ಹೇಳಿದ್ದಿಲ್ಲವೆ ನಾನು ? ನಾ ಕೊಟ್ಟಿದ್ದಕ್ಕೆ ಆ ಇದನ್ನು ಹಾಕಿಸಿಕೊಂಡು ಬಂದೆಯಾ ?

ಅವ್ವ : (ಸಂಶಯದ ದನಿಯಲ್ಲಿ) ಅಕ್ಕ ಸಾಲಿಗನ ಮನೆಗೆ ಕಳುಹಿಸಿದ್ದಿರೇನು ಅವನನ್ನು ?

ಮುದುಕ : (ಹಂಗಿಸುತ್ತ) ಹುಂ ! ಕುಬೇರನ ಪದವಿ ನನಗೇ ಸಿಕ್ಕಿತು. ಮೊದಲು ಮನೆಯೊಳಗೆ ಪತ್ನೀರತ್ನಕ್ಕೆ ಆಭರಣ ಬೇಕು ಅಂತ ಅಕ್ಕ ಸಾಲಿಗನ ಮನೆಗೆ ಕಳುಹಿಸಿದ್ದೆ ಅವನನ್ನು !

ಅವ್ವ : (ತಾನು ಹಂಗಿಸುವ ದನಿಯಲ್ಲಿ) ಒಂದ ದಿವಸ ಕೈಯೊಳಗ ನಾಲ್ಕು ದುಡ್ಡ ಹೆಚ್ಚು ಇದ್ದರೆ ಮನೆಯ ಹೆಂಡತೀನ್ನು ಮರೆತು ಹೊರಗೆ ಹೋಗತಾರ ಇವರು ! ಇನ್ನು ಕುಬೇರನ ಪದವಿ ಸಿಕ್ಕಿ ರಂತೂ ಆಯಿತು—ಮನೀಯಿಂದಲೂ ಪೆನಶನ್ನೆ !

ಧರೆಪ್ಪ : (ಒಮ್ಮೆಲೆ) ಹಂ—ಈಗ ನೆನಪಿಗೆ ಬಂತು....ಅಂ—ಅಣ್ಣಾ ಅವ್ವ....

ಮುದುಕ : (ಒಮ್ಮೆಲೆ ಶಾಂತನಾದವನಂತೆ) ನಿನ್ನದೇನು ತಕರಾರು ಇದೆ ಯಪ್ಪಾ ನಾನು ಕುಬೇರ ಆದರೆ ?

ಧರೆಪ್ಪ : (ಏನು ತಿಳಿಯದೆ) ಯಾನಂದರೆ ?

ಅವ್ವ : (ತಿಳಿಹಿಸುತ್ತ) ನಿನಗ ಅಲ್ಲೊ ಅದು ! ನನಗೆ ; ಹೊಸ ವಸ್ತ್ರ ಇಡಿಸಿದರು !

ಧರಪ್ಪ : ಅಣ್ಣಾ—ಅವ್ವ....

ಮುದುಕ : (ಕನಲಿ) ಏನೊ ? ಕನ್ನಡಕಕ್ಕೆ ಕಾಜು ಹಾಕಿಸಿಕೊಂಡು ಬಂದೆಯೇನು ಅಂತ ನಾನು ಕೇಳತೀನಿ—ಒಬ್ಬರು 'ಅಕ್ಕಸಾಲಿಗ' ಅಂತಾರೆ, ಒಬ್ಬರು 'ಅಣ್ಣಾವ್ವ' ಅಂತಾರೆ ! ಧೂ ! ನಾರಾಯಣಾ ! ನರಹರೀ ! (ಎಂದು ಒಳಕ್ಕೆ ಹೊರಡುವನು.)

ಧರಪ್ಪ : (ದೈನ್ಯದ ದನಿಯಲ್ಲಿ) ಅ—ಣ್ಣಾ ಅ—ವ್ವ....

ಮುದುಕ : (ತಡೆದು ತಿರುಗಿ ನಿಂತು) ಯಾ—ಕೊ ?

ಧರಪ್ಪ : (ಕಡೆಗಟ್ಟಿನಿಂದ 'ಅವ್ವ' ನನ್ನು ನೋಡುತ್ತ) ನಿಂ ಕಡೆ ಆ ಇವ್ವು— ಆ ಯಾರೊ ಬಂದಾರ್ತಿ....

ಮುದುಕ : (ನಿರ್ಧಾರದಿಂದ) ಈಗ ನಾನು ಅಹ್ನಿ ಕಕ್ಕೆ ಕೂತೀನಿ. ಯಾರು ಬಂದರೂ ಕಾಣೋದಿಲ್ಲ ಅಂತ ಹೇಳು. ಇನ್ನು ಹೀಗೆ ಹಟ ಹಿಡಿಯದ ಹೊರತು ಈ ಮನೆಯೊಳಗೆ ಒಂದು ಕೆಲಸ ಆಗೋಹಾಗೇ ಇಲ್ಲ. ನನ್ನ ಪ್ಪಕ್ಕೆ ನಾನು ಅಹ್ನಿ ಕ ಮುಗಿಸತೀನಿ. ಅಡಿಗೆ ಆಗಲಿ ಬಿಡಲಿ !

ಅವ್ವ : ನನ್ನ ಜೋಡಿ ಮಾತಾಡಿದರ ನಾನು ಹೇಳತೀನಿ. ಅಡಿಗೆ ಯಾ—ವಾ—ಗೋ ಆಗೇದ. ಆಚಾರ್ರು ಯಾಕೆ ಬರಲಿಲ್ಲ ಅಂತ ನೋಡಲಿಕ್ಕೆ ಬಂದೆ. ಅದೇ ಹೇಳಿದೆನಲ್ಲ—ಅಡಿಗೆನೂ ಮಾಡಬೇಕು ಆಚಾರ್ರುನೂ ನೋಡಬೇಕು ಅಂತ ?

ಮುದುಕ : (ಸೋಕ್ಸಮೋಕ್ಸವಾಗಲಿ ಎನ್ನುವ ಹಟದಿಂದ ಸೆಟೆದು ನಿಂತು) ನನಗೆ ಏನ್ನಾಡಂತೀ—ಹೇಳಿಬಿಡು ಒಮ್ಮೆ.

ಅವ್ವ : ನಾನು ಎಷ್ಟರಾಕೆ ಹೇಳಲಿಕ್ಕೆ ? ಹಟ ಹಿಡಿಯದೆ ಕೆಲಸ ಆಗೋದಿಲ್ಲ ಈ ಮನೇವಳಗ ಅಂದಿರಲ್ಲ ? ನಿಮ್ಮ ಹಟಾನೇ....

ಮುದುಕ : (ಎರಡೂ ಕೈಗಳನ್ನೆತ್ತಿ ಗಟ್ಟಿಯಾಗಿ ಬಡೆದು ಮುಗಿದು) ಏ—ಮಹಾ ಮಾಯೇ, ಈ ಮನೆಯೊಳಗೆ ನಾನು ಹಟ ಹಿಡೀತೀನಿ ಅಂತ ಅರ್ಥ ಅಲ್ಲ. ಪ್ರತಿಯೊಂದು ಕೆಲಸ ಹಟಹಿಡಿದು ಸಾಧಿಸಿಕೊಳ್ಳುವೆ ನೀನು—ಅದಕ್ಕೆ ಹೇಳಿದೆ.

ಅವ್ವ : ಬಿಡಿರಿ, ಹಾಂಗಿದ್ದರೆ ನಾನು ಯಾಕೆ ಹಟ ಹಿಡಿಯಲಿ ? ಹಣ

ಮಂತಾಚಾರ್ಯ ನಾಳೆ ಆದರೂ ಬರತಾರೋ ಇಲ್ಲೋ ? ಅದಕ್ಕೆ ಈಹೊತ್ತು
ಅನಾಯಾಸ ಮನೆಗೆ ಬಂದ ಈ ಆಚಾರ್ಯಿಗೇ ಹೇಳಿಬಿಡಿರಿ ನಾಳಿನ ಅವಿಧ
ವಾನವಮಿ ಸಲುವಾಗಿ—ಅಂತ ಹೇಳಬೇಕು ಅಂತ ಮಾಡಿದ್ದೆ....ನಾ
ಆದರೂ ಯಾಕೆ ಹಟಹಿಡಿಯಲಿ ? ಬಿಟ್ಟುಬಿಡಿರಿ. ' ಸವತಿಯ ಅವಿಧ
ವಾನವಮಿ ; ಆಕೆಗೇನು ಕಾಳಜಿ ? ಅಂತ ಊರ ಹೆಂಗಸರೆಲ್ಲಾ ನನಗೆ
ಆಡಿಕೊಳ್ಳತಾರ. ಆಡಿಕೊಳ್ಳಲಿ ! ನನ್ನದೆ ಅವಿಧವಾನವಮಿ ಬರೋ
ತನಕ ಆಡಿಕೊಳ್ಳಲಿ ! ಮನೆಯವರಿಂದೇ ಆಡಿಸಿಕೊಳ್ಳಬೇಕು ಮಂದಿ
ಯವರಿಂದ ಆಡಿಸಿಕೊಳ್ಳಬಾರದು ಅಂತೇನು ಶಾಸ್ತ್ರ ಇಲ್ಲವಲ್ಲ !
(ಉಸುಗರ್ಗಿಯುವಳು.)

ಮುದುಕ : (ಹೆಂಡತಿಯನ್ನು ದಿಟ್ಟಿಸುತ್ತ) ಮುಗಿಯಿತೋ ?

ಅವ್ವ : (ಸಿಡುಕಿನಿಂದ) ಮುಗಿಯಿತು ಅನಲಿಕ್ಕೆ ನಾ ಏನು ಕತೆ ಹೇಳು
ತಿದ್ದೆನೆ ಏನು ?

ಮುದುಕ : (ಧರಪ್ಪನಿಗೆ) ನಿನ್ನದೇನು ಹೇಳೋದಿದೆ ? ಹುಂ—ಹೇಳಿ
ಬಿಡು. ಮುದುಕ ಆದೆ. ನನ್ನ ಮಾತು ಇನ್ನು ಯಾರೂ ಕೇಳೋದಿಲ್ಲ.
ಇನ್ನು ನಾನೇ ಎಲ್ಲರ ಮಾತು ಕೇಳಿಕೋತಿನಿ—ಕಿವುಡ ಆಗುವ ತನಕ !
(ಉಸುರಗರಿದು) ಅಷ್ಟರಮಟ್ಟಿಗೆ ಕುರುಡ ಅಂತು ಎಂದಿಗೂ ಆಗಿಬಿಟ್ಟೇನಿ.

ಧರಪ್ಪ : (ತನ್ನದೇ ತಪ್ಪು ಎಂಬಂತೆ) ಇಲ್ಲರಿ, ಅಣ್ಣಾ ; ತರತೀನಿರಿ....
ಕುಂತ ಮೆಟ್ಟಿಗೆ ಮ್ಯಾಗ ತಂದೇ ಬಿಡತಿದ್ದಿ ನಿರಿ ; ಅಟರಾಗ ಅವರು
ಟಾಂಗಾದಾಗ ಹೋಗತಿದ್ದರಿ....ನನ್ನ ನೋಡೋಣ ಗಬಕ್ಕನೆ ಟಾಂಗಾ
ತರುಬಿದರಿ—ನನ್ನ ಗುರುತೆ ಹಿಡಿದರಿ !—' ನಾವು ಬಂದೀವಿ ಅಂತ ನಮ್ಮ
ಯಜಮಾನೋರಿಗೆ ಹೇಳು ' ಅಂತ ಹೇಳಿದಿರಿ....

ಮುದುಕ : (ಅವನನ್ನು ದಿಟ್ಟಿಸಿ) ಹುಚ್ಚು ಹಿಡಿದಿದೆ ಏನೋ ? ಯಾರ
ಮಾತು ಹೇಳತೀಯೋ ?

ಅವ್ವ : (ಧರಪ್ಪನಿಗೆ) ಯಾರ ಮಾವನವರಿಗೆ ಹೇಳು—ಅಂದರು ?

ಧರಪ್ಪ : ಯಾರ ಮಾನೋರು ಅಲ್ಲರಿ, ಯವ್ವಾ ; ಯಜಮಾನೋರು—
ಅಂದರಿ.

ಅವ್ವ : ಯಜಮಾ....(ಒಮ್ಮೆಲೆ) 'ಯಜಮಾನರು' ಅಂತ ಅವರೆ ಅಂದ ರೇನೊ ?

ಧರಪ್ಪ : (ತಲೆತೂಗಿ) ಅವರೇ ಅಂದ್ರಿ....ಅದಕೇ ಹೇಳಿದನಲ್ರಿ ಗುರುತು ಹಿಡಿದ್....(ಒಮ್ಮೆಲೆ) ಅವರೇ ಅಂದ್ರಿ, ಯವ್ವಾ, ಅವರೆ ಅಂದಹಾಂಗ ಆಯಿತ್ತಿರಿ—ಕೇಳಿಸಿತು ಅನ್ನರಿ.

ಅವ್ವ : (ತಿರಸ್ಕಾರದಿಂದ) ಹುಂ! ಯಾರಿಂದ ಮುಚ್ಚಿ ಇಡತೀಯೋ, ಏ ಹೋಲ್ವಾ? ಗುರುತು ಹಿಡಿದರು—ಅಂತ! ಹಿಡಿಯದೆ ಏನು ಮಾಡ್ತಾರ ಹಿಡಿ—ಹಿಡಿ ದುಡ್ಡು ಹಿರಿದುಕೊಂಡು? ಮ್ಯಾಲಿಂದಮೇಲೆ ಬರಗಾಲ ಬಂಧಾಂಗ ಬಂದು ಮನೆ ತೊಳೆದುಹೋಗ್ತಾಳೆ! ಇದರ ಕುಲ ಹಾಳಾಗಲಿ! (ಎಂದು ಶಪಿಸುತ್ತ ಆರ್ಭಟಿಯಿಂದ ಒಳಗೆ ಹೋಗುವಳು.)

ಮುದುಕ : (ಹೆಂಡತಿಯು ಹೋದುದಕ್ಕೆ ಜಕಿತನಾಗಿ, ಏನೂ ತಿಳಿಯದೆ ತುಸು ಸಿಟ್ಟಿನಿಂದ) ಏನೊ ಇದು? ಯಾರು ಬಂದದ್ದು? ಏನು ಅಂದದ್ದು ?

ಧರಪ್ಪ : (ಸಮೀಪ ಬರುತ್ತ ಮೆಲ್ಲಗೆ) ಆ ಇವರಿ....

ಮುದುಕ : (ತಟ್ಟನೆ ದೂರ ಸಿಡಿದು) ಹುಂ—! ಮುಟ್ಟೀಯೋ ನನ್ನ ? ಹುಚ್ಚುಂಡೆಗಂಡ !

ಧರಪ್ಪ : (ತಲೆ ತುರಿಸುತ್ತ) ಏಟ (ಎಷ್ಟು)ಸಾರೆ ಬಂದು ಇದೇ ಮನ್ಯಾಗ ಗಿಣಿ (ಗಿಳಿ)ಹಾಗ ಹಾಡಿ ಹೋಗ್ಯಾರ! ಆಕೆ ಹೆಸರು ಧ್ಯಾಸ(ಸ್ಮರಣೆ)ದಾಗ ಬರವಲ್ಲದು! (ಮುದುಕನನ್ನು ನೋಡುತ್ತ) ಹೆಬ್ಬ ಸಂರಂಬ(ಸಮಾರಂಭ) ದಾಗ ಬರತಿರತಾಳಲ್ಲರಿ, ಅಣ್ಣಾ ಅವು ?

ಮುದುಕ : (ಕುತೂಹಲ ಹೆಚ್ಚಾಗಿ ಧರಪ್ಪನ ಹತ್ತಿರ ಬಂದು) ಯಾರೋ ? (ಮೆಲ್ಲಗೆ) ನನ್ನ ಕಡೆ....

ಧರಪ್ಪ : (ಒಮ್ಮೆಲೆ) ಹಾಂಹಾಂ! ಆಕೇನೇ ನೋಡಿರಿ !

ಮುದುಕ : ದೂರ ಸರಿಯೋ! ಮುಟ್ಟಿಗಿಟ್ಟೇ ?

ಧರಪ್ಪ : (ಲಕ್ಷ್ಯವಿಡದೆ) ನನ್ನ ನೋಡೋಣ ತಾನೇ ನನ್ನ ಗುರುತು ಹಿಡಿದಳಿ, 'ಅಣ್ಣಾ ಅವು ಪೈಕಿ ಈ ಆಸಾಮಿ' ಅಂತ!

ಮುದುಕ : (ಎಲ್ಲ ತಿಳಿದರೂ ತೋರಗೊಡಬಾರದೆಂದು) ಶುಂಭ! ಏನ್ಯಾತಾ

ಡ್ತಾನೊ ಏನೊ ! ಯಾರನಾದರೂ ಹಾದಿಯೊಳಗೆ ಹೋಗುವವರನ್ನು
ನೋಡೋದು....

ಧರೇಪ್ಪ : (ನಡುವೆಯ) ಹಾದಿಹೋಕ ಅಲ್ಲರಿ, ಅಣ್ಣಾ ; ನಿಮ್ಮ ಪೈಕೇನೆ....

ಮುದುಕ : (ನಗೆಯಿಂದ) ನಿದ್ದೆ ಮಾಡತಿದ್ದೆ ಏನು ನೀನು ಆ ಕಣ್ಣಿನ
ಕೃಷ್ಣಪ್ಪನ ಅಂಗಡಿಯೊಳಗೆ?

ಧರೇಪ್ಪ : (ನೊಂದು) ಇಲ್ಲಿ, ಅಣ್ಣಾ ; ಆ ಕಿಟ್ಟಪ್ಪನೋರು ಕೇಳಿದರು
ನನಗೆ 'ಯಾರು?' ಅಂತ ; ಅವರಿಗೆ ಸುಳು ಹತ್ತಗೊಟ್ಟಪ್ಪನರಿ
ನಾನು ! 'ಎಲ್ಲಿ ಇರತಾರೋ?' ಅಂತ ಕೇಳಿದ್ರಿ. 'ನಮಗ್ಯಾಕರಿ
ಅಂಥಾ ಮಂದಿ ಜೋಡಿ?' ಅಂದಿನಿರಿ ! (ಮುದುಕನು ಸಿಟ್ಟಿನಿಂದ ತನ್ನನ್ನು
ನೋಡಲು ನಗೆಯಿಂದ) ಹಾಂಗ ಕೇಳಿದರೆ ಟಾಂಗಾ ನಡೆಯೋದರಾಗ ನನಗೆ
ಹೇಳಿದ್ದರಿ ಅವರು 'ಅದೇತ್ನಾ(ತೋ)ಟದ ಬಂಗಲೇದಾಗ ಇರತೀವಿ'
ಅಂತ ! ಹಹ ! ಕಿಟ್ಟಪ್ಪನೋರಿಗೆ ವಾಸನೀ ಹತ್ತಗೊಡಲಿಲ್ಲ
ಬಿಡಿರಿ—ಹಹ !

ಮುದುಕ : (ಸಿಡುಕಿನ ಸೋಗಿನಿಂದ) ಹುಂ ! ಬಹಾಳ ಬುದ್ದಿವಂತ ಇದ್ದೀ
ಹೋಗು ! ಒಂದು ಕೆಲಸ ಮಾಡಿಕೊಂಡು ಬಾ ಅಂದರೆ ಮತ್ತೊಂದೇ
ನಾದರೂ ಕಟ್ಟಿಕೊಂಡು ಬರತಾನೆ !

ಧರೇಪ್ಪ : (ಹೊರಟು-ತಡೆದು) ಆ-ಇದನ್ನು-ಇವತ್ತೇ ತರಬೇಕೇನಿ ?

ಮುದುಕ : ಈಹೊತ್ತೇ ಅಂದರೆ ? ಮೊದಲೇ ಹೇಳಿದ್ದಿಲ್ಲೇನು 'ಕೂತು
ಹಾಕಿಸಿಕೊಂಡು ಬಾ' ಅಂತ ?

ಧರೇಪ್ಪ : ಅದನಲ್ಲರಿ....ಅದನ್ನು ಈಗ ತರತೀನಿ ಬಿಡಿರಿ— ಚಿವುಟ ರಗತ
ಬರೋದರಾಗ ! ಆದರೆ-ಅಂದರೆ-ಇವತ್ತ ಛಿಂ(ಸಂಜೆ) ರೊಟ್ಟಿಗೆ ಜ್ವಾ
(ಜೋ)ಳ ಇಲ್ಲಂತಿರಿ....

ಮುದುಕ : (ಬೇಜಾರದ ದನಿಯಲ್ಲಿ) ತಕ್ಕೊಂಡು ಹೋಗೋ ನಮ್ಮಲ್ಲಿ
ಯದು ಒಂದಿಷ್ಟು ! ಯಾವಾಗಲೂ ಅದು ಇಲ್ಲ, ಇದು ಇಲ್ಲ—ಅಂತ !

ಧರೇಪ್ಪ : ಇವತ್ತೇ ಕೊಡತಿದ್ಧಿನಿರಿ....ಅಂದರೆ-ಹೋದ ವಾರದ ಉದ್ದರಿ

ಉದ್ದರಿ ಕೊಡಬೇಕಾಗಿತ್ತರೆ—ಅದಕ್ಕೆ ನಿಮಗ ಇನ್ನೊಂದೆರಡು ದಿನ ಬಿಟ್ಟುಕೊಟ್ಟಿರ ನಡೀತದೇನಿ ಬಡ್ಡಿ ಅಂತ....

ಮುದುಕ : (ಮೊದಲಿನಂತೆ) ಆದಾಗ ಕೊಟ್ಟೆಯಂತೆ ಹೋಗೋ, ಪುಣ್ಯಾತ್ಮಾ! ಆಹ್ನಿಕ ಮುಗಿಸಬೇಕು ಅಂತ ನಾನು ಬಡೆದುಕೊಳ್ಳತೀನಿ —ಸುಮ್ಮಸುಮ್ಮನೆ ಸಣ್ಣ ಸಣ್ಣ ಮಾತಿಗಾಗಿ ಅಡ್ಡಿ ಮಾಡೋದು! (ಎಂದು ಗುಣುಗುಟ್ಟುತ್ತ ಒಳಗೆ ಹೋಗುವನು.)

ಧರೇಪ್ಪ : (ಅದನ್ನು ನೋಡುತ್ತ) ಖುಶೀವಳಗ ಇದ್ದರು ಅಂದರ ಅಣ್ಣಾ ಅವರು ಕುಬೇರನ ಅಣ್ಣಾ—ಅವರು! (ಎಂದು ಸಂತೋಷದಿಂದ ತಲೆ ದೂಗುತ್ತ ಎಡ ಬಾಗಿಲಿನಿಂದ ಹೋಗುವನು.)

[ಒಂದೆರಡು ನಿಮಿಷಗಳ ತರುವಾಯ ಒಳಗಿನಿಂದ ಬಂದು—]

ಮುದುಕ : ಧರ್ಯಾ—ಏ-ಧರ್ಯಾ—

ಅವ್ವ : (ಬಂದು) ಆಜಾರ್ರು ಬಂದರೇನು ?

ಮುದುಕ : ' ಧರ್ಯಾ ' ಅಂತ ನಾ ಒದರತೀನಿ—' ಆಜಾರ್ಯರು ಬಂದ ರೇನೂ 'ಂತ! ಆಜಾರ್ಯರ ಹೆಸರು ಧರ್ಯಾ ಏನು ?

ಅವ್ವ : ಅಯ್ಯಾ! ಒಂದು ಮಾತು ಕೇಳಬಾರದು, ಒಂದು ಮನೆಯೊಳಗ ತಿರುಗಾಡಬಾರದು! ಹೋಗತೀನಿ ಆಯಿತೆ? ನನಗೇನು ಗೊತ್ತು ಧರ್ಯಾ ನ ಕೊಡ ನಿಮ್ಮದು ಇಷ್ಟೊಂದು ಏಕಾಂತದ ಮಾತು ಇದೆ ಅಂತ ?

ಮುದುಕ : ಏಕಾಂತ ? (ಒಮ್ಮೆಲೆ ನಗುತ್ತ) ಹಹ! ಧರ್ಯಾ ನ ಕರೆದು ಅವನ ಕಡೆಯಿಂದೇ ನಿನ್ನ ಮುಂದೆ ಹೇಳಿಸುವವ ಇದ್ದೆ....ಯಾವನೂ ಒಬ್ಬ ದಾಸಯ್ಯ — ತಂಬೂರಿ ಕಟ್ಟಿಕೊಂಡು ಬಂದಾನೆ — ಟಾಂಗಾ ದೊಳಗೆ ಹೊರಟಾನೆ—ದೇಶಾವರೀ ಜಾತಿ—ಎಲ್ಲರದೂ ಗುರುತು ಇದೆ ಅಂತ ತೋರಿಸಬೇಕಲ್ಲ ?—ಎಲ್ಲರನೂ ಮಾತಾಡಿಸುವ ಹಾಗೆ ಈ ಶುಂಭ ನನ್ನೂ ಮಾತಾಡಿಸಿಯಾನೆ — ' ನಿಮ್ಮ ಯಜಮಾನರು ಊರೊಳಗೆ ಇದ್ದಾರೇನೂ 'ಂತ....ಅವ ಹೇಳುವವ, ನೀನು ಕೇಳುವಾಕೆ ! ಇಬ್ಬರೂ ಬೃಹಸ್ಪತಿಯ ಬೆಳಕೆ ! ಹಹ ! (ಎಂದು ನಗುತ್ತ ಒಳಗೆ ಹೋಗುವನು.)

ಅವ್ವ : (ಚಕಿತಳಾಗಿ ಅವನನ್ನು ನೋಡಿ) ಇವರಿಗೆ ಇಷ್ಟು ಉಲ್ಲಾಸ ತರೋ ದಾಸಯ್ಯ ಅದೆಂಥವನ !

[ಎಂದು ವಿಚಾರ ಮಾಡುತ್ತಿರುವಾಗ — ಹೊರಗಿನಿಂದ ಧರಪ್ಪನು ಅತ್ಯಂತ ಉಬ್ಬಿನಿಂದ ಬಂದು ಮಾತನ್ನು ಪ್ರಾರಂಭಿಸುವನು.]

ಧರಪ್ಪ : ನೆಪ್ಪಾ (ನೆನಪು)ಯಿತು ನೋಡಿರಿ....ಮಂಜಾಸಾನಿರಿ, ಅಣ್ಣಾ, ಆಕೆ—(ಎಂದು ಎದುರು ನೋಡಿ — 'ಯಪ್' ಎಂದು ಬಿಕ್ಕು ವವನಂತೆ ಬಾಯಿಯನ್ನು ಮುಚ್ಚು ಕೊಳ್ಳುವನು.)

ಅವ್ವ : (ಸಂತಾಪದಿಂದ) ಹೊಲ್ಯಾ ರಂಡೇಗಂಡ—ಯಾರು ಬೇಕಾದವರು ಇರಲಿ—ಬಂದರೆ ಕಾಲು ಮುರೀತೀನಿ ಅಂತ—(ಎನ್ನುತ್ತ ಅವನ ಕಡೆ ನಡೆಯುವಷ್ಟರಲ್ಲಿ ಅವನು ಹೊರಗೆ ಹೋಗುವನು.)

[ಇಷ್ಟರಲ್ಲಿ ಮುದುಕನು ಎದುರಿನ ಬಾಗಿಲಿನಲ್ಲಿ ಹಡಕಿಕ್ಕಿ ಮೆಲ್ಲನೆ ಅತ್ತಿತ್ತ ನೋಡುತ್ತಿರುವನು. ಹೆಂಡತಿಯು ತನ್ನನ್ನು ನೋಡಲು—]

ಮುದುಕ : (ಏನೂ ಅರಿಯುವನಂತೆ) ತಂದನೇನು ?

ಅವ್ವ : (ತನ್ನ ರಭಸದಲ್ಲಿಯೆ) ಬಂದರೆ ಕಾಲು ಮುರೀತೀನಿ ಅಂತ ಹೇಳೀನಿ.

ಮುದುಕ : (ಬೇಜಾರದ ದನಿಯಲ್ಲಿ) ನಾ ಒಂದು ಕೇಳಿದರೆ ನೀ ಒಂದು ಹೇಳಿತೀಯಲ್ಲ ? ನನ್ನ ಕನ್ನಡಕ್ಕೆ ಗಾಜು ಹಾಕಿಸಿಕೊಂಡು ಬರಲಿಕ್ಕೆ ಹೋಗಿಯಾನೆ—ಅದನ್ನ ತಂದನೇನು—ಅದೆ.

ಅವ್ವ : ಕಣ್ಣುಚ್ಚಿ ಪೂಜೆ ಮಾಡುವಾಗ ಕನ್ನಡಕ ಯಾಕ ಬೇಕೊ ? ಅಜಾರ್ನು ಬರೋದರೊಳಗೆ ಅಹ್ನಿಕ ಮುಗಿಸಿರಿ, ನಡೀರಿ ; ಏನು ಹುಡುಗಾಟಕೆಯೊ ?

ಮುದುಕ : (ಗುಣಗುಟ್ಟುತ್ತ) ಈ ಧರ್ಮಾನ ಕೆಲಸ ಹೀಂಗೇ ! ಹೇಳಿದ್ದನ್ನು ಮಾಡಿದರೆ ಅವನಿಗೆ ಧರ್ಮ ಯಾಕೆ ಅನಬೇಕು ?

ಅವ್ವ : (ಕನಲಿ) ಅಯ್ಯ—'ಧರ್ಮ—ಧರ್ಮ' ! ಅವನ ಹೆಸರಲೆ ಸಂಧ್ಯಾನ ಮಾಡತೀರೊ ಏನೈದೊ ? ಒಳಗೆ ನಡೀರಿ, ನನಗ ಹಾದಿಬಿಡಿರಿ—ಅದೆ ! (ಮುದುಕನು ಮಾತನಾಡಬೇಕೆನ್ನುವಾಗ) ನಿಮ್ಮ ನೆರಳನೊಳಗ ಕಾಲಿಡ ಬಾರದು ! (ಎಂದು ಗಾಳಿಯ ವೇಗದಿಂದ ಅವನನ್ನು ದಾಟಿ ಹೋಗುವನು.)

[ಮುದುಕನು ಮತ್ತೊಮ್ಮೆ ಹೊರಬಾಗಿಲಿನ ಕಡೆ ನೋಡಿ ಒಳಗೆ ಹೋಗುವನು.]

[ಮತ್ತೆ ಕೆಲಹೊತ್ತು ನಿಶಬ್ದತೆ.]

[ಇಷ್ಟರಲ್ಲಿ ಎಡದ ಬಾಗಿಲಿನಿಂದ ಪುಟ್ಟು ಮೆಲ್ಲಗೆ ಬಂದು, ತುದಿಗಾಲಿನಿಂದ ಎದುರಿನ ಬಾಗಿಲಿನವರೆಗೆ ನಡೆದುಹೋಗಿ, ಒಳಗೆ ಹಜಿಕೆಕ್ಕೆ ನೋಡಿ, ಲಗಬಗಿಯಿಂದ ಮತ್ತೆ ಎಡದ ಬಾಗಿಲಿಗೆ ಬಂದು, ಕೈಮಾಡಿ ಹೊರಗಿನವರನ್ನು ಕರೆಯುವನು. ಕೂಡಲೆ ವೆಂಕಪ್ಪ ಬರುವನು.]

ವೆಂಕಪ್ಪ : (ಪುಟ್ಟುನನ್ನು ತುಸು ದೂರ ಎಳೆದು ಮೆಲ್ಲಗೆ) ಅವನ ಮೈಯೊಳಗಿನ ಜನಿವಾರದ ಮೇಲೆಯೇ ಕಣ್ಣಿಡಬೇಕು—ಅಂ ?

ಪುಟ್ಟು : (ಜಂಬದ ದನಿಯಲ್ಲಿ) ನಮ್ಮ ಕಯ್ಯೊಳಗೆ ಸಿಕ್ಕಾನೆ ಈಗ—

ವೆಂಕಪ್ಪ : (ನಡುವೆಯ ಬೇಜಾರದಿಂದ) ತಿಳಿಯೋದಿಲ್ಲವೋ ನಿನಗೆ ಏನೂ ! ಈ ದಾಸಯ್ಯಗಳು ಅಂತಿಂಥವರು ಅಂತ ತಿಳಿಯಬೇಡ, ಎಂತೆಂಥ ದೆವ್ವ ಬಿಡಿಸತಾರಂತೆ ! ಒಂದುವೇಳೆ ' ನಮಗೆ ತನ್ನ ಜನಿವಾರ ಬೇಕು, ಅದಕ್ಕೆ ನಾವು ಈ ಹಂಚಿಕೆ ಹೂಡೀವಿ ' ಅನ್ನೋದರ ಸುಳುವು ಅವನಿಗೆ ಹತ್ತಿತು ಅಂತ ತಿಳಿ ; ಒಂದು ದೆವ್ವನಿಗೆ ಹೇಳಿಬಿಡತಾನೆ ' ಎಲವೊ ಭೂತವೆ, ಈ ನನ್ನ ಯಜ್ಞೋಪವೀತವನ್ನು ಅಲ್ಲಿಯವರೆಗೆ ಮಾಯ ಮಾಡು ' ಅಂತ ; ಆಮೇಲೆ—? ಏನು ಮಾಡುವದು ? ಅವನ ತಂಬೂರಿ ಕಸಿದುಕೊಂಡು ತಲೆ ಗಟ್ಟಿಸಿಕೊಳ್ಳಬೇಕೆ ?

ಪುಟ್ಟು : (ಹಿರಿತನದಿಂದ ನಕ್ಕು) ಹುಚ್ಚಾ ! ದೆವ್ವನಿಗೆ ಏನು ಹೇಳತಾನೆ ! ಜನಿವಾರ ನೋಡಿದರೆ ಹೆದರಿ ಓಡುವವು—

ವೆಂಕಪ್ಪ : (ನಡುವೆಯ ಹಟದಿಂದ) ಇದು ಸಾಕಿ ಸಾದ ಮಾಡಿದ ದೆವ್ವ ಇತ್ತಂದರೆ ? (ಒಮ್ಮೆಲೆ ಹೊರಗೆ ಸದ್ದಾದನ್ನು ಕೇಳಿ) ಶಶ್—(ಎಂದು ಎಡದ ಬಾಗಿಲಿಗೆ ಹೋಗಿ ನೋಡಿ ಬಂದು, ತಲೆದೂಗುತ್ತ) ವಾಹವ್ಯಾ, ದಾಸಯ್ಯ !—ತಂಬಾಕೆ ತಿನ್ನೋದು, ನಸ್ಯ ಖರಿಸೋದು—ಎಲ್ಲ ಸಡಗರ ಒಂದೇ ಏಟಿನೊಳಗೆ ನಡೆಯಿಸಿಬಿಟ್ಟಾನೆ ! ಇನ್ನೊಂದು ಗಳಿಗೆಯೊಳಗೆ ಗಲ್ಲಿಗೇರಿಸತಾರೋ ಏನೋ ತನ್ನ ಅನ್ನೋ ಹಾಗೆ ಹೌಸುಗಳನ್ನೆಲ್ಲಾ ಮುಗಿಸಿಕೊಂಡೇ ಒಳಗೆ ಬರತಾನೆ ನೋಡು ! ಏ—ಪುಟ್ಟು—ಇಲ್ಲಿ ನೋಡು—ಆ ದಾಸಯ್ಯನ ಸ್ವಾಗತಮಾಡಿ ಕೂಡಿಸಿದಮೇಲೆ ನಾನು ಹೋಗಿ ಆ ಮಂಚದ ಮೇಲೆ ಕೂತುಕೊಡತೀನಿ, ಒಳಗಿನಿಂದ ಯಾರು

ಬರತಾರೇನು ನೋಡತೀನಿ ; ಯಾರಾದರೂ ಬರುವ ಸದ್ದು ಆಯಿತು, ನಾನು ಕೆಮ್ಮುವೆ ; ಕೆಮ್ಮುವುದೊಂದೆ ತಡ, ನೀನು ದಾಸಯ್ಯನ ಹೊರಗೆ ನೂಕಿಬಿಡು—ಮತ್ತೆ ನೂಕುವಾಗ ತಾನಾಗಿಯೆ ಕಯ್ಯೊಳಗೆ ಸಿಕ್ಕಿ ತೊ ಏನೊ ಅನ್ನುವ ಹಾಗೆ ಜನಿವಾರ ಹಿಡಿದು ಜಗ್ಗಿಕೊಂಡುಬಿಡು— ದಾಸಯ್ಯನ ಅಲ್ಲ ಮತ್ತೆ—ಜನಿವಾರ ಅಷ್ಟೆ ಜಗ್ಗಿಕೊಂಡುಬಿಡು— ತಿಳಿಯಿತೆ ?—(ಒಮ್ಮೆಲೆ ಎಡದ ಬಾಗಿಲಿಗೆ ನಡೆದುಹೋಗಿ) ಬರಬೇಕು, ಬರಬೇಕು, ದಾಸಯ್ಯನವರೆ—

[ದಾಸಯ್ಯನು ಬರಿ ಮೈಯಿಂದ—ಧೋತರವನ್ನು ಟ್ಟುಕೊಂಡು, ತಲೆಗೆ ಜಿಂದಿಯೊಂದನ್ನು ಸುತ್ತಿಕೊಂಡು, ಕೈಯಲ್ಲಿ ತಂಬೂರಿಯನ್ನು ಹಿಡಿದು ಕೊಂಡು ಬರುವನು. ಅವನ ಮೈಯೊಳಗೆ ಬಿಳಿದಾದ, ಉದ್ದವಾದ ಯಜ್ಞೋ ಪವೀತವಿದೆ ; ಮುಖಜಯ್ಯೆಯಲ್ಲಿ ಮಾತ್ರ ಬ್ರಾಹ್ಮಣ್ಯದ ಒಂದೂ ಲಕ್ಷಣವಿಲ್ಲ.]

ವೆಂಕಪ್ಪ : ಕೂತುಕೊಳ್ಳಿರಿ, ಕೂತು ಕೊಳ್ಳಿರಿ, ದಾಸಯ್ಯನವರೆ.
(ದಾಸಯ್ಯನು ಎಡಬಾಗಿಲಿನ ಹತ್ತಿರ ತುಸು ಮುಂದೆ ಬಂದು ಕುಳಿತುಕೊಳ್ಳಲು)
ಈಗ ನಮಗೆ ನಿಮ್ಮ ಹಾಡು ಕೇಳಬೇಕಾಗಿದೆ !

ಪುಟ್ಟು : ಅದೇನು ಹೇಳುವುದು ! ಇಲ್ಲಾಂದರೆ ಸುಮ್ಮಸುಮ್ಮನೆ ಕರೀ ತಿದ್ದೆವೆ ?

[ದಾಸಯ್ಯನು ಕೆಲಹೊತ್ತು ಒಮ್ಮೆ ವೆಂಕಪ್ಪನನ್ನು, ಒಮ್ಮೆ ಪುಟ್ಟು ನನ್ನು ಅವರವರು ಮಾತನಾಡುವಾಗ ನೋಡುವನು.]

ವೆಂಕಪ್ಪ : ನಿಮ್ಮ ಹಾಡು ಕೇಳುವುದು ಅಂದರೆ ಇಂದು ಕೇಳಿ ಇನ್ನೊಂದು ಗಳಿಗೆಗೆ ಮರೆಯಬೇಕು ಅನ್ನುವ ಉದ್ದೇಶದಿಂದಲ್ಲ.

ಪುಟ್ಟು : ಮರೆಯುವದೆ ? 'ಮರೆಯಬೇಕು ಮತ್ತೆ ಕರೆಯಬೇಕು' !

ವೆಂಕಪ್ಪ : ಈಗಾಗಲೇ ಒಮ್ಮೆ ಮರೆತಿದ್ದರ ಫಲ ಉಣ್ಣಬೇಕಾಗಿದೆ—

ಪುಟ್ಟು : ಉಣ್ಣಬೇಕಾಗಿದೆ, ಆದರೆ ಊಟಕ್ಕೆ ಏಳಬೇಕೆಂದರೆ ಅಡ್ಡಿಯಾಗಿದೆ ! (ವೆಂಕಪ್ಪನು ತನ್ನನ್ನು ಸಿಟ್ಟಿನಿಂದ ನೋಡಲು) ಅಂದರೆ ಯೋಗ್ಯತಾ ಇಲ್ಲ ಅಂತ....

ವೆಂಕಪ್ಪ : (ಉಸಿರಳಿದು) ಯೋಗ್ಯತಾ ! ಎಲ್ಲಿಂದ ಬರಬೇಕು ? ಎಂದು ದಾಸರ ಹಾಡು ಹೋಯಿತೋ ಅಂದಿನಿಂದ ಎಲ್ಲಾ ಹೋಯಿತು, ಬಳೆದು ಹೋಯಿತು, ತೊಳೆದುಹೋಯಿತು.

ಪುಟ್ಟು : 'ತೊಳೆದು'—ಯಾಕೆ ? ತೊಳೆದು-ಕೊಂಡು ಹೋಯಿತು— ಅನ್ನಿರಿ. ಈಗ ಮೇಲೆ ಬರಿಯ ನೀರು ಹರಿಯುತ್ತಿದೆ.

ವೆಂಕಪ್ಪ : (ಎಳೆ ಸಿಕ್ಕಿತೆಂಬಂತೆ) ಹಾಂ-ಹಾಂ ! ಈಗ ಆ ನೀರಿನೊಳಗೆ ನಾವು ಚಡಪಡಿಸತಾ ಇದ್ದೀವಿ. ಆದರೆ ಈಸಬೇಕು....

ಪುಟ್ಟು : (ನಡುವೆಯೆ) ಈಸಲಿಕ್ಕೆ ಬರದಿದ್ದರೆ ಕಯ್ಯೊಳಗಿನ ಕುಂಬಳ ಸೊಟ್ಟೆಯ....(ವೆಂಕಪ್ಪನು ಸಿಟ್ಟಿನಿಂದ ನೋಡಲು ತಡೆಯುವನು.)

ವೆಂಕಪ್ಪ : (ಮುಂದುವರಿಸುತ್ತ) ಈಸಬೇಕು ಇದ್ದು ಜಯಿಸಬೇಕು— ಅನ್ನುವ ದಾಸರ ಆ ಕರ್ಣಾಟಕ ಸಂಸ್ಕೃತಿ ಬೇಕು, ಆ ಕನ್ನಡ ಸಾಹಿತ್ಯದ ಸಂದೇಶ ಬೇಕು.

[ಕೆಲಹೊತ್ತು ಇಬ್ಬರ ಮಾತೂ ತಡೆಯುವುದು. ಕೊನೆಗೆ ಅವರಿಬ್ಬರನ್ನೂ ತುಸು ಹೆದರಿಕೆಯಿಂದ ನೋಡುತ್ತ—]

ದಾಸಯ್ಯ : ನಾನೇನೋ ಬಡವ ದಾಸಯ್ಯ. (ಮೇಲೆ ಕೈಮಾಡಿ) ಆ ಮಹಾನುಭಾವರ ಹೆಸರಿನಿಂದಲೇ ಒಂದೆರಡು ಹಾಡು ಒದರಿಕೊಂಡು ಹೊಟ್ಟೆ ತುಂಬಿಕೊಳ್ಳತೀನಿ....ತಮ್ಮ ಅನುಗ್ರಹ ಆಗುವಹಾಗಿದ್ದರೆ ಹೇಳತೀನಿ ಬೇಕಾದರೆ ಒಂದೆರಡು ಹಾಡು.

ಪುಟ್ಟು : ಆಹಾ ! ನೀವು ಹಾಡು ಹೇಳಬೇಕು ಅನ್ನುವದನ್ನೇ ನನ್ನ ಮಿತ್ರ ತಮಗೆ ಇದುವರೆಗೆ ಹೇಳಿಕೊಂಡದ್ದು.

ದಾಸಯ್ಯ : ದಾವುದು ಹೇಳೋಣವಾಗಬೇಕು ?

ಪುಟ್ಟು : ಗಾವುದ—! ಅಂದರೆ ಬ ಹೆಳೊತ್ತು ಹಿಡಿಯುವುದೇನು ಆದನ್ನ....

ವೆಂಕಪ್ಪ : (ನಡುವೆಯೆ) ಗಾವುದ ಅಲ್ಲೋ ? (ದಾಸಯ್ಯನಿಗೆ) ನೋಡಿದಿರಿಲ್ಲೋ ? ಸಂಸ್ಕೃತ-ಕನ್ನಡ ಕೂಡ ಮರೆತುಹೋಗಿದೆ ಈಗಿನ ಜನರಿಗೆ.

೬೪

ಸಂಧ್ಯಾ ಕಾಲ

(ಕೈಮಗಿದು) ದಾವುದು ಹೇಳೋಣವಾಗುವುದೋ ತಾವುದು ಕೇಳೋಣವಾಗುವುದು. ಬೇಕಾವುದನ್ನು ಹೇಳೋಣವಾಗಲಿ.

ದಾಸಯ್ಯ : (ಸಪ್ರತಯ ದನಿಯಲ್ಲಿ) ಸಂಗೀತದ ಮಟ್ಟಿಗೆ....

ಪುಟ್ಟು : (ನಡುವೆಯ) ನಾವು ಅಷ್ಟರಮಟ್ಟಿಗೆ....ಇಲ್ಲಾ ಅಂದರೆ, ಲಾವಣಿ ಧಾಟಿಯ ಹಾಡು ಯಾವುದಾದರೂ—ಅಂದರೆ ದಾವುದಾದರೂ ಇದೆ ಏನು.

ದಾಸಯ್ಯ : ಬೇಕಾದಷ್ಟು ಇವೆ.... ಆ ಮಹಾನುಭಾವರ ಕೃತಿಗಳಲ್ಲಿ ಇಂತಹದು ಇಲ್ಲ ಅಂತ ಇಲ್ಲ....ಸಂಸಾರವನ್ನು ನೀಗಿದವರು ಅವರು; ಷಡ್ರಿಪುಗಳನ್ನು ಜಯಿಸಿದವರು; 'ಮನವೆಂಬ ಮರ್ಕಟವ' ಮುಷ್ಟಿಯಲ್ಲಿ ಬಿಗಿದಿಟ್ಟವರು.

ಪುಟ್ಟು : (ನಡುವೆಯ) ಅಂದರೂ ಇಷ್ಟು ಹಾಡುಗಳನ್ನು ಬರೆದರಲ್ಲ ! (ವೆಂಕಪ್ಪನು ನೋಡಲು) ಅದಕ್ಕೇ ಅವರು ಮಹಾನುಭಾವರು ಅನ್ನೋದು.

ವೆಂಕಪ್ಪ : ಅದಕ್ಕಿಂತಲೇ ಅವರ ತತ್ತ್ವಗಳನ್ನು ತಿಳಿದುಕೊಳ್ಳಬೇಕೆಂಬ ಹಟ ನಮಗೆ. (ದಾಸಯ್ಯನಿಗೆ) ದಾವುದರಲ್ಲಿ ಅವರ ತತ್ತ್ವ ಅಡಕವಾಗಿದೆ ಅದಾವುದನ್ನು ಹಾಡೋಣವಾಗಲಿ.

ದಾಸಯ್ಯ : ಮಧ್ಯಾಹ್ನದ ಹೊತ್ತು ಏರುತಾ ಬಂದಿತು. ತಮ್ಮ ಅನುಗ್ರಹ ಏನಾದರೂ ಆದರೆ....

ಪುಟ್ಟು : (ತನ್ನಷ್ಟಕ್ಕೆ ಎಂಬಂತೆ) ಅನ್ನಗ್ರಹದ ಹೊತ್ತಾಗಿದೆ—ಅದೇನು ಸುಳ್ಳಲ್ಲ—

ದಾಸಯ್ಯ : ಏನೋ ಕಾಸೆರಡು ಕಾಸು ದಾನ ಮಾಡುವ ಇಚ್ಛೆ ಇದ್ದರೆ.... ಮನೆಯೊಳಗೆ ಮಕ್ಕಳ ಉಪನಯನ ಮಾಡಬೇಕಾಗಿದೆ.

ವೆಂಕಪ್ಪ : ಅದಕ್ಕೇ ಒಂದು ಹಾಡು ಹೇಳಿರಿ ಅನ್ನೋದು.

ಪುಟ್ಟು : ಲಾವಣಿ ಧಾಟಿಯದು.

ದಾಸಯ್ಯ : (ಅಸಮಾಧಾನದಿಂದ) ಆ ಗ ಬ ಹು ದು. 'ಗುರುವಿನ ಗುಲಾಮ....'

ವೆಂಕಪ್ಪ : (ಒಮ್ಮೆಲೆ ಅವನ ಬಾಯಿಯ ಮೇಲೆ ಕೈಯನ್ನಿಟ್ಟು) ಇಲ್ಲಿ ಎಲ್ಲರೂ ಗುರುವಿನ ಗುಲಾಮರೆ ಇದ್ದೀವಿ. ಒಳಗೆ ಕೂತಾರೆ ಗುರುಗಳು, ನಿಮ್ಮ ದನಿ ಕೇಳಿಸಿತು ಅಂದರೆ—ಆಯಿತು—ಯಾರಿಗೂ ಅನುಗ್ರಹ ಆಗುವಹಾಗಿಲ್ಲ. ಒಂದಿಷ್ಟು ಹಗುರಾಗಿ ಮೆತ್ತಗಾಗಿ ಹೇಳೋಣವಾಗಬೇಕು. ನೀವೇನೂ ಜಗತ್ತಿಗೆಯೆ ತತ್ತ್ವೋಪದೇಶ ಮಾಡಬೇಕು ಅನ್ನುವ ಸದಿಚ್ಛೆಯಿಂದ ಅಷ್ಟು ಗಟ್ಟಿಯಾಗಿ ಹೇಳತಾ ಇದ್ದೀರಿ; ಆದರೂ—ಮಧ್ಯಾಹ್ನದ ಹೊತ್ತು—ಒಂದಿಷ್ಟು....

ದಾಸಯ್ಯ : ತಮ್ಮ ಅನುಗ್ರಹ ಹೇಗಾಗುವುದೋ ಹಾಗೆ—

[ವೆಂಕಪ್ಪನು ತಲೆದೂಗಿ ಪುಟ್ಟುವಿಗೆ ಸನ್ನೆಯಿಂದ ತಿಳುಹಿಸಿ ನಡೆದು ಮಂಜದ ಮೇಲೆ ಕುಳಿತುಕೊಳ್ಳುವನು.]

ದಾಸಯ್ಯ : (ಮೆಲುದನಿಯಲ್ಲಿ ಕೆಳಗಿನ ನುಡಿಯನ್ನು ಹೇಳುವನು. ವೆಂಕಪ್ಪನು ಆಗಾಗ ಎದುರಿನ ಬಾಗಿಲಿನೊಳಗೆ ನೋಡುತ್ತ ತಲೆದೂಗುತ್ತಿರುವನು. ಪುಟ್ಟು ಮೇಲಿಂದಮೇಲೆ ವೆಂಕಪ್ಪನನ್ನು ನೋಡುತ್ತ ತಲೆದೂಗುವನು.)

'ಗುರುವಿನ ಗುಲಾಮನಾಗೋತನಕ ದೊರೆಯದಣ್ಣ ಮುಕುತಿ ಪರಿಪರಿ ಅನೇಕ ಶಾಸ್ತ್ರವ ಓದಿ ವ್ಯರ್ಥವಾಯಿತೋ ಭಕುತಿ || ಪ || ಕೊರಳೊಳು ದಾರ ಧರಿಸಿದರಲ್ಲ'

[ವೆಂಕಪ್ಪನು ಚಕಿತನಾಗಿ ಬಾಯ್ತೆರೆದು ನೋಡುವಾಗ ಅವನು ಕೆಮ್ಮುವನೆಂದು ಪುಟ್ಟು ತೋಳು ಏರಿಸುತ್ತ ಸಜ್ಜಾಗಲು ದಾಸಯ್ಯನು ಚಕಿತನಾಗಿ ತಡೆಯುವನು.]

ವೆಂಕಪ್ಪ : (ಬಾಯ್ತೆರೆಯುತ್ತ) ಆಹಾ! ಆಹಾ! ಆನಂದ!

ಪುಟ್ಟು : (ತೋಳುಗಳನ್ನೇರಿಸುತ್ತ) ನನಗಂತೂ ರೋಮಾಂಜವೇಳುವದು. (ಎಂದು ಎರಡೂ ರಟ್ಟಿಗಳನ್ನೂ ಬಲವಾಗಿ ತಿಕ್ಕಿ ಕೊಳ್ಳುವನು.)

ದಾಸಯ್ಯ : (ಅಷ್ಟಕ್ಕೆ ಸಮಾಧಾನಹೊಂದಿ ಮುಂದುವರಿಸುವನು.)

‘ ಕೊರಳೊಳು ದಾರ ಧರಿಸಿದರಲ್ಲ
 ಬೆರಳೊಳು ಜಪಮಂತ್ರ ಎಣಿಸಿದರಲ್ಲ
 ಮರುಳನಾಗಿ ಶರೀರಕ್ಕೆ ಬೂದಿ
 ಒರಿಸಿಕೊಂಡು ತಾನು ತಿರುಗಿದರಲ್ಲ || ಗುರುವಿನ ಗುಲಾಮ ’ ||೧||

ವೆಂಕಪ್ಪ : (ದಾಸಯ್ಯನು ತಡೆಯಲು) ಕೇಳಿದೆಯಾ, ಪುಟ್ಟಯ್ಯ? ‘ ಕೊರ-
 ರ-ಳೊ-ಳು-ದಾ-ರ ’! ಅಹಾ! ಎಂತಹ ಮಾರ್ಮಿಕವಾದ ಶಬ್ದ
 ಯೋಜನೆ! ಕೊರಳೊಳು ಉದಾರ. ಮಾತಿನೊಳಗೂ ಉದಾರ
 ಇರಬೇಕು ಅಂತ....

ದಾಸಯ್ಯ : ಅಲ್ಲ, ಮಹಾಸ್ವಾಮೀ—‘ ಕೊರಳೊಳು ದಾರ ’ ಅಂತ
 ಯಜ್ಞೋಪವೀತಕ್ಕಾಗಿ ಅವರು ಹೇಳುವದು.

ವೆಂಕಪ್ಪ : (ಆಶ್ಚರ್ಯ ತೋರಿಸಿ) ಯಜ್ಞೋಪವೀತಕ್ಕಾಗಿ? ಅಂದರೆ—
 ನೀವು ಹಾಕಿಕೊಂಡಿರುವಿರಿ ಆ ಜನಿವಾರ? ಅದನ್ನು ‘ ಧರಿಸಿದರಲ್ಲ ’
 ಹಾಕಿಕೊಳ್ಳಬಾರದು ಅಂತ ಹೇಳತಾರೋ ಏನೋ ಮತ್ತೆ ?

ದಾಸಯ್ಯ : ಹಾಗಲ್ಲ. ಅಧ್ಯಯನ-ಅಧ್ಯಾಪನ-ಯಜನ-ಯಾಜನ-
 ದಾನ-ಪ್ರತಿಗ್ರಹ ಮೊದಲಾಗಿ ಬ್ರಾಹ್ಮಣ್ಯ ‘ ಸರ್ವಸ್ಯ ಜಾಹಂ ಹೃದಿ
 ಸಂನಿವಿಷ್ಟಃ ’ ಎನ್ನೋಹಾಗೆ ಒಳಗೆ ಇರತಕ್ಕದ್ದೆ ವಿನಹ ಹೊರಗೆ ಅಲ್ಲ
 ಅಂತ....

ಪುಟ್ಟಯ್ಯ : (ವೆಂಕಪ್ಪನಿಗೆ) ತಿಳಿಯಿತೇನು? ಒಳಗೆ ಆ ಬ್ರಾಹ್ಮಣ್ಯ ಇದ್ದಿದ್ದಿಲ್ಲ
 ಅಂದರೆ ಹೊರಗೆ ಈ ಯಜ್ಞೋಪವೀತ ಇರಬೇಕು ಅಂತ....

ದಾಸಯ್ಯ : (ಒಮ್ಮೆಲೆ) ಹಾಗಲ್ಲ, ಹಾಗಲ್ಲ, ಸ್ವಾಮೀ. ಒಳಗೆ ಇರೋದು
 ಮುಖ್ಯ—ಹೊರಗಿನ ಈ ಚಿಹ್ನೆ ಇದ್ದರೂ ಅಷ್ಟೆ, ಬಿಟ್ಟರೂ ಅಷ್ಟೆ ಅಂತ.

ವೆಂಕಪ್ಪ : (ತಿಳಿದುಕೊಂಡವನಂತೆ) ಹೀಗೋ? ಅಂದರೆ—ತಮ್ಮಂಥವರಿಗೆ
 ಮೈಮೇಲೆ ಜನಿವಾರ ಇದ್ದರೂ ಅಷ್ಟೆ, ಬಿಟ್ಟರೂ ಅಷ್ಟೆ ಅಂತ.

ದಾಸಯ್ಯ : (ಸ್ತುತಿಯಿಂದ ಉಬ್ಬಿದರೂ ಅದನ್ನು ತೋರಿಸಬಾರದೆಂದು)
 ನಾನೇನು, ಸ್ವಾಮೀ? ನಾನು ಎಷ್ಟರವ? ‘ ಅನಂತ ಅಪರಾಧ ಎನ್ನಲ್ಲಿ
 ಇರಲಾಗಿ—’

ವೆಂಕಪ್ಪ : (ಆದರಭಾವವನ್ನು ಸೂಚಿಸುತ್ತ) ಛಿ-ಛಿ—ಅದು ಹೇಗಾದೀತು? ತಮ್ಮಂಥವರ ದರ್ಶನದಿಂದ ನಮ್ಮ ಎಲ್ಲ ಸಂಕಟಗಳೂ, ಅದೇಕೆ? ಅದಾವ ಸಂಕಟಗಳೂ ಹಾರಿಹೋದುವು ಎನ್ನಬಹುದು. ಸಾಕು, ದಾಸಯ್ಯನವರೆ, ಹೆಚ್ಚಿಗೆ ತಮಗೆ ಆದರೂ ಯಾಕೆ? ಈಗ ಹೇಳಿದ ಅದೊಂದೇ ನುಡಿಯನ್ನು ಇನ್ನೊಮ್ಮೆ ಹೇಳಿಬಿಡಿರಿ—ಸಾಕು. ಪ್ರಪಂಚದ ಎಲ್ಲಾ ತೊಡಕುಗಳನ್ನು ಬಿಡಿಸುವ ಗುಟ್ಟು, ಅದರಲ್ಲಿದೆ ಎನಬಹುದು.

ದಾಸಯ್ಯ : (ನಿರುಪಾಯವೆಂದು) 'ಗುರುವಿನ ಗುಲಾಮನಾಗೋತನಕ—'

[ಎಂದು ಮರೆತು ಗಟ್ಟಿಯಾಗಿಯೇ ಪ್ರಾರಂಭಿಸುವನು. ಅರೆನಿಮಿಷ ದಲ್ಲಿ ವೆಂಕಪ್ಪನು ಹೃದಯವನ್ನೇ ಕಾರುವಂತೆ ಕೆಮ್ಮುವನು. ದಾಸಯ್ಯನು 'ಏನಿದು?' ಎಂದು ಎದ್ದು ನಿಲ್ಲುವದೊಂದೇ ತಡ ಪುಟ್ಟು ಅವನನ್ನು ಹೊರ ನೂಕಲು ಯತ್ನಿಸುವನು; ಆಗ ತನ್ನ ಕೈಯನ್ನು ಅವನ ಜನಿವಾರ ತೊಡಕಾಗಿ ಸಿಕ್ಕಿ ಸಿಕ್ಕೊಳ್ಳುವನು. ದಾಸಯ್ಯ 'ಬಿಡಿ, ಸ್ವಾಮಿ; ಬಿಡಿ, ಸ್ವಾಮಿ' ಎನ್ನು ವಾಗ ಪುಟ್ಟು ಅವನನ್ನು ಬಾಗಿಲ ಹೊರಕ್ಕೆ ಅಟ್ಟಿ ಕೈಯಲ್ಲಿ ಜನಿವಾರವನ್ನು ಮುಚ್ಚಿಕೊಳ್ಳುವನು. ಇಷ್ಟರಲ್ಲಿ ಎದುರಿನ ಬಾಗಿಲಿಂದ ಮುದುಕನು ಆರ್ಭಟ ಸುತ್ತ ಬರುವನು.]

ಮುದುಕ : ಏನು—ಏನು—ಏನಿದು ಗಲಾಟೆ? (ಎಂದು ಪುಟ್ಟುನನ್ನು ಗದ್ದರಿ ಸುವನು. ವೆಂಕಪ್ಪನು ಅಷ್ಟರಲ್ಲಿ ಕೆಮ್ಮುವುದನ್ನು ತಡೆದದ್ದರಿಂದ ಅವನು ಅಲ್ಲಿ ಕೂತದ್ದು ಮುದುಕನ ಲಕ್ಷ್ಯಕ್ಕೆ ಬಂದಿಲ್ಲ.)

ಪುಟ್ಟು : (ಸಿಡುಕಿನ ದನಿಯಲ್ಲಿ) ಯಾವನೂ ದಾಸ ಅಂತೆ! ಮಧ್ಯಾಹ್ನ ದೊಳಗೆ ಕಿರಜಲಿಕ್ಕೆ ಪ್ರಾರಂಭ ಮಾಡಿದ....

ಮುದುಕ : ದಾಸ? ಯಾರು?

ದಾಸಯ್ಯ : (ಬಂದು) ನಾನೇ—ಸ್ವಾಮಿ....ತಾವಾಗಿಯೇ ನನ್ನನ್ನು ಕರೆದುಕೊಂಡು ಬಂದು—ಈಗ ನೂಕಿಬಿಡತಾರ! ಬಡವ ಅಂತ— ಬೇಕಾದ್ಯಾಡಿದರೆ? ನೂಕುವಾಗ ನನ್ನ ಯಜ್ಞೋಪವೀತ ಹರಿದು ಬಿದ್ದಿತು. (ಅತ್ತಿತ್ತ ನೋಡುತ್ತ ಪುಟ್ಟು ಮುಖ್ಯಯನ್ನು ಮುಚ್ಚುವುದನ್ನು ಕಂಡು) ಅದೋ—ನಿಮ್ಮ ಕೈಯಲ್ಲಿದೆ!

ಮುದುಕ : (ಮಗನಿಗೆ) ಏನೋ ಏದು ? ಕೊಟ್ಟು ಬಿಡು ಅದನ್ನು !
(ಪುಟ್ಟು ನಿರುಪಾಯನಾಗಿ ಕೊಡುವನು.) ಮಧ್ಯಾಹ್ನದ ಹೊತ್ತಿನೊಳಗೆ....

ದಾಸಯ್ಯ : (ನಡುವೆಯ) ತಾವಾಗಿಯೇ ಕರೆದುಕೊಂಡು ಬಂದರು—

[ಎಂದು ವೆಂಕಪ್ಪನನ್ನು ನೋಡುವಾಗ ವೆಂಕಪ್ಪನು ಮೆಲ್ಲಗೆ ಎದ್ದು ಹೆಲ್ಲು ಕಚ್ಚಿ, ಮುಟ್ಟಿ ಮುಚ್ಚಿ ಆ ದಾಸಯ್ಯನನ್ನು ಹೆದರಿಸುತ್ತಿರುವನು. ಇಷ್ಟರಲ್ಲಿ ದಾಸಯ್ಯನ ದೃಷ್ಟಿಪಥವನ್ನು ಸುಸರಿಸಿ ಒಮ್ಮೆಲೆ ಮುದುಕನೂ ವೆಂಕಪ್ಪನನ್ನು ನೋಡುವನು. ಕೂಡಲೆ ವೆಂಕಪ್ಪನು ಅದೇ ಸ್ಥಿತಿಯಲ್ಲಿ 'ಹು-ಹು-ಹು' ಎಂದು ನಡುಗಲು ಪ್ರಾರಂಭಿಸುವನು. ಮುದುಕನಿಗೆ ಏನೂ ತಿಳಿಯುವುದಿಲ್ಲ. ಪುಟ್ಟು ಒಮ್ಮೆಲೆ ಓಡಿಬಂದು ವೆಂಕಪ್ಪನನ್ನು ಹಿಡಿಯುತ್ತ—]

ಪುಟ್ಟು : (ಗಾಬರಿಯನ್ನು ತೋರಿಸುತ್ತ) ಆಚಾರ್ಯರ—ಆಚಾರ್ಯರ—
ಏನಾಯಿತು ? (ಎನ್ನುತ್ತ ಅವನನ್ನು ಮಂಚದ ಮೇಲೆ ಕೂಡಿಸುವನು.)

ವೆಂಕಪ್ಪ : (ಮತ್ತಗಿನ ದನಿಯಲ್ಲಿ) ನನಗೆ—(ತೇಕುತ್ತ) ನನಗೆ—ಜಳಿ
ಜ್ವರ—ಬರುವ ಲಕ್ಷಣವಿದೆ. (ಎಂದು ಒಮ್ಮೆಲೆ 'ತಲೆ-ಗಾಲು' ಹೊಡೆದು
ಕೊಂಡು ಮಲಗುವನು.)

[ತೆರೆ]

‘ ಸಾಯಂ ’ ಎಂಬ ಮೂರನೆಯ ಅಂಕ

[ಮೊದಲನೆಯ ಅಂಕದಲ್ಲಿ ತೋರಿಸಿದ ಕೋಣೆ. ಎಲ್ಲವೂ ಆಗ ತೋರಿಸಿದಂತೆಯೇ ; ಮೇಜಿನ ಮೇಲೆದ್ದ ಗಡಿಯಾರವು ಮಾತ್ರ ಈಗ ಇಲ್ಲ. ಸಮಯ ಸಾಯಂಕಾಲ ಆರು ಗಂಟೆಯ ಸುಮಾರು. ಕೋಣೆಯಲ್ಲಿ ಯಾರೂ ಇಲ್ಲ ಎನ್ನುವಷ್ಟರಲ್ಲಿ ಒಳಗಿನಿಂದ (ಎಂದರೆ ಪ್ರೇಕ್ಷಕರ ಬಲಬದಿಯ ಬಾಗಿಲಿನಿಂದ) ಮುದುಕನು ಬರುವನು. ಮೈತುಂಬ ಜೊಕ್ಕಟವಾದ ಕೋಟು, ತಲೆಗೆ ತೀಡಿ ಸುತ್ತಿಕೊಂಡ ರುಮಾಲು, ಕೈಯಲ್ಲಿ ಬಡಿಗೆ, ಮೈಮೇಲೆ ಅಂಗೈಯುಗಲ ಮಡಿಕೆ ಹಾಕಿದ ಜರದಂತೆ ಕಾಣುವ ಅಂಜನ ದೋತರ ; ಉಡುಪಿನಷ್ಟೆ ಓರಣವಾಗಿಡುವ ಹೆಜ್ಜೆಗಳಿಂದ (ಪ್ರೇಕ್ಷಕರ ಎಡಬದಿಯ ಬಾಗಿಲಿನಿಂದ) ಹೊರಗೆ ಹೊರಟಿದ್ದಾನೆ. ಅಷ್ಟರಲ್ಲಿ ಒಳಗಿನಿಂದ ಬಂದು—]

ಅವ್ವ : ಸಂಧ್ಯಾನದ ತಯಾರಿ ಮಾಡಿಟ್ಟೀನಿ. (ಮುದುಕನು ನಿಂತಲ್ಲಿಯೆ ತಡೆಯುವನು. ತಿರುಗಿ ನೋಡುವುದೂ ಇಲ್ಲ, ಮಾತನಾಡುವುದೂ ಇಲ್ಲ ; ಅದಕ್ಕಾಗಿ ತುಸು ಗಟ್ಟಿಯಾಗಿ) ಸಂಧ್ಯಾನದ ತಯಾರಿ ಮಾಡಿ ಇಟ್ಟೀನಿ— ಅಂದೆ.

ಮುದುಕ : (ನಿಂತಲ್ಲಿಯೆ ಮುಖವನ್ನು ತಿರುಗಿಸಿ ನೋಡುತ್ತ) ಸಂಧ್ಯಾವಂದನದ ತಯಾರಿಯೊಳಗೆ ಇರುವೆನೆ ನಾನು ? ಹೊರಗೆ ಹೊರಟೀನಿ ; ಕಾಣಿಸೋದಿಲ್ಲವೆ ?

ಅವ್ವ : ನನಗೇನು ಗೊತ್ತು ನೀವು ಎಂದಿಲ್ಲದ ಇಂದು ಹೊರಗೆ ಹೋಗಿ ತೀರಿ ಅಂತ ? ದಿನದ ಹಾಂಗ ನಾನು ಎಲ್ಲಾ ತಯಾರಿ ಮಾಡಿಟ್ಟಿ, ಹೇಳಲಿಕ್ಕೆ ಅಂತ ಬಂದೀನಿ.

ಮುದುಕ : (ವೈರಾಗ್ಯದ ದನಿಯಲ್ಲಿ) ನೀವು ಮಾಡೋದೂ ಬೇಡ ; ಹೇಳೋದೂ ಬೇಡ. ಈ ಮನೆ, ಈ ಸಂಸಾರ ಸಾಕಾಗಿಹೋಯಿತು ನನಗೆ.

ಅವ್ವ : (ಅಶ್ಚರ್ಯ ತೋರಿಸಿ) ‘ ಈ ಮನೆ, ಈ ಸಂಸಾರ ಸಾಕಾಗಿ ಹೋಗೇದ ’—ಅಂದರೆ ? ಇನ್ನು ಮುಖ್ಯನೊಳಗೆ ಹೊಸ ಮನೆ, ಹೊಸ ಸಂಸಾರ ಹೂಡೋದದನೊ ಏನು ನಿಮ್ಮ ವಿಚಾರ ?

ಮುದುಕ : (ದುಬ್ಬುಗಂಟಕ್ಕೆ) ಹೊಸ ಸಂಸಾರ ಹೂಡೋದಿದೆ ಅಂತ ಯಾರು ಹೇಳಿದರು ?

ಅವ್ವ : ಅಂದರ ದಿನಧಾಂಗ ಸಂಧ್ಯಾನ ಮಾಡೋದು ಬಿಟ್ಟು ಮದಿ(ವೆ) ಮಗನ ಹಾಂಗ ಸಡಗರ ಮಾಡಿಕೊಂಡು ಹೊರಗೆ ಹೊರಟೀರಿ-ಅದಕ್ಕ ಹೇಳಿದೆ.

ಮುದುಕ : (ಬೇಜಾರದಿಂದ) ಪುಣ್ಯಾತ್ಮಳೆ, ಒಮ್ಮೆ ಮದಿ(ವೆ) ಮಗ ಆಗಿ ಸಾಕುಸಾಕಾಗಿ ಹೋಗಿದೆ! 'ದೇವರೆ, ಎಷ್ಟು ಜನ್ಮ ನನಗೆ ಕೊಟ್ಟಿರೂ ಬಾಲಸಂನ್ಯಾಸಿ ಆಗಿ ಹುಟ್ಟಿಸು ನನ್ನ' ಅಂತ ಬೇಡಿಕೊಳ್ಳ ಬೇಕಾಗಿದೆ! (ಹೊರಡಬೇಕೆನ್ನುತ್ತ ತನ್ನಷ್ಟಕ್ಕೆ) ಮದಿಮಗನೂ ಬೇಡ! ಮದವೀನೂ ಬೇಡ!

ಅವ್ವ : (ಕಳವಳವನ್ನು ತಡೆಯುತ್ತ) ಇಂಥಾ ಪರಿಯಿಂದ ನಡೆಯೋದ ಕಿಂತ ಮದಿವೆ ಮಾಡಿಕೊಳ್ಳೋದು ಸಾವಿರ ಪಾಲಿಗೆ ಬೇಕು. ನನ್ನದೆ ತಪ್ಪು ಆಯಿತು; ಆವಾಗೇ ನಾನು ಹೇಳಬೇಕೆಂದರ ಅಷ್ಟು ಧೈರ್ಯನೂ ಇರಲಿಲ್ಲ, ಬುದ್ಧೀನೂ ಬರಲಿಲ್ಲ. (ಮುದುಕನು ದಿಟ್ಟಿಸಿ ನೋಡುತ್ತಿರಲು) ಅದಕ್ಕೇ ಹುಚ್ಚಿಯ ಹಾಂಗ 'ಮನೀಗೆ ಬಂದರೆ ಕಾಲು ಮುರೀತೀನಿ' ಅಂದೆ; 'ಮನೀ ಬಿಟ್ಟು ಹೋದರೆ ಕಾಲು ಮುರೀತೀನಿ' ಅನಬೇಕಾ ಗಿತ್ತೋ ಏನೋ?

ಮುದುಕ : (ಮೊದಲು ಚಕಿತನಾಗಿ, ಆಮೇಲೆ ಅಪಮಾನಿತನಾಗಿ ಒಂದೆರಡು ಹೆಜ್ಜೆ ಮುಂದೆ ಬಂದು) ಯಾಕೆ? ಮುದುಕಿ ಆದ ಹಾಗೆ ತಲೆಮೇಲಿನ ಕೂದಲ ಬದಲು—ನಾಲಗೆ ಉದ್ದ ಆಗಹತ್ತಿತೇನು ನಿನ್ನದು?

ಅವ್ವ : (ಕಂಠ ತುಂಬಿ ತನ್ನಷ್ಟಕ್ಕೆ ಎಂಬಂತೆ) ಹೆಂಗಸಿನ ಜಲಮಾನೆ ವ್ಯರ್ಥ! ಸಂಸಾರದೊಳಗೆ ಸಣ್ಣಾಕೆ ಇದ್ದಾಗ ಮಾತಾಡಬೇಕೆಂದರ ನಾಚಿಕೆಯಿಂದ ಧೈರ್ಯ ಆಗೋದಿಲ್ಲ, ಮುದುಕಿ ಆದ ಮ್ಯಾಲೆ ನಾಚಿಕೆ ಬಿಟ್ಟು ಮಾತಾಡಿದರ ಮನೆಯವರು ಕೂಡಾ ಕೇಳೋದಿಲ್ಲ! ಗಂಡಸಿನ ಮಾತು ಬೇರೆ; 'ಬೇಡ' ಅನಿಸಿತು ಅಂದರ ಮನೆ ಬಿಟ್ಟು ನಡೆದರಾಯಿತು—

ಮುದುಕ : ಏ, ಬುದ್ಧಿ ಗೇಡೀ, 'ಮನೆ ಬಿಟ್ಟು ನಡೆದರಾಯಿತು'— ಅನ್ನಲಿಕ್ಕೆ ನಿಮ್ಮನ್ನೆಲ್ಲ ಸಂಸಾರಸಾಗರದೊಳಗೆ ಮುಳುಗಿಸಿ ನಾನೊಬ್ಬನೇ ಓಡಿಹೋಗತೀನಿ ಅಂತ ತಿಳಿದೆಯೋ ಏನು? ಈ ಹಾಳು ಮನೆಯೊಳಗೆ

ಒಂದಿಷ್ಟು ಸಂಧ್ಯಾವಂದನಕ್ಕೂ ಶಾಂತಿ ಸಿಗೋದಿಲ್ಲ ಅಂತ ಗುಡಿಗೆ ಹೊರಟೇನಿ-ಗುಡಿಗೆ! ಅಷ್ಟು ಕೂಡಾ ಸಹನ ಆಗೋದಿಲ್ಲವಲ್ಲ ನಿಮಗೆ?

ಅವ್ವ : (ಸಿಡುಕಿನಿಂದ) ಗುಡಿಗೆ ಹೋಗಿರಿ, ಗೂಡಿಗೆ ಹೋಗಿರಿ! ನನಗೇನು ಮಾಡೂದು? ನನ್ನಷ್ಟಕ್ಕೆ ನಾನು ನಾಳಿನ ನೆನಪು ಮಾಡಿ ಕೊಟ್ಟು ಬಿಡತೇನಿ; ಉಳಿದ ವ್ಯವಸ್ಥಾ....

ಮುದುಕ : 'ವ್ಯವಸ್ಥಾ — ವ್ಯವಸ್ಥಾ' ಅನ್ನಲಿಕ್ಕೆ ಯಾರೇನು ಸಾಯ ಬೇಕಾಗಿದೆ? ನಮ್ಮೊಬ್ಬರಲ್ಲಿಯೇ ಅವಿಧವಾನವಮಿಯೆ? ಇದೇ ಮೊದಲು ನೆಯ ವರ್ಷವೆ? ಪುಟ್ಟಾಗ ಹೇಳಿಬಿಡು—ಸಂಜೆಯ ಊಟ ಮಾಡ ಬೇಡ—ಅಂತ....ಏನಿಲ್ಲ—ಕಡೆಗೆ ಬೆಳೆದ ಮಗ ಶ್ರಾದ್ಧ—ಅವಿಧವಾನವಮಿ ಆದರೂ ಮಾಡಿ ತಂದೆಗೆ ಸಹಾಯಮಾಡತಾನ ಅಂದುಕೊಳ್ಳೋಣ.... ಅದಕ್ಕೆ ನಾಳೆ ಅವನೇ ಮಾಡಬೇಕು ಅಂತ ಹೇಳು.

ಅವ್ವ : 'ಮತ್ತೂ ನನಗೇ ಹೇಳಿರಿ! ನನ್ನ ಮಾತು ಕೇಳತಾನೆ ಅವ ?

ಮುದುಕ : (ದರ್ಪದಿಂದ) ಕೇಳಲಿಲ್ಲ ಅಂದರೆ, ಇವತ್ತು ಸಂಜೆಯ ಊಟ ಅಂತೂ ಇಲ್ಲವೆ ಇಲ್ಲ, ನಾಳಿನಿಂದ ಈ ಮನೆಯೊಳಗೆಯೆ ಅವನಿಗೆ ಊಟ ಇಲ್ಲ!

ಅವ್ವ : (ಬೇಜಾರದ ದನಿಯಲ್ಲಿ) ಅದನ್ನೂ ಮತ್ತೆ ನನ್ನ ಮುಂದೇ ಹೇಳಿರಿ!

ಮುದುಕ : (ಕಿರಳಿ) ಅಂದರೇನು ಗೋಡೆಯ ಮುಂದೆ ಹೇಳಲಿಯಾ? ನೀ ಯಾಕೆ ಮುಂದೆ ಬಂದು ನಿಂತಿರುವೆ ಹಾಗಾದರೆ ?

ಅವ್ವ : (ಉದಾಸೀನಳಂತೆ) ಇಷ್ಟು ವರ್ಷ ಆದುವು ಮದುವೆ ಆಗಿ, ಇವತ್ತೇ ಮೊದಲನೆಯ ಸಾರಿ ಕೇಳಿದಿರಿ; ನಾ ಆದರೂ ಒಮ್ಮೆಲೆ ಏನು ಹೇಳಲಿ 'ಯಾಕೆ ಈ ಮನೆಯೊಳಗೆ ನಿಂತೇನಿ?' ಅಂತ? ಮಂದಿ ಆಡಿ ಕೊಂಡಾರು ಅಂಬೋ ಅಂಜಿಕೆಗಾಗಿ ನಾಳಿನದೊಂದು ಕಾಳಜಿ....

ಮುದುಕ : (ಮಾತು ಮುಗಿಸಬೇಕೆಂಬ ಹಟದಿಂದ) ಏ, ನೀನು ಮಂದಿನ್ನು ಮದುವೆ ಆಗಿರುವೆಯೋ ಏನು ನನ್ನನ್ನೋ? ಪುಟ್ಟಾಗ ಹೇಳು ಅಂತ ಹೇಳ್ತೀನಿ—ಮತ್ತೆ ವಟ-ವಟ ಅದನ್ನೆ-ಅದನ್ನೆ ದನ ಮೆಲೆಕಾಡಿಸುವ ಹಾಗೆ—(ಇಷ್ಟರಲ್ಲಿ ಅವ್ವನು ಮುಖ ತಿರುಗಿಸಿ, ಸರಗಿನಿಂದ ಮುಚ್ಚಿಕೊಂಡು

ಬಿಕ್ಕಲು ತುಸು ಪಠ್ಯಾತ್ಮಪದಿಂದ) ಏ, ಹೇಳ್ತೀನಿ ಇಲ್ಲಿ, ಪೂರ್ತಿಯಾಗಿ ಕೇಳಿಕೊ. ಪುಟ್ಟಾ, ಇದ್ದಾನೆ, ಮತ್ತೆ ಈ ಹೊತ್ತಿನ ಆಚಾರ್ಯ ಇದ್ದಾನೆ. ಅವನ ಚಳಿಜ್ವರದ ಹೆದರಿಕೆ ಇಲ್ಲ. ಒಂದು ದಿವಸ ಬಿಟ್ಟು ಒಂದು ದಿವಸ ಬರುವದು ಚಳಿಜ್ವರ; ಅಂತೂ ನಾಳೆ ಬರುವ ಹಾಗಿಲ್ಲ. (ಅವನು ಹಾಗೆಯೇ ತಲೆತಗ್ಗಿಸಿಕೊಂಡು ಒಳಗೆ ಹೊರಡಲು ತುಸು ಪ್ರೇಮ ದಿಂದ) ಮತ್ತೆ — ಮೇಲಿಂದಮೇಲೆ ಹೇಳುತ್ತಿದ್ದೆಯಲ್ಲ—ಒಂದು ಸೀರೆ ದಾನ ಮಾಡಬೇಕೋ, ಏನು ಉಡಿ ತುಂಬಬೇಕೋ ಮುತ್ಯದೆಗೆ ಅಂತ? ನಾಳೆಯ ಮುಗಿಸಿಬಿಡು ಅದನ್ನ—ಒಂದು ಸೀರೆ ತರತೀನಿ. (ತುಸು ಗಾಂಭೀರ್ಯದಿಂದ) ಆಯಿತು—ತರುವ ವೇಳೆಗೆ ನಿನಗೂ ಒಂದೆರಡು ತಂದೇ ಬಿಟ್ಟರಾಯಿತು.

ಅವ್ವ : (ಎಲ್ಲ ತಡೆದು ಕೊಂಡು ತಿರುಗಿ ನಿಂತು ಅಭಿಮಾನದ ದನಿಯಲ್ಲಿ) ಪುಟ್ಟಾನ್ನ ಕಳುಹಿಸಿಕೊಡತೀನಿ—ನೀವೇನೂ ನಿಮ್ಮ ಮಗ ಏನೋ! ನನಗೇನು ನಿಮ್ಮ ಸೀರೆ ಬೇಡ—ಸಡಗರ ಬೇಡ! ಯಾರ ಕಡೆ ಹೊಂಟೀರಿ ಆ ಹೊಯ್ಯಾಲಿಗೆ ಇರಲಿ ಅದಲ್ಲ! (ಎಂದು ಗಾಳಿಯ ವೇಗದಿಂದ ಒಳಗೆ ಹೋಗುವಳು.)

[ಮುದುಕನು ಈ ಮಾತಿನಿಂದ ಒಮ್ಮೆಲೆ ಅಭಿಮಾನ ತುಂಬಿದವನಂತೆ, ಮಿಸೆಯ ಮೇಲೆ ಕೈಯನಾಡಿಸುತ್ತ ನಿಂತು, ಆಮೇಲೆ ಕೋಟನ್ನೂ ಹೊದ್ದು ಕೊಂಡ ದೋತರವನ್ನೂ ಸರಿಮಾಡಿಕೊಂಡು, ಕಿಸೆಯೊಳಗಿನ ಗಡಿಯಾರವನ್ನು ತೆಗೆದು ವೇಳೆ ನೋಡಿಕೊಂಡು ಹೊರಡುವಷ್ಟರಲ್ಲಿ ಪುಟ್ಟು ಒಳಗಿನಿಂದ ಬಂದು—]

ಪುಟ್ಟು : (ಬಂದು ಕೈಮುಗಿದು) ಯಾರು? ಕೂತುಕೊಳ್ಳಿರಿ. ಯಾರು ಬೇಕು ನಿಮಗೆ? (ಎನ್ನುವಾಗ ತಂದೆಯು ತನ್ನ ಕಡೆ ಮುಖ ತಿರುಗಿಸಲು ಚಕಿತನಾದವನಂತೆ) ಯಾರ್—ನೀವ್....(ಎಂದು ಮಾತು ಸಾಲದೆ ತಡೆಯುವನು.)

ಮುದುಕ : (ಹಿಂತನದಿಂದ) ಹುಚ್ಚುಂಡೆಗಂಡ! 'ಯಾರು' ಅಂತ!

ಪುಟ್ಟು : (ಹುಡುಗಾಟಕೆಯ ಹಟದಿಂದ) ಅವ್ವ ಹೇಳಿದಳು: 'ಯಾರೋ ನಿನ್ನ ಕರಿತಾರ' ಅಂತ—ನನಗೂ ಈ ವೇಷ ನೋಡಿದ ಕೂಡಲೆ.... (ಮೇಲಿನಂತೆ ತಡೆಯುವನು.)

ಮುದುಕ : ಸಾಕೋ ! ಮುದುಕಿ ಅದಳು ಆಕೆ, ಕಣ್ಣು ಕಾಣಿಸೋದಿಲ್ಲ ಆಕೆಗೆ. ಹುಂ—ಈಗ ನಾನು ಹೊರಗೆ ಹೋಗತೀನಿ.... ನೀನು—ನೀನು ಸಂಜೆಯ ಊಟ ಮಾಡಬೇಡ.

ಪುಟ್ಟು : ಇಲ್ಲ—ನೀವು ಬರುವತನಕ ಮಾಡುವದಿಲ್ಲ.

ಮುದುಕ : (ಸಿಟ್ಟಿನಿಂದ) ನಾನು ಬರುವತನಕ ಅಲ್ಲೋ ! ನಾಳೆ ಮಧ್ಯಾಹ್ನದ ಊಟದವರೆಗೆ ನಿನಗೆ ಊಟ ಇಲ್ಲ.

ಪುಟ್ಟು : (ಚಕಿತನಾಗಿ) ನಾಳೆ ಮಧ್ಯಾಹ್ನದವರೆಗೆ ! ಅಂದರೆ ಈಹೊತ್ತು ರಾತ್ರಿ ನೀವು ಬರೋದೇ ಇಲ್ಲ....

ಮುದುಕ : (ಕೆರಳಿ) ಉಪದ್ರಾಪಿ ! ನನ್ನ ಸಲುವಾಗಿ ಅಲ್ಲ. ನಿನ್ನ ಸಲುವಾಗಿ.... ಸಂಜೆಯ ಊಟ ಬೇಡ !

ಪುಟ್ಟು : (ಚಕಿತನಾಗಿಯೆ) ನನ್ನ ಸಲುವಾಗಿಯೆ ? (ನಗೆಯಿಂದ) ಚಳಿಜ್ವರ ಬಂದದ್ದು ನನಗಲ್ಲ. ಆ ವೆಂಕ.... (ನಾಲಗೆ ಕಚ್ಚಿಕೊಂಡು) ವೆಂಕಟ ರಮಣಾಚಾರ್ಯರಿಗೆ.

ಮುದುಕ : (ಹಟದಿಂದ) ಗೊತ್ತಿದೆ ನನಗೆ ! ನಾಳೆ ಅವಿಧವಾನವಮಿ ಮಾಡಬೇಕು, ನೀನು ಮಾಡಬೇಕು—

ಪುಟ್ಟು : (ನಡುವೆಯೆ) ನಾನು ಮಾಡಬೇಕು ? ಅವಿಧವಾನವಮಿ ಅಂದರೆ ಹೆಂಗಸರದು ಅಲ್ಲವೆ ?

ಮುದುಕ : (ಸಿಟ್ಟು ತಡೆಯುತ್ತ) ತಿರುಗಿ ವಾದಿಸಬೇಡ ನೀನು ! ನಾಳೆ ಅವಿಧವಾನವಮಿ ಅಂತ ನಾನು ಹೇಳತೀನಿ. ನೀನೇ ಮಾಡಬೇಕು ಅಂತ ನಾನು ಹೇಳತೀನಿ. ಹೆಚ್ಚಿಗೆ ಮಾತಾಡಲಿಕ್ಕೆ ನನಗೆ ವೇಳೆ ಇಲ್ಲ. ಮೂರ್ಖನು ತಂದು ! ಧರ್ಮಲಂಡ ! (ಎಂದು ವಟಗುಟ್ಟುತ್ತ ಹೊರಡುವನು.)

ಪುಟ್ಟು : ನಾನೂ ಅದನ್ನೇ ಹೇಳಿದೆ. ಆ ಆಚಾರ್ಯರೂ ನನಗೆ 'ಧರ್ಮಲಂಡ' ಅಂತ ಬೈದರು ; ನಾನು ಮಾಡಿದರೆ ಆ ಆಚಾರ್ಯರೂ ಒಪ್ಪಲಿಕ್ಕಿಲ್ಲ— (ತಂದೆಯು ಮಗನ ಕಡೆ ನೋಡದೆ ದರ್ಪದ ಹೆಜ್ಜೆಗಳಿಂದ ಹೊರಗೆ ಹೋಗುವನು. ಮಗನು ಬಾಗಿಲವರೆಗೆ ನಡೆದುಬರುತ್ತ ಸೋಗಿನ ದೈನ್ಯದಿಂದ ಕೈ ಮುಗಿದು) ಅದ್ದರಿಂದ ಕ್ಷಮಿಸಬೇಕು, (ಅದಕ್ಕೂ ಮೆಲ್ಲಗೆ) ಮನ್ನಿಸಬೇಕು, (ಇನ್ನೂ ಮೆಲ್ಲಗೆ) ಕರುಣಿಸಬೇಕು, (ಹಣಕಿಕ್ಕೆ ಹೊರಗೆ ನೋಡಿ) ಪ್ರಾಜ್ಞ

ಖಿತ್ಯಪಾದರಕ್ಷೆಗಳವಗೆ—(ಒಮ್ಮೆಲೆ ತಡೆದು) ಇದೇನು ಬಂದಿತು ಬೇರೆ!
(ಎನ್ನುತ್ತ ತುಸು ವಿಚಾರಮಗ್ನನಾಗಿ ಒಳಗೆ ಹೊರಡಬೇಕೆನ್ನುವಾಗ ಎದುರಿ
ನಿಂದ, ಕಿವಿಗಳನ್ನು ಮುಚ್ಚುವಂತೆ ರುಮಾಲನ್ನು ಸುತ್ತಿಕೊಂಡು, ಶರ್ಟಿನ
ಮೇಲೆ ಶಾಲನ್ನು ಹೊತ್ತುಕೊಂಡು ವೆಂಕಪ್ಪನು ಬರುವನು. ಅವನನ್ನು ನೋಡಿ
ಕನಿಕರ ತೋರಿಸುತ್ತ—) ಪಾಪ! ಆಜಾರ್ಯರೆ, ಜ್ವರ ಹೇಗಿದೆ ಈಗ?

ವೆಂಕಪ್ಪ : (ಅತ್ತಿತ್ತ ನೋಡಿ ಹಲ್ಲು ಕಟಯುತ್ತ, ಒಳೆದನಿಯಲ್ಲಿ) ನಮ್ಮ
ಮನೆಯೊಳಗೆ ಇದ್ದರೆ ಹೇಳುತ್ತಿದ್ದೆ ಯಾರಿಗೆ ಜ್ವರ, ಹೇಗೆ, ಅಂತ.

ಪುಟ್ಟು : (ಅವನ ಕೈ ಹಿಡಿದು ನೋಡಿ) ಈಗೇನು ಬಿಸಿ ಇಲ್ಲ—

ವೆಂಕಪ್ಪ : ಬಿಸಿ ಇಲ್ಲ? (ಸಿಡುಕಿನಿಂದ) ಹೀಗೆಯೇ ಇನ್ನೊಂದು ತಾಸು
ನಡೆದರೆ ಬಿಸಿ ಬಿಟ್ಟು ತಣ್ಣಗೆ—ಸರ್ವಾಂಗ ತಣ್ಣಗೆ ಆಗುವದು.

ಪುಟ್ಟು : ಬೆವರು ಬಿಟ್ಟರೆ ಹಾಗೆಯೇ ಆಗುವದು.

ವೆಂಕಪ್ಪ : (ಕೆರಳಿ) ಸಾಕು! ತೆಗೆಯೋ! ಬೆವರು ಅಂತ! ಎಲ್ಲಿಂದ
ಬರಬೇಕು ಬೆವರು? ಮುಂಜಾವಿನಿಂದ ಒಂದು ತುತ್ತು ಇಲ್ಲ ಹೊಟ್ಟೆ
ಯೊಳಗೆ; ಬೆಂಕಿ ಬಿದ್ದಿದೆ ಬೆಂಕಿ! ಇದ್ದುದು, ಇರಬೇಕಾದ್ದು ಎಲ್ಲ ಬೆವರು
ಯಾವಾಗಲೂ ಉಗಿಯಾಗಿ ಹೋಗಿದೆ! ಬಿಸಿ ಇಲ್ಲ ಅಂತ! ಹೊಟ್ಟೆಯ
ಮೇಲೆ ಕೈಯಿಟ್ಟು ನೋಡು, ನಿನ್ನ ಕೈ ಹಪ್ಪಳ ಆಗುವದು, ಹಪ್ಪಳ!

ಪುಟ್ಟು : ಇರಲಿ, ಕೂಡೋ! ಹಪ್ಪಳ, ಸಂಡಿಗೆ ಅಂತ ಶಬ್ದ ಅಂದು
ಯಾಕೆ ಸುಮ್ಮಸುಮ್ಮನೆ ಬಾಯಿಗೆ ನೀರು ಬಿಡಿಸಿಕೊಳ್ಳುವೆ.

ವೆಂಕಪ್ಪ : (ಸಿಟ್ಟಿನಿಂದ) ಮೈಯೊಳಗೆ ಒಂದು ಹನಿ ಬೆವರು ಇಲ್ಲ ಅಂತ
ಹೇಳತೀನಿ, ನೀರು ಅಂತ ನೀರು! ಇನ್ನು ನನ್ನ ಶ್ರಾದ್ಧದೊಳಗೆ ಬಿಟ್ಟು
ನೀರೇ ನನ್ನ ಬಾಯಿಗೆ ಬರಬೇಕು! (ಎಂದು ರಭಸದಿಂದ ಕುರ್ಚಿಯನ್ನು
ಅಪ್ಪಳಿಸಿ ಅದರಲ್ಲಿ ಕುಕ್ಕಿರುವನು.)

[ಅಷ್ಟರಲ್ಲಿ ಒಳಗಿನಿಂದ 'ಅಯ್ಯ! ಯಾರು ಎಡವಿ ಬಿದ್ದರೋ ಏನು?'
ಎನ್ನುತ್ತ ಕೈಯಲ್ಲಿ ಕಂದಿಲನ್ನು ಹಿಡಿದುಕೊಂಡು ಅವನು ಬರುವಳು,
ಕೂಡಲೆ ಪುಟ್ಟು ಇನ್ನೊಂದು ಕುರ್ಚಿಯಲ್ಲಿ ಕಾಳಿತುಕೊಂಡು ಒಂದು ಕೈ
ಯಿಂದ ವೆಂಕಪ್ಪನ ಕೈಯನ್ನು ಹಿಡಿದು, ಇನ್ನೊಂದು ಕೈಯನ್ನು ಅವನ
ಬೆನ್ನಿನ ಮೇಲಿಡುವನು. ಇಷ್ಟರಲ್ಲಿ ಅವನು ಕಂದಿಲನ್ನು, ಕಳಗಿಟ್ಟು
ಮಗನನ್ನೂ ವೆಂಕಪ್ಪನನ್ನೂ ನೋಡಿ.]

ದಾಸಯ್ಯ : (ಆಸಮಾಧಾನದಿಂದ) ಆ ಗ ಬ ಹು ದು. 'ಗುರುವಿನ ಗುಲಾಮ....'

ವೆಂಕಪ್ಪ : (ಒಮ್ಮೆಲೆ ಅವನ ಬಾಯಿಯ ಮೇಲೆ ಕೈಯನ್ನಿಟ್ಟು) ಇಲ್ಲಿ ಎಲ್ಲರೂ ಗುರುವಿನ ಗುಲಾಮರೆ ಇದ್ದೀವಿ. ಒಳಗೆ ಕೂತಾರೆ ಗುರುಗಳು, ನಿಮ್ಮ ದನಿ ಕೇಳಿಸಿತು ಅಂದರೆ—ಆಯಿತು—ಯಾರಿಗೂ ಅನುಗ್ರಹ ಅಗುವಹಾಗಿಲ್ಲ. ಒಂದಿಷ್ಟು ಹಗುರಾಗಿ ಮೆತ್ತಗಾಗಿ ಹೇಳೋಣವಾಗಬೇಕು. ನೀವೇನೂ ಜಗತ್ತಿಗೆಯೆ ತತ್ತ್ವೋಪದೇಶ ಮಾಡಬೇಕು ಅನ್ನುವ ಸದಿಚ್ಛೆಯಿಂದ ಅಷ್ಟು ಗಟ್ಟಿಯಾಗಿ ಹೇಳತಾ ಇದ್ದೀರಿ; ಆದರೂ—ಮಧ್ಯಾಹ್ನದ ಹೊತ್ತು—ಒಂದಿಷ್ಟು....

ದಾಸಯ್ಯ : ತಮ್ಮ ಅನುಗ್ರಹ ಹೇಗಾಗುವುದೋ ಹಾಗೆ—

[ವೆಂಕಪ್ಪನು ತಲೆದೂಗಿ ಪುಟ್ಟುವಿಗೆ ಸನ್ನೆಯಿಂದ ತಿಳುಹಿಸಿ ನಡೆದು ಮಂಜದ ಮೇಲೆ ಕುಳಿತುಕೊಳ್ಳುವನು.]

ದಾಸಯ್ಯ : (ಮೆಲುದನಿಯಲ್ಲಿ ಕೆಳಗಿನ ನುಡಿಯನ್ನು ಹೇಳುವನು. ವೆಂಕಪ್ಪನು ಆಗಾಗ ಎದುರಿನ ಬಾಗಿಲಿನೊಳಗೆ ನೋಡುತ್ತ ತಲೆದೂಗುತ್ತಿರುವನು. ಪುಟ್ಟು ಮೇಲಿಂದಮೇಲೆ ವೆಂಕಪ್ಪನನ್ನು ನೋಡುತ್ತ ತಲೆದೂಗುವನು.)

'ಗುರುವಿನ ಗುಲಾಮನಾಗೋತನಕ ದೊರೆಯದಣ್ಣ ಮುಕುತಿ ಪರಿಪರಿ ಅನೇಕ ಶಾಸ್ತ್ರವ ಓದಿ ವ್ಯರ್ಥವಾಯಿತೋ ಭಕುತಿ || ಪ || ಕೊರಳೊಳು ದಾರ ಧರಿಸಿದರಲ್ಲ'

[ವೆಂಕಪ್ಪನು ಚಕಿತನಾಗಿ ಬಾಯ್ತೆರೆದು ನೋಡುವಾಗ ಅವನು ಕೆಮ್ಮುವನೆಂದು ಪುಟ್ಟು ತೋಳು ಏರಿಸುತ್ತ ಸಜ್ಜಾಗಲು ದಾಸಯ್ಯನು ಚಕಿತನಾಗಿ ತಡೆಯುವನು.]

ವೆಂಕಪ್ಪ : (ಬಾಯ್ತೆರೆಯುತ್ತ) ಆಹಾ ! ಆಹಾ ! ಆನಂದ !

ಪುಟ್ಟು : (ತೋಳುಗಳನ್ನೇರಿಸುತ್ತ) ನನಗಂತೂ ರೋಮಾಂಚವೇಳುವದು. (ಎಂದು ಎರಡೂ ರಟ್ಟಿಗಳನ್ನೂ ಬಲವಾಗಿ ತಿಕ್ಕಿ ಕೊಳ್ಳುವನು.)

ದಾಸಯ್ಯ : (ಅಷ್ಟಕ್ಕೆ ಸಮಾಧಾನಹೊಂದಿ ಮುಂದುವರಿಸುವನು.)

ಹೇಳಿದರು ಅಂದಮ್ಯಾಲೆ ತಕ್ಕೊಳ್ಳಲಿಕ್ಕೆ ಏನು ಅಡ್ಡಿ ? ಹೊಟ್ಟೆವಳಗ
ಒಂದಿಷ್ಟು ಏನಾರೆ ಇದ್ದರೇನೆ ನೆಟ್ಟಗೆ. ಆವಾಗೇ ನಾನೇ ಆ ಮಾತು
ಹೇಳಬೇಕು ಅಂತ ಮಾಡಿದ್ದೆ. ಆದರೆ 'ಹೆಂಗಸರು ದಡ್ಡರು,
ಯಾವಾಗಲೂ ಬರಿಯ ತಿನ್ನು-ತಿನ್ನು ಅಂತಾರೆ-' ಅಂತ ಬೈದಗೀದಾರು
ಅಂತ ಬಿಟ್ಟೆ. ಈಗ ಡಾಕ್ಟರ್ ಹೇಳಿದರು....

ವೆಂಕಪ್ಪ : (ನಡುವಯ) ಛೇ-ಛೇ-ಯಾರು ಹೇಳಿದರೂ ನನಗೆ ಹೇಗೆ
ನಡೆದೀತು, ತಾಯೀ ?

ಅವ್ವ : (ಹಿರಿತನದ ದನಿಯಲ್ಲಿ) ನಡೆಯದೆ ಏನು ಬಿಡ್ತಿ, ಆಚಾರ್ !
ನೀವೇನು 'ಬೇಕು' ಅಂತ ಕುಡೀತೀರಾ ? 'ನಾ-ನಾ' ಅಂತ ನಿಷ್ಠಾ
ಮಾಡುವವರು ಬೇಕಾದ್ಯಾಡತಾರಂತೆ ! ಪಾಪ ! ಬಡ ಬ್ರಾಹ್ಮಣ,
ಮೈಯೊಳಗ ನೆಟ್ಟಗಿಲ್ಲದಾಗ ಅದೂ ಡಾಕ್ಟರ್ ಹೇಳಿದರು ಅಂತ
ಒಂದೆರಡು ಜಮಜೆ ಕುಡಿದರೆ ಏನಾಯಿತು ? (ಕಂದೀಲನ್ನು ಸರಿ ಮಾಡು
ವಾಗ ಕುಳಿತುಕೊಳ್ಳುತ್ತ) ನಾ ಅಂತಲೂ ಯಾವಾಗಲೂ ಅಂತಿರತೀನಿ
ನೋಡಿರಿ, ಆಚಾರ್ ; ನಾವು ಮಾಡೋದು ಮಟ್ಟೋದು ಎಲ್ಲಾ ಸುಳ್ಳು ;
ಮನಸಿನಾಗ ಹ್ಯಾಂಗ ಇರತೀವೆಯೋ ಅದೇ ಗಟ್ಟಿ ಅಂತ ... ಕೇಳಿರಿ
ಬೇಕಾದರೆ ನಂ ಪುಟ್ಟಾಗೆ.... ಊಟಕ್ಕೆ ಅವರು ಇದ್ದರು ಅಂದರೆ—
ಎಲ್ಲಿಟ್ಟಿರತಾನೋ ಏನೋ !—ತಟ್ಟನೆ ಒಂದು ಜನಿವಾರ ಹಾಕಿಕೊಳ್ಳತಾನೆ
....ಅವರು ಇದ್ದಿದ್ದಿಲ್ಲ—ಕಾಲೊಳಗೆ ಬೂಟು ಹಾಕಿಕೊಳ್ಳೋದಷ್ಟೆ
ಉಳಿದಿರತದೆ....' ಹಾಂಗ ಮಾಡಬಾರದು, ಪುಟ್ಟಾ ; ಮಂದಿಯು
ಸಲುವಾಗಿ ಮಾಡೋದು ಎಷ್ಟು ದಿವಸ ಅಂತ ನಡೆದೀತು—ಮಾತಾಗಲಿ
ಮನಸಾಗಲಿ ಮಾಡೋದಾಗಲಿ, ಮನುಷ್ಯಗ ತನ್ನದು ಅಂತ ಒಂದು
ಗಟ್ಟಿ ಇರಬೇಕು—ನಿನಗೆ ಬ್ಯಾಡಾದರೆ ಬಿಟ್ಟುಬಿಡು—ಒಂದು ದಿವಸ
ಬೈದಾರು, ಎರಡು ದಿವಸ ಬೈದಾರು—' ಅವರಾದರೂ ಎಷ್ಟು ದಿವಸ
ಅಂತ ಬೈದಾರು ?—ಯಾಕರಿ—ಆಚಾರ್ ?

ವೆಂಕಪ್ಪ : (ಹುಸಿನಗೆಯಿಂದ) ಬೈಯೋದಂದರೇನು ? ಹಿರಿಯರು—
ಸಿಟ್ಟು ಮಾಡತಾರೆ—ಅವರಿಗೆ ಅಧಿಕಾರ ಇದೆ—ಅವರನ್ನ ಕೇಳಿಕೊಂಡು
ಇದ್ದರೆ ಮನೆಗೆ ಶೋಭಾ, ಅನುಕೂಲ—

ಅವ್ವ : (ನಡುವೆಯೆ) ಬಾಯಿಂದ ಆಡಿದಷ್ಟಕ್ಕೆ—ಆ ಮಾತು, ಆಚಾರ್ಯ. ಇವನದಂತೂ ಬಿಡಿರಿ....ಅವರದೆ ಮಾತು ಹೇಳತೀನಿ....ಮಾವನವರು ಇದ್ದಾಗ ನೋಡತಿದ್ದೆನಲ್ಲ?...ಅವರಿಗೂ ಇವರಿಗೂ ಒಂದು ಹಾದಿ ಆಗತಿದ್ದಿಲ್ಲ— ಅಂದರೇನು, ಕಂಡರೆ ಸೇರತಿದ್ದಿಲ್ಲ ಅಂತಲ್ಲ. ಆದರೂ ಹುಡುಗರು ಹುಡುಗರ ಹಾಂಗೇ ಮಾಡೋವರು....ಅಷ್ಟು ಯಾಕೆ?.... ಈಗ ಇವರದೆ—ಪೆನ್‌ಶನ್ ತಕ್ಕೊಂಡರೂ—ಹುಡುಗಾಟಕ್ಕೆ ಹೋಗೇದ ಅಂತೀರೇನು ?

ವೆಂಕಪ್ಪ : (ತಲೆ ಜಾಡಿಸಿ) ಹೋಗುವುದು ಹೇಗೆ ? ಒಬ್ಬೊಬ್ಬರ ಸ್ವಭಾವ ಅದು.

ಅವ್ವ : ಅದೇ ಹೇಳ್ತೀನಲ್ಲ— ಈಗ ನಿಮ್ಮದೆ ಮಾತು ನೋಡಿರಲ್ಲ ? ಡಾಕ್ಟರ್‌ರು ಹೇಳಿದರೂ ಬ್ಯಾಡ ಅಂತೀರಿ ನೀವು....ಅದೇ, ನಮ್ಮ ಮನೆ ವಳಗ ಇವರು — ಕೂತಲ್ಲಿಯೇ ಎಷ್ಟು ಮೂಗು ಹಿಡಿದುಕೊಂಡರೂ ಒಮ್ಮೆ ಹೊರಗ ಹೋದರು ಅಂದರ—ಜಹ-ಸುಟ್ಟ-ಸುಡಗಾಡ ಎಲ್ಲಾ ಮಾಡಿ ಬರ್ತಾರೆ !

ಪುಟ್ಟು : (ನಿಟ್ಟುಸಿರು ಬಿಟ್ಟು) ಹಂ—ನೀನು ಆಚಾರ್ಯರಿಗೆಯೆ ಪುರಾಣ ಹೇಳುವ ಭರದೊಳಗೆ ಜಹದ ಮಾತು ಮರೆತೇ ಬಿಟ್ಟೆಯೇನೊ ಅಂತ ಮಾಡಿದ್ದೆ !

ಅವ್ವ : (ಏಳುತ್ತ) ಮರೆಯಲಿ ಹ್ಯಾಂಗಪ ? (ಎದ್ದು ವೆಂಕಪ್ಪನಿಗೆ) ಅಕೊ ! ಅವನಿಗೂ ಬೇಕಾಗಿದೆ ನೋಡಿರಿ ನಿಮ್ಮ ಕೂಡ !

ಪುಟ್ಟು : ಇಂಥಾ ಆಚಾರ್ಯರ ಅನುಕರಣ ಮಾಡಲಿಲ್ಲ ಅಂದರೆ ಯಾರ ಅನುಕರಣ ಮಾಡಬೇಕು ?

ಅವ್ವ : (ಮಗನಿಗೆ) ಅವರು ಮನೆಗೆ ಬಂದರು ಅಂದರ ಅವರ ಎದುರಿಗೂ ಇದೇ ಮಾತು ಹೇಳೀಯಂತೆ ! (ವೆಂಕಪ್ಪನಿಗೆ) ಇದೇ ನೋಡಿರಿ, ಆಚಾರ್ಯ—

ಪುಟ್ಟು : ಮತ್ತೆ ಉಪದೇಶದ ಭರದೊಳಗೆ ಮರೆಯುವೆ ನೀನು !

ಅವ್ವ : (ಮಾತನ್ನು ಮುಂದುವರಿಸುತ್ತ) ಅವರಿಗೆ ಎಷ್ಟು ಅಂಜತಾನೆ ಅಷ್ಟು ನನ್ನ ಹೆದರಿಸಿಕೋತಾನೆ !

ವೆಂಕಪ್ಪ : ಅವರೇನು ಹೆದರಿಸಿಕೊತಾರೆ ? ತಾಯಿಯ ಕರುಳು ! ಮಾಡ ತೀರಿ ನೀವೇ ಎಲ್ಲ. ಮಾತೃದೇವೋ ಭವ ಅಂತ ಹೇಳಿದ್ದು ಸುಳ್ಳೇನು ? (ನಗೆಯಿಂದ) ರಾಯರು ಬರುವದರೊಳಗೆಯೆ ಜಹ ಕುಡಿಯಬೇಕು ಅಂತ ಅವಸರ ನಡೆಸಿದ ಹಾಗೆ ಕಾಣತದೆ ! ಹಹ !

ಪುಟ್ಟು : ಕೇವಲ ನನ್ನದೆ ವಿಚಾರ ಹೇಳಿದಿರಿ ನೋಡಿರಿ, ಆಚಾರ್ಯರೆ ... ನಮ್ಮದೂ ನಿಮ್ಮದೂ ಮನಸ್ಸು ಅಷ್ಟು ಒಂದಾಗಿ ಬಿಟ್ಟಿದೆ. (ಅವನಿಗೆ) ಈಗಾದರೂ....

ಅವ್ವ : (ನಗುತ್ತ) ಹೊರಟೆ-ಹೊರಟೆ..ಅವರು ಬರೋ ಹೆದರಿಕೆ ನನಗಿಲ್ಲ; ನಿನಗ್ಯಾಕಿಷ್ಟು ? ಚಹಾ ಆದ ಕೂಡಲೆ ಕರೀತೀನಿ, ಒಳಗೆ ಬರಿ, ಆಚಾರ್ಯ. (ಹೋಗುವಳು.)

[ಒಂದೇ ನಿಮಿಷ ವೆಂಕಪ್ಪ ಮತ್ತು ಪುಟ್ಟು ಒಬ್ಬರನ್ನೊಬ್ಬರು ನೋಡು ವರು. ಕೂಡಲೆ ವೆಂಕಪ್ಪನು ಯಾವುದೂ ಒಂದು ನಿರ್ಧಾರದಿಂದ ಒಮ್ಮೆಲೆ ರುಮಾಲನ್ನು ತೆಗೆದು ಮೇಜಿನ ಮೇಲೆ ಅಪ್ಪಳಿಸಿ—]

ವೆಂಕಪ್ಪ : ಧೂ! ಯಾಕೆ ಈ ಹೇಡಿಯ ಕೆಲಸ ಮಾಡಿದೆ ನಾನು ಅಂತೀನಿ!

ಪುಟ್ಟು : ಅದರೊಳಗೇನಿದೆ ಬಿಡೋ! ಲೋಕೈಕವೀರನಾದಂಥಾ, ಒಬ್ಬನೇ ಒಬ್ಬ ನರನಾದಂಥಾ ಅರ್ಜುನನಿಗೂ ಒಂದು ವರ್ಷ ಸ್ತ್ರೀ ಹೊಂದ ಬೇಕಾಯಿತು ! ನಿನಗೆ ಇದಿನ್ನೂ ಮೊದಲನೆಯ ದಿವಸ....

ವೆಂಕಪ್ಪ : (ನಡುವೆಯೆ) ನಿನಗೆ ರೂಢಿ ಆಗಿರಬಹುದು. ನನಗಂತೂ ಹೇಸಿಕೆ ಆಗುವುದು ನನ್ನ ಹೇಡಿತನಕ್ಕೆ ! ಒಂದು ಜನಿವಾರ, ಒಂದು ಚಂಡಿಕೆ ! ಒಂದು ಎಳೆ ದಾರ, ಒಂದು ಎಳೆ ಕೂದಲು ! ಇಷ್ಟರ ಸಲವಾಗಿ....

ಪುಟ್ಟು : (ಅವನನ್ನು ತಡೆದು) ಹಾಂ! ಏನಾದರೂ ಮಾತಾಡಬೇಡ. ಒಂದು ಎಳೆ ಕೂದಲಂತೆ ! ಅಲ್ಲೋ, ಹುಚ್ಚಾ, ಒಂದು ಕೂದಲು ಎಳೆದದ್ದಕ್ಕೆ ಕೌರವ-ಪಾಂಡವರ ಯುದ್ಧ ಆಗಿ, ಆಕ್ಷಾವಧಿ ಲಕ್ಕಾಹಿಣಿ—(ಸುಧಾರಿಸಿ ಕೊಂಡು) ಅಲ್ಲ, ಲಕ್ಕಾವಧಿ ಅಕ್ಕಾಹಿಣಿ.....

ವೆಂಕಪ್ಪ : (ನಡುವೆಯ ಅಬ್ಬರಿಸಿ) ಸುಟ್ಟಿತೂ ನಿನ್ನ ಕ್ಷಣಕ್ಷಣ! ಕಾರವ ರಂತೆ! ಪಾಂಡವರಂತೆ! ಕತೆಯ ಮೇಲೆ ವಿಶ್ವಾಸವನ್ನಿಟ್ಟೇ ಸಂಸಾರ ಹಾಳುಮಾಡಿಕೊಂಡೀವಿ ನಾವು! ತನಗೆ 'ಯುದ್ಧ ಬೇಡ' ಎನಿಸಿದಾಗ ಕೃಷ್ಣನ ಮುಂದೆ ಕೂಡಾ 'ಒಳ್ಳೆ' ಎನುವಷ್ಟು ಧೈರ್ಯ ಇದ್ದಿತು ಅರ್ಜುನನಿಗೆ! ನಿನಗೆ 'ಜನಿವಾರ ಬೇಡ' ಎನಿಸಿದಾಗ ಅಪ್ಪನ ಮುಂದೆ 'ಒಳ್ಳೆ' ಎನುವ ಧೈರ್ಯ ಇದೆಯೇ? ಸಾಕು—ನನಗಂತೂ ಈ ಮೋಸ ಸಾಕು, ಈ ಅಪಹಾಸ ಸಾಕು! ಹೇಳಿಬಿಡಿತೀನಿ ಇದ್ದ ಸಂಗತಿಯನ್ನೆಲ್ಲ (ಎಂದು ಮೈಮೇಲಿನ ಶಾಲು ತೆಗೆದಿಡುವನು.) ಮಾತಾಡಿದ ಹಾಗೇ ಮಾಡಿ ನೀನು ವಿಧವಾವಿವಾಹ ಮಾಡಿಕೊಂಡೆ, ಒಳಿತು!— ಇಲ್ಲದಿದ್ದರೆ....

ಪುಟ್ಟು : (ನಡುವೆಯ ತಿರಸ್ಕಾರದ ದನಿಯಲ್ಲಿ) ಅಲ್ಲೋ — ಜನಿವಾರ — ಜಂಡಿಕೆ ಇಲ್ಲದೆ ಮಂದಿಯ ಅಪ್ಪನ ಎದುರು ಊಟಕ್ಕೆ ಕೂಡೋ ಧೈರ್ಯ ಇಲ್ಲದೆ ಉಪವಾಸ ಸಾಯ್ತಾ ಬಿದ್ದುಕೊಂಡ ನೀನು ನನಗೆ ನನ್ನದೇ ಅಪ್ಪನ ಮಾತು 'ಮೀರು' ಅನುವೆಯಲ್ಲ!

ವೆಂಕಪ್ಪ : (ಪುಟದವ್ವು) ಯಾರಿಗೆ ಧೈರ್ಯ ಇಲ್ಲ? ಈಗ ನೋಡು— ಬೇಕಾದರೆ, ಬರಿಯ ತಲೆಯಿಂದ, ಜಂಡಿಕೆ ಇಲ್ಲದ ತಲೆಯಿಂದ, ಬ್ರಾಹ್ಮಣ್ಯದ ಬಾವುಟ ಇಲ್ಲದ ತಲೆಯಿಂದ ಹೀಗೇ ಹೊರಗೆಲ್ಲ ತಿರುಗಾಡತೀನಿ....(ಕಂಕುಳಲ್ಲಿ ರುಮಾಲನ್ನಿಟ್ಟುಕೊಂಡು) ನನ್ನನ್ನ ನೋಡಿದರೆ, ಬೋಳುತಲೆಯವರಿಗೆ ಕೂಡ ರೋಮಾಂಚದಿಂದ ಜಂಡಿಕೆ ಎದ್ದಿರಬೇಕು — ಅಂತಹ ಧೈರ್ಯದಿಂದ ಬೇಕಾದಲ್ಲಿ ತಿರುಗಾಡತೀ ನಿಲ್ಲೋ—ನೋಡು—ಅಂದೆ! (ಹೊರಡುವಷ್ಟರಲ್ಲಿ)

ಪುಟ್ಟು : (ಅಡ್ಡಗಟ್ಟಿ) ಹಂ — ಮಂದಿಗೆ ರೋಮಾಂಚ ಏಳೋದ ಮುಂದಿನ ಮಾತು. ಸದ್ಯಕ್ಕೆ ನಿನ್ನ ತಲೆಗೆ ಮೊಳಕೆ ಒಡೆಯೋತನಕ, ವೃಂದಾವನದಲ್ಲಿ ತುಳಸಿದಳ ಕಾಣೋತನಕ — (ಅವನನ್ನು ಒಳಕ್ಕೆ ಸರಿಸುತ್ತ) ಅಜಾರ್ಯ ಮಹಾಸ್ವಾಮೀ, ತಮ್ಮ ಸಮಾಧಿ ಇಲ್ಲಿಯೇ ಆಗತಕ್ಕದ್ದು,

ವೆಂಕಪ್ಪ : (ಹೌಹಾರಿದ ರಭಸದಿಂದ) ಪುಟ್ಟೂ — ಪುಟ್ಟೂ — ತಡೆಯ ಬೇಡ ನನ್ನ....ಇದೋ—ರುಮಾಲು ! ಅದನ್ನೀಗ ಕೃಷ್ಣಾ ಜಿನದ ಸುರುಳಿ ಯಂತೆ ಕಂಕುಳದಲ್ಲಿರಿಸಿರುವೆ. ಇದೋ — ಈ ಇನ್ನೊಂದು ಕೈಯಲ್ಲಿ ನಿನ್ನ ಪತ್ರಗಳು—ವಿಧವಾವಿವಾಹದ ಶಿಫಾರಸಪತ್ರ !—ನಿನ್ನ ಮೃತ್ಯು ಪತ್ರ ! ಸದ್ಯಕ್ಕೆ ನಾನು—ಶಾಪಾದಪಿ ಶರಾದಪಿ ಎಂಬ ಆವೇಶದಲ್ಲಿ— (ಎರಡೂ ಕೈಗಳನ್ನು ಮೇಲಕ್ಕೆತ್ತಲು ತಲೆಯ ಮೇಲಿನ ಶಾಲು ಜಾರುವದು.)

ಪುಟ್ಟು : (ನಗೆಯಿಂದ) ಮೊದಲು ಸೆರಗು ಸರಿಯಾಗಿ ಸುತ್ತಿಕೊ— ಯಾರೊ ಬಂದರು. (ವೆಂಕಪ್ಪನು ತಟ್ಟನೆ ಶಾಲನ್ನು ತಲೆಯ ಮೇಲಿರಿಸು ವನು.)ಹಹ ! ನನಗೆ ಗೊತ್ತದ ನಿನ್ನ ಹಾರುವ ಯುಕ್ತಿ !

ವೆಂಕಪ್ಪ : ಹಾರುವ ಅಲ್ಲ, ಹಸಿದ ಹಾರುವ ನಾನು. ತಡೆಯಬೇಡ— ಇಲ್ಲವಾದರೆ ನಿಜವಾಗಿಯೇ ನೀನು ವಿಧವೆಯ ಗಂಡನಾಗುವೆ ! (ಬಾಗಿಲ ಹತ್ತಿರ ಖರುಷ್ಕರಲ್ಲಿ)

ಪುಟ್ಟು : (ಗಾಬರಿಯ ದನಿಯಲ್ಲಿ) ಅಯ್ಯೋ ! ಆಚಾರ್ಯರ !

[ಒಮ್ಮೆಲೆ ಬಂದು]

ಅವ್ವ : (ಗಾಬರಿಯಿಂದ) ಏನು ? ಏನಾಯಿತು ಆಚಾರ್ಯರಿಗೆ ?

[ಇಷ್ಟರಲ್ಲಿ ಪುಟ್ಟೂನ ಮೇಲೆ ಸಿಟ್ಟಿನಿಂದ ಏರಿಬರುವ ವೆಂಕಪ್ಪ—ಅವ್ವ ಬಂದುದನ್ನು ನೋಡಿ ಎತ್ತಿದ ಕೈಯನ್ನು ತಲೆಯ ಹಿಂದಿನಿಂದ ಸುತ್ತಿ ತಂದು ಜಪಾಳೆ ತಟ್ಟು—]

ವೆಂಕಪ್ಪ : (ನಗೆಯಿಂದ) ಹೆದರಬೇಡಿರಿ, ತಾಯಿ....ಸಾಯಂ ಸಮಯ,ಸಂಧ್ಯಾವಂದನೆಯ ಸಮಯ.....ಒಂದೂ ದಿನ ಸಂಧ್ಯಾವಂದನೆಯನ್ನು ತಪ್ಪಿಸದ ನನಗೆ ರೂಢಿಯ ಬಲವಂತಿಕೆಯಿಂದ, ತಿಳಿಯುವ ಮುಂಜೆಯ, ಹೀಗಾಯಿತು....(ಪುಟ್ಟುಗೆ) ನೋಡಿರಿ, ರೂಢಿ ಅಂದರೆ ಹೇಗೆ ಇರೋದು ? ದೇಹ ಅಸ್ವಸ್ಥ ಆದರೂ ಕೈ-ಬಾಯಿ ಚಟ ತಪ್ಪಿಲ್ಲ.....ಅಗಾಧ !.....ಭಗವಂತನ ಸೃಷ್ಟಿ ಅಗಾಧ !

ಅವ್ವ : ಆಯ್ಯ ! ಎಷ್ಟು ಹೆದರಿದ್ದೆನೆ ತಾಯಿ ! ಪಾಪ—ಮುಂಜಾನೆಯಿಂದ ಹೊಟ್ಟೆಗೆ ಒಂದು ತುತ್ತಿಲ್ಲ ಬ್ರಾಹ್ಮಣನಿಗೆ....

ವೆಂಕಪ್ಪ : (ನಡುವೆಯ) ಭಗವಂತನ ಸೃಷ್ಟಿ ಅಗಾಧ !

ಅವ್ವ : ಜಹ ಆರೀತು—ಪುಟ್ಟೂ, ಆರ್ಜಾಯ್‌ರ ಕೈಹಿಡಿದು ಕರೆದು ಕೊಂಡು ಬ್ಯಾಗ ಬಾ. (ಹೋಗುವಳು.)

ಪುಟ್ಟು : ಬಂದೆ (ಎನ್ನುತ್ತ ಕಂದೀಲನ್ನು ಹೊರಬಾಗಿಲಿನಲ್ಲಿಡುವನು. ವೆಂಕಪ್ಪನಿಗೆ) ನೆರಳು ಮುಂದೆ ಮಾಡಿಕೊಂಡು ನಡೆ—ಒಳಗೆ—ಅಂದೆ! ನಿನ್ನ ನೆರಳಿನ ಮೇಲೆ ಸಹ ವಿಶ್ವಾಸ ಇಲ್ಲ....(ವೆಂಕಪ್ಪ ತಿರುಗಿ ನೋಡಲು) ನಿನ್ನ ನೆರಳು ಒಳಗೆ ಕಾಣಿಸತದೆ—ಎಚ್ಚರ—(ವೆಂಕಪ್ಪನು ನಿರುಪಾಯನಾಗಿ ಒಳಗೆ ಹೊರಡುವಷ್ಟರಲ್ಲಿ—)

[ಹೊರಗಿನಿಂದ 'ತಂದಿನಿರಿ, ಅಣ್ಣಾ ಅವರ—' ಎನ್ನುತ್ತ ಓಡಿಬಂದು ಧರೆಪ್ಪನು ಕಂದೀಲನ್ನು ಎತ್ತುವಾಗ ಪುಟ್ಟು-ವೆಂಕಪ್ಪರನ್ನು ನೋಡಿ ಗಾಬರಿಯಾಗಿ, ಹುಚ್ಚಾಗಿ—]

ಧರೆಪ್ಪ : (ಕಂದೀಲನ್ನು ಕಳಗಿಡುತ್ತ) ಬಂದಿನಿರಿ, ಅಣ್ಣಾ ಅವರ—ಅಂ—ಸಣ್ಣ ಅಣ್ಣಾ ಅವರ....

ಪುಟ್ಟು : (ಚಕಿತನಾಗಿ) ನಿನ್ನ ಯಾರು ಕರೆದರು ?

ಧರೆಪ್ಪ : ಕರೆದಾಂಗ ಆಯಿತರಿ—

ಪುಟ್ಟು : (ನಡುವೆಯೆ) ಅಂತೂ ಬಂಧಾಂಗೂ ಆಯಿತಲ್ಲ....ಒಂದಿಷ್ಟು ಕೂಡು ಇಲ್ಲಿಯೆ — ನಾವು-ಅಂದರೆ ಆರ್ಜಾಯ್‌ರು — ಜಹ ಕುಡಿದು ಬರೋತನಕ.

[ಪುಟ್ಟು-ವೆಂಕಪ್ಪ ಇಬ್ಬರೂ ಒಳಗೆ ಹೋಗುವರು.]

[ಧರೆಪ್ಪನು ಕೂಡಲೆ ಹೌಹಾರಿದವನಂತೆ ಒಮ್ಮೆ ಒಳಬಾಗಿಲಿಗೆ, ಒಮ್ಮೆ ಹೊರಬಾಗಿಲಿಗೆ ಧಾವಿಸುವನು. ಆಮೇಲೆ ಮೆಲ್ಲನೆ ಕಂದೀಲನ್ನೆತ್ತಿ ಹೊರಗೆ ಹೊರಡುವಷ್ಟರಲ್ಲಿ ಮತ್ತೆ ಅದನ್ನಿಟ್ಟು ಒಳಬಾಗಿಲಿಗೆ ಧಾವಿಸಿ ಬಂದು ಕೇಳಿ ದಂತೆಮಾಡಿ ಮತ್ತೆ ಹೊರಬಾಗಿಲಿಗೆ ಧಾವಿಸುವನು.]

[ಇಷ್ಟರಲ್ಲಿ ಹೊರಗಿನಿಂದ 'ಅಯ್ಯೋ ! ಧರ್ಯಾ !—' ಎಂದು ಮುದುಕನು ಚೀರುವನು. ಅದನ್ನು ಕೇಳಿ ಧರೆಪ್ಪನು ಹೆದರಿಕೆಯಿಂದ ಒಳಬಾಗಿಲ ಕಡೆ ನೋಡುವಷ್ಟರಲ್ಲಿ ಪುಟ್ಟು ಲಗಬಗೆಯಿಂದ ಬಂದು—]

ಪುಟ್ಟು : ಏನೊ ಅದ್ರು, ಧರೆಪ್ಪ ?

೮೨

ಸಂಧ್ಯಾ ಕಾಲ

ಧರೇಪ್ಪ : (ಸಮೀಪ ಬಂದು) ಕಾಲ—ರಿ, ಕಾಲು—ದೊಡ್ಡ ಅಣ್ಣಾ ಅವರ—
(ಅವ್ವ ಬಂದುದನ್ನು ನೋಡಿ ತಡೆಯುವನು.)

ಅವ್ವ : ಏನಾಯ್ತು ? ಕಾಲ ಯಾರದು ?

ಧರೇಪ್ಪ : (ನಗೆಯ ಯತ್ನದಿಂದ) ಕಾಲ ನನ್ನದೇರಿ, ಯವ್ವಾ....ಹ—
(ನರಳುವವನಂತೆ ಸುಧಾರಿಸಿಕೊಂಡು) ಹಂ. ಹಂ. ದೊಡ್ಡ ಅಣ್ಣಾ ಅವರ
ದನಿ ಕೇಳಿಧಾಂಗ ಆತರಿ.....ಅಲ್ಲಿ ಕುಂತಿದ್ದಿ ನಿರಿ ನಾ....ದನಿ ಕೇಳಿದವನೆ
ಗಬ್ಬಕ್ಕ ನೆ ಓಡಿ ಬಾಗಿಲಿಗೆ ಬರೋಮಟ ಕಾಲು ಚಳಕ ಅಂತರಿ—

ಅವ್ವ : ಆಯ್ಯ ! ನನಗೂ ಅವರೇ ದನಿ ಕೇಳಿಸಿಧಾಂಗ ಆಯ್ತು—
ಏನಾಯ್ತು ಅಂತ ಬಂದೆ—ಹೊರಗೆ ಹೋದರೂ ಮನೀ-ಅವರಿಗೆ ಇವರ
ಕಾಳಜಿ ಬಿಟ್ಟದ್ದಲ್ಲ—(ಎನ್ನುತ್ತ ಒಳಗೆ ಹೋಗುವಳು.)

ಪುಟ್ಟು : (ಸಂಶಯದಿಂದ ಧರೇಪ್ಪ ನನ್ನು ನೋಡುತ್ತ) ಏನೋ ? ಆದ
ದ್ದಾದರೂ ಏನು ?

ಧರೇಪ್ಪ : (ಹತ್ತಿರ ಬಂದು, ಮೆಲ್ಲಗೆ) ದೊಡ್ಡ ಅಣ್ಣಾ ಅವರದೇರಿ—ಕಾಲ !

ಪುಟ್ಟು : (ಆಸಹನೆಯಿಂದ) ಹೌದೋ, ಅವರ ಕಾಲ ಮುಗಿತು ಈಗ....

ಧರೇಪ್ಪ : ಮುಗಿದಿಲ್ಲರಿ, ಯವ್ವ ಮುರಿದೇತಿ—ಅಲ್ಲಿ—(ಕಂದೀಲನ್ನುತ್ತಿ
ಕೊಂಡು ಹೊರಡುವನು.)

ಪುಟ್ಟು : (ಚಕಿತನಾಗಿ) ಏನು ? (ತಡೆಯುವನು.)

ವೆಂಕಪ್ಪ : (ಬಂದು) ಅಲ್ಲೋಲಕಲ್ಲೋಲ ! ಒಳಗೆ ಜಹದ ಅಲ್ಲೋಲ
ಕಲ್ಲೋಲ—ಹೊರಗೆ ಕಂದೀಲಿನ ಅಲ್ಲೋಲಕಲ್ಲೋಲ—

ಧರೇಪ್ಪ : (ಮೆಲ್ಲಗೆ) ಕಲ್ಲ ಅಲ್ಲರಿ, ಹೊರಗ....ಪಾವಟಿಗೆ—ಆ ತ್ವಾಟದ
ಬಂಗಲೇದಾಗಿ ನ ಪಾವಟಿಗೆ ಎಡವಿ—(ಪುಟ್ಟು ಕಂದೀಲನ್ನು ತೆಗೆದುಕೊಂಡು
ಹೊರಬಾಗಿಲಿಗೆ ಬರುತ್ತಿರುವುದನ್ನು ನೋಡಿ, ಗಾಂಭೀರ್ಯದಿಂದ ನಡೆದು ಬಂದು
ನಿಲ್ಲುವನು. ಉಳಿದಿಬ್ಬರೂ ಮುಗ್ಧರಾಗಿ ಅವನನ್ನು ನೋಡಲು—)

ಪುಟ್ಟು : (ಆಕಾಶವನ್ನು ದಿಟ್ಟಿಸುತ್ತ) ನಿಜ ! ಕೆಟ್ಟ ಕಾಲ ! ಹಗಲೂ ಅಲ್ಲ
ರಾತ್ರಿಯೂ ಅಲ್ಲ. ಇಂತಹ ಸಂಧ್ಯಾಕಾಲ ! ಮುಪ್ಪೂ ಅಲ್ಲ, ಹರೆಯೂ

ಅಲ್ಲ, ಇಂತಹ ಸಂಧ್ಯಾಕಾಲ! ಕೊನೆಗೆ ಮುರಿಯಿತು....ಸಂಧ್ಯಾ ಸರಿಯಿತು, ಕಾಲ ಮುರಿಯಿತು.

ಅವ್ವ : (ಒಮ್ಮೆಲೆ ಬಂದು) ಪಾವಟಿಗೆ ಯಾರು ಎಡವಿದರು? (ಧರ್ಮಪುನಿಗೆ) ಏನು ಹೇಳಿತ್ತಿದೆಯೋ? (ನಿರುತ್ತರ) ಬೋಗಳೋ! ನಿನ್ನ ಮನೆ ಹಾಳಾಗಲಿ! ಯಾರ ಬಂಗಲೇಕ್ಕೆ ಯಾರು ಹೋಗಿದ್ದರು?

[ಇಷ್ಟರಲ್ಲಿ 'ಧರ್ಮಾ! ಏ ಧರ್ಮಾ! ಎಂದು ಚೀರುತ್ತ ಮುದುಕನು ಕುಂಟುತ್ತ ಬಾಗಿಲಿಗೆ ಬಂದು—]

ಮುದುಕ : (ಸಿಟ್ಟಿನಿಂದ) ಒಂದಿಷ್ಟು ಕಂದೀಲು ತೋರಿಸು ಅಂದರೆ—

[ಹೆಂಡತಿಯನ್ನು ನೋಡಿ ಮಾತು ತಡೆದು ನೋವಿನಿಂದ ನರಳುತ್ತ ಕುರ್ಚಿಯಲ್ಲಿ ಬಿದ್ದು ಕೊಳ್ಳುವನು.]

[ಧರ್ಮಪು ಕಂದೀಲು ಹಿಡಿದು ಬಾಗಿಲಿಗೆ ಬಂದು, ಕೂಡಲೆ ಹೊರಗೆ ಜಾರುವನು.]

ವೆಂಕಪ್ಪ : (ಅವನನ್ನು ಕುಳ್ಳಿರಿಸುತ್ತ) ಪೆಟ್ಟು ಬಹಳ ತಾಕಿತೋ ಏನೋ? ಯಾವ ಕಾಲ, ರಾಯರೆ, ಪಾವಟಿಗೆ ಎಡವಿದ್ದು?

ಮುದುಕ : (ಆಶ್ಚರ್ಯದ ದನಿಯಲ್ಲಿ) ಪಾವಟಿಗೆ! ನಿಮಗೆ ಯಾರು ಹೇಳಿದರು—ಅಂದರೆ—ಅಲ್ಲ—ಅಲ್ಲಿ ಪಾವಟಿಗೀನೇ ಇಲ್ಲ—ಅದಕ್ಕಂದೆ.... (ನರಳುತ್ತ) ಹಾಳು ಗುಡಿ! ಅಲ್ಲಿಯ ಕಲ್ಲು! ನಾರಾಯಣಾ, ನರಹರೀ—ಯಾಕೆ ನನಗೆ ಗುಡಿಗೆ ಹೋಗುವ ಬುದ್ಧಿ ಕೊಟ್ಟಿ? (ಉಸುರ್ಗರಿಯುವನು.)

ವೆಂಕಪ್ಪ : (ಕನಿಕರ ತೋರಿಸುತ್ತ) ಬಹಳ ಪೆಟ್ಟು ತಾಕಿತೇನೋ!

ಮುದುಕ : (ನರಳುತ್ತ) ಅದಿರಲಿ....ನಿಮ್ಮ ಜ್ವರ ಹೇಗಿದೆ?

ವೆಂಕಪ್ಪ : ನನಗೆ—ನನಗೆ ಸಾಕಷ್ಟು ಬೆವರು ಬಿಟ್ಟಿತು, ರಾಯರೆ.

ಪುಟ್ಟು : ತಲೆ ಮುಚ್ಚಿಕೊಳ್ಳಿರಿ, ಆಜಾಯರ್, ಗಾಳಿ ತಾಕಿತು!

ಮುದುಕ : (ಮಗನಿಗೆ) ನಿನ್ನ ತಲೆ ಗಾಳಿಗೆ-ಹಾರಿಯೆ ಹೋಯಿತೇನೋ!

(ಗದ್ದರಿಸಿ) ನಿಂತೀ ಏನು?....ನನ್ನ ಕಾಲ ಇಲ್ಲಿ ನೋವಾಗತಾ ಇದೆ—ಶುದ್ಧ ಅವಲಕ್ಷಣ! ಒಂದು ಹಿರಿಯರ ಸೇವಾನ! ಒಂದು ದೇವರ ಸೇವಾನ! ಕಡೆಗೆ ಒಂದು ಸಂಧ್ಯಾವಂದನೆ—

೮೪

ಸಂಧ್ಯಾ ಕಾಲ

ವೆಂಕಪ್ಪ : ನಾನೂ ಅದನ್ನೆ ಹೇಳಿತ್ತಿದ್ದೆ ರಾಯರಿಗೆ—

ಅವ್ವ : ಅಯ್ಯ, ಆಚಾರ್ಯರ! ನೀವೋ ಮೋಸ ಹೋದರೋ, ಏನೋ!
(ಸಾಂತ್ವನದ ದನಿಯಲ್ಲಿ) ಮಗೂ, ಪುಟ್ಟೂ, ನೀ ಮಾತ್ರ ಸಂಧ್ಯಾನ
ಮಾಡಬೇಡಪ್ಪ—

ಮುದುಕ : ಏ—(ಎಂದು ಗದ್ದರಿಸುವಷ್ಟರಲ್ಲಿ)

ಅವ್ವ : (ನಡುವೆಯ) ಆಯ್ಯೋ! ನಾ ಏನು ದೇವರ ಮೂರ್ತಿ ಅಂತ
ತಿಳಿದಿರೋ, ಏನು, ನನ್ನ ಮುಂದ ಒದರಲಿಕ್ಕೆ ? ನಿಂ.ಸಂಧ್ಯಾ ಬ್ಯಾಡ,
ನಿಂ ಕಾಲ ಮುರಿಯೋದೂ ಬ್ಯಾಡ !

ಮುದುಕ : (ತಿಳಿಹಿಸುವ ಹಟದಿಂದ) ಏ—ನನ್ನ ಕಾಲ ಮುರಿದದ್ದು—

ಅವ್ವ : (ನಡುವೆಯ) ಆಕೆಯೆ ಹೆಸರು ನನ್ನ ಬಾಯಿಯೊಳಗ ಬ್ಯಾಡ,
ದೇವರ ಹೆಸರು ನಿಂ ಬಾಯಿಯೊಳಗ ಬ್ಯಾಡ! (ಸಿಟ್ಟಿನಿಂದ ಹೋಗುವಳು.)

ಮುದುಕ : (ತಡೆಯದೆ) ಏ—ಹೇಳ್ತೀನಿ ಕೇಳಿಲ್ಲ—(ಎಂದು ಒಮ್ಮೆಲೆ
ಎದ್ದು ಕೂಡಲೆ ನೋವಿನಿಂದ) ಆಯ್ಯೋ—ನನ್ನ ಕಾಲ—(ಎಂದು ಕುರ್ಚಿಯಲ್ಲಿ
ಕುಕ್ಕಿರಿಸುವನು.)

ಪುಟ್ಟು : (ಓಡಿಬಂದು) ಯಾವುದು? ಮುರೀತೇನು? (ಎಂದು ಒಂದು
ಕಾಲನ್ನು ಹಿಡಿಯುವನು.)

[ಹೊರಗಿನಿಂದ ಧರೆಪ್ಪ ಕಂದೀಲು ಹಿಡಿದುಕೊಂಡು ಬಂದು]

ಧರೆಪ್ಪ : (ಕಂದೀಲನ್ನೆತ್ತಿ ನೋಡುತ್ತ) ಮುಗಿದೇತರಿ ಇದರ ಕಾಲ, ಅಣ್ಣಾ
ಅವರ; ಒಳಗ ಇಟ್ಟಿರ ಸೋರತೈತಿ, ಹೊರಗ ಒಯ್ದಿರ ಅರತೈತಿ—
(ಮೂವರನ್ನು ನೋಡಿ) ಎಲೆ!

[ಎಂದು ದಂಗುವಡೆದು ನಿಲ್ಲುವನು.]

[ತಟ್ಟನೆ ಕಂದೀಲು ಅವನ ಕೈಯಿಂದ ಜಾರಿ ಒಡೆಯುವ ಸದ್ದಿಗೆ—]

[ತೆರೆ]

ಉಷಾ ಪ್ರೆಸ್, ಮೈಸೂರು